
א באגלײט־װארט פון א חבר 


אט איז דער ערשטער באנד פון די געזאמלטע און געקליבענע ווערק פון 
דעם פאעט׳ יעיאײלער, דראמאטורג, עסײאיסט און אפילו זשורנאליסט אלטער 
ק א צ י ז ג ע♦ 

״געזאמלט״ —־ װײל זײ זענעו צעװארפו איבער כלערלײ צײטונגעו איו עײט- 
שריפטו ־־־־־־ אזוי װי די מײסטע װערק פוו דער ײדישער ליטעראטור♦ אבער גראך צו 
אלטער קאציזנע איז די מערכה פון דער מערהײט פון די יידיש־ליטערארישע װערק 
נישט אין גאנצן חל געװען♦ זײ זענען דערשינען אין טאװלען פון עטל עכע ביבער — איו 
װער עס זוכט זײ, װעט זײ דערװייל נאך קענען געפיגען♦ 

״געקליבן״ ־־־־ װײל נישט אלץ, װאס א שרײבער שרייבט אן, דארף געפינען * 
דויערנדיק װינקל אין דעם בית״המדרש פון דער ליטעראטור♦ 

❖ 

געבויוץ אין יאר 188 $ אין װילנע, אבער געוײינט האט ער פון יינגלװייז אין װארשע♦ 

פון אײן זײט א ליטװאק מיט אלע כאראקטער־שטריכן פון א ליטװאק # און פון דער 
אגדערער זײט א פוילישער ײד ־־ מיט אלע כאראקטער״שטריכן פון א פוילישן ײד♦ 
קאציזנע האט ליב געהאט מענטשן, האט ליב געהאט חברים״שרײבערס מיט אלע זײערע 
מעלות און חסרונות♦ ער האט אפילו ליב געהאט זײנע אײגענע חסרונות און מעלות♦ 

אלטער קאציזנע האט ליב געהאט דאס לעבן, אבער אז ער איז געװאוץ א װעגע- 
טאריער, איז ער געװען אויסגעהאלטן ביזן סוף♦ חברים האבן געשפאסט: בײ ט>ןג איז 
ער א װעגעטאריער ־־־־־ אבער נאר בײ טאג♦ אזא נוסח בײ אים♦ אבער זײן נוסח איז דװקא 
געווען: אויסגעהאלטנקײט♦ 

ער איז בכלל געװען אויסגעהאלטן מיט אלע זײנע אידעעו און אײנפאלן♦ 

* 

קאציזנע איז געווען א יוצא ונכנס אין דער שטוב פון יצחק לייבוש פרץ♦ פרץ איז 
געװען אי א סאלידער בויער פון דער גרויסן בנין ײדישע ליטעראטור, און אי אן עקספע״ 
רימענטאטאר ן אזוי אויך קאציזנע♦ פרץ האט געזוכט די אינטעגראלע ליניע צווישן דעם 
װעלטלעכן און רעליגיעזן גאנג פון דער יידישער ליטעראטור ן אויך קאציזנע האט געזוכט 
די דאזיקע ליניע♦ קאציזנען איז עס אבער אנגעקומען א סך שװערער — ווייל ער האט 

אלטער קאציזגע / מנזאמלטע שריפטן 


גלײבבײטיק גראװיטירט, און אויך געגלויבט אין ״לינקס״׳ — און קײן פרץ איז שיױ 
נישט געװען אויף צו פרעגן בײם גרויסן מייסטער♦ 

ער איז געווען אייביק מיט עפעס פארנומען, נישט סתם געטאן עפעס ; ־־־־ נאר גע״ 
שאפן, עקספערימענטירט♦ מיר האבן אים כסדר געפרעגט: אלטער ־־־־״ פון וואנען נעמסטו 
אזוי פיל צייטז דערויף האט זיך קאציזנע שטארק צעלאבט און געענטפערט מיט א 
שארפן גלאנץ פון זיינע ריזיק״גרויסע אויגךגלעזער — די זאך איז גאנץ פשוט ־־־־־ איך 
האלט אין קעשענע צװיי זייגערס ־־־־־ פארטאפלען זיי מיר די צײט♦ און אויף צו באשטע״ 
טיקן זיין טעזע — נעמט ער טאקע ארויס פון פארשידענע קעשענעס צװיי זײגערלעך♦ 

אבער דער אמתער אמת איז געװען, אז די פארטאפלטע שעהען אין זײנע זײגערס ־־־־ 

און בכלל אין זיין לעבן — איז געװען ח נ ה♦ חנה — האט געהאט אלע מעלות פין א 
גוטער לעבנס״באגלײטערין♦ זי איז געװען שײן מיט א שטילער שײנקײט און גוט מיט 
א שטילער גוטסקײט♦ און וװ זי האט נאר געקענט איר אלטערלען העלפן אין זיינע 
זיבן״מאל״זיבן ענינים און עסקים — איז זי תיכף געװען אויף איר פאסטן♦ 

$ 

די קאציזנעס האבן געפירט א פאטאגראפישן אטעליע, װאס האט זײער גוט 
פראספערירט♦ אלטער האט ליב געהאט דאס פאך♦ אבער פארנעמען זיך מיט דער עקא״ 
גאמישער זײט פון אזא אונטעדנעמונג איז פאר אים געװען צו פיל פײניקונג♦ זיין פילזיי״ 
טיקער קינסטלערישער טאלענט װאלט סוף כל סוף דערטרונקען געװארן אין די פעמישע 
שטאפן און װאסערלעך פון א פאטא״אטעליע פון יענע צײטן♦ 

* 

קאציזנעס פאטא״אטעליע האט סוף כל סוף דורכגעפירט א טראגישע שליחות♦ 
קאציזנע האט אין אן אומצאל פון בילדער פארפיקסירט דאס טראגישע, ארעמע און 
הײליקע ײדישע פאלקס״לעבן אין פוילן♦ די פאטאס זענען געמאכט געװארן פארן ״פאר״ 
װערטס״ אין נױ״יארק, אבער נאר א טײל זענען דערװײל רעפראדוצירט געװארן אין 
צײטונגען און ביכער♦ מסתמא װעט מען א מאל אויפזאמלען די אלע טויזנטער בילדער 
פון ײדישן פאלקס״לעבן אין מזרח״אײראפע און בעיקר דאס פנים פון פוילישן ייד♦ 
אװדאי וואלט אט די היסטארישע״קינסטלערישע אויפגאבע משט דערפילט געווארן 
װען נישט קאציזנעס ליבשאפט צו דעם דאזיקן האלב״קמסטלערישן פאך, אבען אן חנהן 
װאלט אפשר אלטער קאציזנע בכלל אזוי נישט באקאנט און פאפולער געװען איבער גאר 
דער יידישער װעלט♦ זײ האבן זיך אזוי שיין ליב געהאט ־״־־־ חנהלע און אלטערל ־־־־ אזוי 
האבן זײ אלײן זיך גערופן ־־־ זײ האבן זיך אזוי וװנדערלעך דערגאנצט♦ װער ווײסט ־־־־־ 
אײנער אן דעם אנדערן װאלטן זײ אפשר בלויז װי א שאטן דורכגעפלויגן דורך זײער לעבו♦ 

% 

און דא איז געשען אזוי: אזוי גיך עס האבן אויפגעהערט צו שיסן די ערד אוו 

מלך ראוױטש / א באגלײט־װארט פון 8 חבר 


ײאסער און הימל — פראנטן פון דער צײײטער ײעלט־מלחמה — האבן זיך אגגעהויבן 
די זובערײען — די במעט האפענונגסלאזע זוכערײען נאך על פי נס לעבן־געבליבענע• 
דעמאלט איז מען פון א לעבעדיקן עדות, דעם שרײבער נחמן בליץ, געוואר געײארן, אז 
אלטער קאציזנע איז דערשלאגן געײארן מיט דרענגער דורך רוטעניטע קאלאבאראטארן. 
עס זענען אויך אנגעקומען זיבערע ידיעות, אז חנה קאציזנע — די געטרײע, די גוטע, 

די שטילע — איז אומגעקומען אין פארניכטונגס־לאגער בעלזשעץ (אויגוסט 1942 ). 

אבער וװ איז דאס איינציקע קינד פון די קאציזנעס 1 

על בי נס ־־־־ און א דאנק דער איטאליענישער אמבאסאדע אין פוילו איז שולמית 
(מיטקע) קאציזנע לעבן געבליונו♦ זי איז פארהייראט מיט עוגעניא רעאלע און זי לעבט 
איו רוים איו איטאליע♦ מיטקע איז צװײ מאל געבוירו געװאיו♦ אײו מאל ־־־־־ װען אירע 
טאטע״מאמע האבן באשלאסן זי אויף דער וועלט צו ברענגען — כאטש אזוי שפעט אין 
זײערע יארן♦ די צװײטע געבורט איז געװעו דאס לעבףבלײבו איו א תהום אנגעפילט 
מיט טויט♦ פרטים װעלו אמאל דערצײלט ווערו — וועו מיטקע קאציזנע״רעאלע וועט 
שרײבו אירע זכרונות♦ 

אוו איצט קומט נאך א דריטער נס: 

שולמית קאציזנע־רעאלע האט באשלאסן צו געבן א תיקון די ײערק פון איר 
פאטער, דורך ארויסגעבן זיי אין א פאסיקער און עסטעטישער פארעם• עס איז נישט 
קײן אקאדעמישע אויסגאבע ן עס איז א פאלקס־אויסגאבע, א לײענבארע אויסגאבע פאר 
יעדן אײנעם, אן אויסגאבע, ײאס גיט דעם ײיסנשאפטלער דאס װעזגטלעבע און אזוי 
אויך דעם לייענער און רעציטאטאר דאס, ײאס ער זובט אין א ליטעראריש ווערק. 

* 

די דאזיקע איצטיקע אויסגאבע אריענטירט זיך צו זײן א זאמלונג פון 4 ביז זעקס 
בענד — בסך הבל ארום 12 הונדערט זייטן. 

יא, שולמית קאציזנע האט באשלאסן — אין פארבינדונג מיט דעם י. ל• פרץ־פאר־ 

לאג אין תל־אביב צו טאן אלץ, אז עס זאל דערשײנען א געקליבענע זאמלונג פון די 
ײערק פון איר פאטער. זײ זענען צאלרײך — די ײערק — אבער וײ ײעט מען זײ זובן ן 
זאל דא דערמאנט ײערן אן אויסקלײב פון 200 זײטן פון קאציזנעס װערק, פארלאג 
״ײדיש בוך״, װארשע, 1951 , ארויסגעגעבן אונטער דער רעדאקציע פון ד״ר דוד ספארד. 

* 

דאס סאמע ערשטע ײערק פון אלטער קאציזנע, דערשינען אין טאײלען פון א בוך, 

האט זיך גערופן: ״דער גײסט— דער מלך״ — שטארק אונטער דער השפעה פון דעם 
פוילישן קלאסיקער ױלױש סלאװאצקי• גוט האט געטאן קאציזנע, װאס ער האט דאס 
סאמע אומפארשטענדלעבסטע ווערק זיינס אײעקגעשטעלט, ארום יאר 1920 , באלד ביים 
הויפט־טויער פון זײן ליטערארישן הויז. דער נישט־דערפאלג פון דעם ״גײסט— דער 

אלטער קאציזנע / געזאמלטע שריפטן 


מלך״ האט קאציזנען געגעבן א מין פרשת דרכים־סימן אויף זײן ליטערארישן ױעג♦ און 
אט דער װעג איז געווען: מאך אלע אנשטרענגונגען, אז דו זאלסט קענען פליען אין דיינע 
װערק, אבער אין דער זעלבער צײט זאלסטו קײן מאל גישט פארלירן די ערד אונטער 
דיינע פיס♦ ווייל איידער דו פארמעסט זיך מיט מלאבים — מוזסטו קודם כל זיין א 
מענטש — און אפילו פרינציפיעל אויך א ײד♦ נישט צופעליק — נאר פרינציפיעל♦ 

* 

ער איז געװען א פאעט, א פאעמען־דיבטער, א דערצײלער פון נאװעלן און ראמא״ 

נען, א דראמאטורג און א ביז גאר אינטערעסאנטער עסייאיסט און בפירוש אויך # 
זשורנאליסט♦ 

* 

לאמיר סתם אזוי דא אויסרעכענען אלטער קאציזנעס ווערק אין ביכער־טאװלען 
און זיי א ביסל קאמענטירן: 

״דער גייסט — דער מלך״ (טיטל אידענטיש מיט דעם טיטל פון א װערק פון 
ױליוש סלאװ><צקי: ״קרול דוך״)♦ 

דאס צװייטע בוך א זאמלונג פון נאװעלעטן און דערציילונגען — האט זיך גערופן 
״אראבעסקו״ — אי זיי דערצײלן זיך לייכט — כמעט קאנסערוואטױו ־־־־־־ און אי אין 
דער זעלבער צייט עקספערימענטירן זיי מיט דער ליטערארישער פארעם — זיי זוכן דעם 
געכטן אין צייט און אפילו אין מארגן זוכן זיי צו פארענטפערן דעם ״תיקו״ פון נייע 
ליטערארישע פארמען, צוגעפאסט פאר די נייע איבערלעבונגען♦ און טאקע אין דער זאמ־ 
לונג ״אראבעסקן״ — געדרוקט אין קאציזנעס 37 סטן לעבנס־יאר, האט ער עקספערימענ־ 
טירט גאר געװאגט: צו דערצײלן — און ער איז געװען א גוטער נאראטאר — געשעע־ 
נישן און שילדערן מענטשן —־ גישט באנוצנדיק זיך מיט אלע פינף חושים♦ הייסט דארט 
איין דערציילונג גאנץ פשוט: אן אויגן♦ 

״פראמעטעוס״ — רופט זיך קאציזנעס א דראמאטישע פאעמע♦ װער װאלט זיך 
געריכט אויף אזא געװאגטן שפרונג ־־־־־ פון פאלקסטימלעכע געשיכטן, געשעפט אין דעם 
ברונעם פון אייגענעם פאלק — ביז א מעשה — אין דראמאטישער פ>זרעם — פון די 
געטער און געטשן פון אלימפ♦ 

און אט האט איר אלטער קאציזנעס עקספערימענטן מיט א דראמאטישער שאפונג 
— און ווידער א שפרונג איבער יארהונדערטער: דאס ווערק הייסט ״דער דוכוס״ — 
די געשיכטע פון דער דראמע איז די געשיכטע פון דעם גר צדק♦ 

* 

קאציזנע איז איינער פון די ערשטע דיכטערס, װאס האבן דערזען, אז די גאנצע 
יידישע געשיכטע — פון אלע פיר טויזנט יארן, אנגעהויבן מיט אברהם אבינו — איז 
א מין פערל־שנור פון מעשיות אנגעהאנגען אויף דעם האלדז פון דער יידישער ווירק״ 

מלך ראוריטש / א באגלײטחזארט פרן א חבר 


לעכקײט♦ און די אויפגאבע פונעם יידישן שרייבער איז: אויפזוכן װאס אים פאטט צום 
בעסטן און אינטעגרירן עס אין אונדזער ליטעראטור• ווייל פאלקס״ליטעראטורן זענען 
דא א סך ־־־־ אבער א װעלט־ליטעראטור איז דא נאר אײנע♦ און װאס מער אונדזער 
ליטעראטור וועט שעפן פון אלע קוואלן — אבער פון יידישע צום מייסטן — אלץ מער 
װעט זי װידער װערן א גרויסע ליטעראטור ביי יידה אינטעגרירט אין דער וועלט״ליטע- 
ראטור• 

אט האבן מיר אלטער קאציזנעס ראמאן ״שטארקע און שוואכע״ — א ראמאן 
פון יידישן ווארשע אין און נאך דער ערשטער וועלט״מלחמה♦ 

איר האט דא אפילו א קאמעדיע ״אין קריזיס , / ווייל קאציזנע האט געמוזט טועם 
זײן אלײן די כוחות, וואס ער װעט דארפן אויף צו שרײבן א קאמעדיע♦ אין א מין 
מאדנעם קאציזנעשן הומאר וואס — אז איר קענט לאכט איר הערנדיק אזא מעשה מיט 
הומאר, נאר נאך אפטער װילט זיך וויינען♦ קאציזנע איז —־ אין אלע זייגע ווערק — 
א סאציאלער שרײבער מיט אחריות פאר ייד און מענטש• 

צו די סאציאלע און נאציאנאלע דראמעס פון אלטער קאציזנע געהערט אויך — 
נאטירלעך ־־־ די דראמע ״שװארצבארד״ — װעגן דעם נקמה״געמער פאר די אוקראינישע 
פאגראמען פון יאר 4919 אונטער פעטליורעס קאמאנדא♦ 
און — אחרון אחרון די דראמע ״דעם ײדנס אפערע״♦ 

און דא ווילן מיר זיך דערלויבן ארײנצוברענגען א קורצן אינטערמעצא: אלטער 
קאציזנע און יצחק לײבוש פרץ זענען געווען גוטע פרײנד — אלע די פינף יארן, פון 
דעם יאר 1909 —־ װען קאציזנע האט זיך באזעצט אויף שטענדיק אין ווארשע♦ 


אין יאר 1911 איז אין די זאמלביכער ״יידיש״ װאס פרץ האט רעדאגירט, דער״ 

שינען אן ארטיקל פון י♦ ל♦ פרצן אונטער דעם קעפל ״וואס פעלט אונדזער ליטעראטור ז״♦ 
דער דאזיקער מאמר איז ־־־ מיט דער צײט — געװארן א מין אקס, ארום װעלכער עס 
דרייט זיך ־־־־ אדער דארף זיך לכל הפחות דרייען, דער קינסטלעריש״סאציאלער אנט״ 
וויקלונגס״גאנג פון דער יידישער ליטעראטור♦ אין דעם דערמאנטן מאמר רופט פרץ 
די יידישע שרייבער אריינצוגײן דרייסט אין דער וועלט און שעפן פון איר טעמע, פילאזא״ 
פיע און װעלט״אינטעגראציע♦ 

קאציזנעס אויפלעבן קינסטלעריש אין זייגע דראמאטישע ווערק $ט די דורך פרצן 
סוגערירטע טעמאטיק, איז װי א לעבעדיקער ענטפער אויף דעם מייסטערס רוף♦ אין 
א קורצער צייט האט ער אויפגעשריבן וויכטיקע דראמאטישע שאפונגען: ״פראמעטעוס״ 
(העלעניסטיש), ״הורדוס״ (צייטן פון ריומישער הערשאפט איבער ארץ״ישראל), ״דוכוס״ 
(ײדיש״פוילן פון 1$ טן יארהונדערט), ״שװארצבארד״ (דאס 20 סטע יארהונדערט)♦ גע״ 

אלטער קאציזנע / געזאמלטע שריפטן 


װאגטע טעמעט — טעמעס װאס האבן געעפנט גרויסע פענצטער פון ײדיש״לאגד קײן 
אײראפע און אלע אנדערע פיר קאנטינענטן. 

און אז איר גיט צו צו קאציזנעס שפע דערצײלונגען, ראמאנען, לידער און באלאדן, 
עסײען/ כאלעטיקעס ~ זעט איר פאר זיך א דיכטער מיט צילזיכערקײט• אײי 
װארט: א דיכטער װאס װײסט װאס ער װיל. 

לשם צימצום װעלן מיר דא נאר ציטירן א פאר שורות, װאס קאציזגע האט געלאזט 
צושרייבן אויף דער מימעאגראפירטער קאפיע פון דער דראמע ״דעם ײדנס אפערע״, 
װאס ער האט געהאלטן פאר זײן העכסטער דערגרײכונג אויף דעם דראמאטורגיש״טעאט־ 
ראלן געביט. אט איז דער ציטןזט: 

״היסטארישע דראמע פונעם לעבן פון פארטוגעזישע מאראנען (ערשטע העלפט פון 
18 טן יארהונדערט). דאס איז די לעבנס״דראמע פון פארטוגעזישן קאמעדיע-דיכטער, דעם 
מאראן אנטאניא זשאזע דא סילװא• די דראמע איז געבויט לויט אויטענטישע קװאלן• 
אויך לויט די פראגמענטן פון דא סילװאס אײגענע דראמאטישע דיכטונגען״. 

צװאנציק געשטאלטן ברענגט די דראמע אויף דער בינע און יעדע מיט איר ראלע 
גוט פארטראכט• געשטאלטן און נישט שאטנס פון געשטאלטן. 

$ 

אין יאר 1936 — איז שוין אין דער גארער וועלט — און גאר באזונדערס אין 
פוילן — געהאנגען איבער די הימלען די אימה פון דעם אנקומענדיקן נײעם וועלט״ 
קריג. און אט ליגט פאר אונדז א בוך, װאס רופט זיך ״באלאדן און גראטעסקן׳/ דער 
מחבר איז אלטער קאציזנע. דער פארלאג — חיים בזשאזע, װארשע. דאס בוך באשטייט 
פון 15 באלאדן און גראטעסקן, אײנגעטיילט אין פיר סעקציעס: מידות, תנועומ, נוסח, 
דמיון. די זאמלונג האט א מערקװירדיקע הקדמה פון דעם מחבר. א טוץ בוך״זײטן• אין 
אט דער הקדמה מאכט קאציזנע קלאר פרצס השפעה אויף זײן שאפן• אט איז די פארמו״ 
לירונג מיט קאציזנעס װערטער: דורך דער איצטיקער זאמלונג דערקלער איך מיך פאר 

פרצעס א קאנסעקװענטן תלמיד.-און װײטער: פיל ײדישע װארט״קינסט״ 

לער האבן טאקע באװיזן, װי נאענט עס איז זײ צום הארצן דער פאלקסטימלעכער 
מאטױו, אויף װעלכן פרץ האט זײ די אויגן געעפנט... און װײטער: איך שרעק 

מיך נישט פאר קײן אפװײכונגען פון מײן מײסטערס שיטה, דװקא אין זײ ליגט מײן 
בארעכטיקוגג. 

ארײנקוקנדיק אין אן אײגענעם שפיגל — האט קאציזנע סוף כל סוף דערזען זיך• 
קאציזנע האט געהאט א פולן פראגראם פאר דעם ײנגערן דור שרײבער אין ײדיש. אבער 
בשעת דער באנד ״באלאדן און גראטעסקן״ איז דערשינען — אין יאר 1936 ~ האט 
זיך שוין אינסטינקטױו פאר רעם פילבארן שרײבער כסדר געװיזן דאס פנים פון א 
מוראדיקער שקיעה — װאס איר רויט איז נישט געװען אן אילוזיע, אז עס זענען 

מלך ראװיטש / א באגלײט־װארט פון א חבר 

בלויז שטראלן ־־־־ ײײל דא איז געװען א ים פון מענששלעכן בלוט — און בעיקר אונדזער 
ײדישן בלוט. 

אבער מיר אנאליזירו דא נישש יעדעס ײערק קאציזנעס, מיר אנאליזירן דא די גאנץ־ 
געשטאלט פון אײנעם, ײאס האט געזוכט און אויך געפונען די אינטעגריטעש פון דעם 
נייעם דור ײדישע שרײבער אין דער רעם פון דער ליטעראטור בײ יידן, 

אלשער קאציזנעס גאנץ־בילד װאלט זיכער נישט גאנץ געײען ײען עס ײאלט נישט 
געײעו אין אים ארײנגענומען קאציזנע דער רעדאקטאר און איבערזעצער. 

ער האט מיטרעדאגירט א לענגערע צײט די ״ליטערארישע בלעטעך״. ער האט 
אויך אין סאמע לעצטן ייעבנס־יאר פון דעם פוילישן ײדנטום — ממש אויפן ברעג פון 
א תהום — באײיזן ארויסצוגעבן א צײטשריפש מיטן נאמען ״מײן רײדנדיקער פילם״. 
ער האש מישגעארבעט אײ דער צײטונג ״דער פרײנד׳/ ײאס איז געײען שארף־קריטיש 
קעגן דער דעמאלטיקער א• ג. פילסודסקי־תקופה. ערשט אין דער גרויסער בהלה האש זיך 
באײיזן קאציזנעס מוט, זיץ גאנג פארויס — לויט זײן נוסח• 

* 

דא איז אויך דאס ארט צו דערמאנען מיט חברישער ליבשאפט, אז דער פלאנירער 
פון דער דאזיקער װירדידיער אויסגאבע — דערײײל דעם ערשטן באנד — איז געײען דער 
קריטיקער און עסײאיטש נחמן מײזיל ז״ל — אים איז אבער נישט באשערט געײען צ י 
זען די פארײירקלעכונג פון דער אויסגאבע. 

עס ײאלש אויך נישט באקומען א תיקון דער פלאן, װען נישט אלטערס באליבטע 
איינציקע טאכטער, וואס העלפט מיט איר ענערגיע און אויך מיטלען• 

לאמיר אלע מיטהעלפן, אז דער פלאן זאל ווערן א ווערק אין דריי־פיר בענדער. 

די װערק באלאנגען צו אײנעם פון די בעסטע עפיגאנען פון דער פרץ־תקופה — און 
אײנעם פון די פארשיפטסטע פראגאנען פון א נײער תקופה אין דער ײדישער ליטעראטור, 
ײאס איר קלינגײארט איז געײען — אדער געדארפט זײן — א שורה פײ ה• לייײיקס 
פולער לידער״אױסגאבע: 

</איד הייב זיך אייף װידער איו שפאן אװעק װייטער״... 


מאנטרעאל/ יילי 1966 


מלך ראױיטש 

דער דוכוס 



די פרעמיערע פון ״דוכוס״ איז געגאנגען דעס 12 טן פעברואר 1925 אי 1 
טעאטער ״צענטראל״ אין װארשע בײם פאלגנדיקן צוזאמענשטעל: 


ר׳ משה ארענדאר 
פעםע, זײן װייב 
נחמהלע, זײער טאכטער 
ר׳ צדוק, זײן זײדע 
יאשקע, א שנײדער 
דבורד״ א שענקערקע 
דער דובוס־פאטער 
דער יונגער דוכוס, זײן זון 
זײן פרײנד 
דער לץ 

דער קאגאניקער 
דער רב 
דער הויקער 
דער לאמער 
די גבאיטע 
דער סוחר 
א מאגנאט 
א ריכטער 
דער העראלד 
דער העקער 
די זקנה 


ח. סאנדלער 
נ?. ראטמאן 
קלארא םענאלאוױטש 
י. נאזשיק 
י. װײנטרויכ 
נאטאליןן ליפמאן 
א. מארןןװםקי 
י, קרעלמאן 
מ. פאםטאר 
מ. ראטמאן 
ד. קײזעראװיטש 
ש. קראנץ 
ח. סאנדלער 
ל. פרידמאן 
מ. קײזעראװיטש 
פ. קערמאן 
ל. פרידמאן 
נ. הירשפאננ 
פ. קערמאן 
ש. קראנץ 
פ. נארםאזש 


ו 

רעזשי ן 


פראבן •. אב רהם מארעווםי|י דעקאראציעס: משה אפעלבוים 
אויםשטאטוננ: משה ליפמאו 


א מתנה מײן טײערן פרײנד אברהם מאדעװסקי 




אלטער קאציזנע לײענט די דראמע ״דער דוכום״ פאר אברהם מארעװסקי 


אברהם מארעװסקי אין דער ראל םון דוכום 





װעגן דעם ״דוכוס״ 


די לעגענדע מיטן װילנער גר־צדק האב איך אױסגענוצט, נישט װי 8 טעמע פאר 
א דראמע, נאר װי א קאנװע׳ אויף װעלכער איך האב אויםגענײט מײן אײגענעם קװײט. 
און דערמיט האב איך זיכער געזיגדיקט קעגן דעם פיעטיזם צו א פאלקס־מעשה, װאם דער 
װילנער ײד, למשל, איז אײפערדיק אויף יעדן קנײטש פון איר. 

פון דער מעשה גופא, אזוי װי זי װערט דערצײלט, און איבערדערצײלט, װאלט מען 
געקאנט אײגנטלעך מאכן נישט מער, װי א הארצרײסנדיקע מעלאדראמע. וװ מיר, ײדן, 
זאלן ארויסטרעטן, װי די טרעגער פין דער הײליקער תורה און פון אלע מידות־טובות, 
באשר װאס י דער שררה אלײן האט זיך מגײר געװען, און זײ, די נישט־ײדן, האבן טאקע 
באװיזן װאם זײ זענען, װײל זײ האבן דעם געײדישטן שררה, נעבעך, פארברענט. 

פארשטײט זיך, אז די דאזיקע אינטערפרעטאציע װאס איז אמנעענטסטן צו דעמ גײסט 
פון דער לעגענדע, איז אמװײטסטן פון מײן אײגענעם גײסט. 

מיך האט אנגערעגט די מעשה מיטן גר־צדק, נישט װי א לעגענדע, װאס איז געבוירן 
געװארן אין ײדישע קעפ, נאר, װי א מעגלעכע געשעעניש, װאס איז פםיכאלאגיש 
אויםטערליש. 

אויסטערליש צוליב דעם סאציאלן תהום, װאס האט אפגעשײדט אזעלכע צװײ באזונדערע 
װעלטן, װי די ײדישע און די מאגנאטישע און, מיט דעם קוק אויף דער זאך, האט זיך 
נאטירליך, אויך געענדערט דער דראמאטישער שװערפונקט. דער גר־צדק מיט זײן 
מאגגאטישער פאנטאזיע צו װערן א ײד האט שוין מיך אינטערעסירט בלויז אויף אזוי פיל, 
אויף װיפל ער האט מיר גענוצט צו באלויכטן דעם הינטערגרונט פון דער ײדישער םביבה. 
און, אײן מאל באלויכטן, װערט דער הינטערגרונט אויס הינטערגרונט. ער גענענט צו דער 
ראמפע און װערט אלײן א דראמאטישער העלד. 

איך בין דא אין א גרעסערער מאם אויםן געװען די סאציאלע ײדישע דראמע, װי די 
פערזענלעכע דראמע פון דעם גר. אײף װיפל דאס איז מיר געלונגען קאן איך נישט אורטײלן. 

אבער באהאנדלענדיק פרײ די לעגענדע און אפילו אויםםיידנדיק די אנגעגעבענע נעמען 
פין דעם דוכוס און זײן פרײנד (זע ״קראשעװםקי״ פון א. ה דיק), האבן איך דאך פארהאלטן 
דעם נאמען יאשקע דער שנײדער, װײל פון דעם נאמען איז געװארן א סינאנים פון א מםור 
(פונקט װי פון דעם נאמען מאשעק איז געװארן א םינאנים פאר א מה־יפית־ײדל). אין דער 
לעגענדע װערט נאך פארצײכנט א פרוי װאס האט געלאכט, בעת מען האט דעם גר געפירט 
צום שײטערהויפן. און דערפאר, זאגט די לעגענדע, איז זי געבליבן שטוינען אויפן ארט. 
פון דער דאזיקער פרוי האב איך אנטװיקלט דאם געשטאלט פון נחמהלע, איך האב אויך 
איבערגעלאזט דעם גרם ברכה פארן טויט. 

דאס איז אלץ, װאם בינדט מיך מיט דער לעגענדע. 

און איצט א פאר װערטער װעגן דעם טעאטער־שטיק אלײן. 

די דראמאטישע פארעם איז מיר נישט פרעמה אין דער פארעם האב איך געשריבן דעם 
״גײסט־דער־מלך״ און ״פראמעטעוס״, װי אויך פארעפנטלעכט אײניקע פראגמענטן פון דעם 
״טורעם פון בבל״. דאם איז אבער אלץ טעאטער אויפן שרײב־טיש, טעאטער פארן לעזער. 
צו דער בינע האב איך געהאט א װידערגעפיל. איך האב זיך נישט געקאנט אײנפאםן אין 
דעם נוםח פון אנגענומענע טעאטראלישקײט, ווײל א לאנגע צײט איז מיר דאם טעאטער 

אלטער קאציזנע / געזאמלטע שריסטן 


פשוט געװען לאנגװײליק. און נישט מיר אלײן. די אלע איבערקערענישן, װעלכע זענען 
געמאכט געװארן אין טעאטער פאר די לעצטע עטלעכע יאה די אלע זוכענישן און 
רעזשיםארישע דערגרײכונגען — זײ זאגן עדוח, אז דאם טעאטער האט זיך גענויטיקט 
אין א גרינדלעכער אפפרישונג. מיט מײן איצטיקער ארבעט, מיט דעם ״דוכוס׳/ בין איך 
קודם כל אויםן געװען צו לײזן א רײן טעאטראלישע אויפגאבע: פונאנדערשפארן אדער 
אפילו אײנברעכן די פארעלטערטע טעאטראלישע פארמען מיט דער הילף פון טעקסט 
אלײן און דורך דעם ארײנצוברענגען א שטיקל אפפרישונג, װײל איך האב נישט קײן 
אמונה אין דער גאונישער זעלבסטהערשונג סון רעזשיסאר, װאס איז גרײט צו מאכן פון 
שנײ גאמלקעס. קודם כל טעקסט־ראלן פאר אקטיארן, שפאנונג, אומגעריכטקײט, א 
שטענדיקער צופלום פון פרישע געשטאלטן, אן ענדערונג פון טאן אין טעקסט גופא — 
אלע מיטלען זענען געכשרט. זײ ליגן אבער אין די העגט פון דעם שריפטשטעלער, נישט 
פון רעזשיסאר. דער גוטער רעזשיסאר דארף קומען און פאדבינדן און פארבולטן; איז 
ער א מענטש מיט כאראקטער — װעט זיך דאם אפשטעמפלען אויף זײן ארבעט. מײן דילעמע 
איז אזא: אדער דער שריפטשטעלער דארף האבן טעאטער־בלומ, אדער דער רעזשיסאר 
דארף װערן שריפטשטעלער. אנדערש איז דאם נישט קײן באנײט טעאטער, נאר א נײע 
מיספארשטענדעניש. צום פארלוםט פון דעם אקס, ארומ װעלכן דאס טעאטער דרײט זיך, 
צום פארלוסט פון אקטיאר און פון צושויער. 

דערפון איז די גאנצע אויםערלעכע צעשרויפטקײט פון דעם טעאטער־שטיק ״דוכוס״. 

דאם, װאם די ראליסטן שפילן אויס זײערע אײגענע דראמעס אזוי װי יעדער פאר זיך, דאס, 
װאס יעדער װײטערדיקער אקט דרינגט נישט ארוים געלאםן און לאגיש פון דעם פריערדיקן 
און אין דער שטימונג שטײט ער אין םתירה צום פריערדיקן — דאם אלץ, צום גוטן אדער 
צום שלעכטן, בעט איך צו פארשרײבן אויפן חשבון פון מײן טעארעטישן צוגאנג צו דער 
זאך. איך האב זיך צעקריגט מיטן נוםח און רוף אײך פאר בוררים. 

נאך אײן באמערקונג האב איך צו מאכן. װעגן דער טראנםקריפציע פון װארט 
דוכום — צט(!. מען שרײבט בײ אונדז: דובס. דאס זאל הײסן דער העברעישער נוסח. 
דאם װארט איז אבער אן אפגעלעבטם, װײניק אין געברויך. דעריבער איז מיר טאקי 
אויסגעקומען צו הערן דאם װארט אין פארשידענע גילגולים פון אויסרעדעכץ: דוכוס, 
דוקם, דוקעס, דויכעם און אפילו דיכעס. מוז מען דאך מאכן א םוף מיט דער דאזיקע 
אנארכיע. 

שרײב איך דוכום מיט א ו, אזוי װי ם׳איז נענטער פאר מײן אויער. קיין געװאלטיקן 
חטא קעגן דער העברעישער טראדיציע פון א לאטײניש װארט זע איך נישט אין דעם. 

צום סוף פון אלע מײנע באמערקונגען װיל איך נאך אויסדריקן מײן הארציקן דאנק 
מײן פרײנד אברהם מארעװסקי, (װעלכער האט דאס שטיק רעזשיסירט און געשפילט) פאר 
זײ טרעפלעכע קופױרן זײנע, װאס האבן ערטערװײז באפרײט דעם טעקסט פון אן איבעריקן 
באלאסט. מיט א פאר אויסנאמען האב איך זיך גערעבנט מיט זײנע קופױרן אויך בײם 
איבערגעבן די זאך צום דרוק. 

א♦ ק♦ 

ערשטער אקט 


א גאניק לינקם, א פעגצטערל. א בוים רעכטס. אונטערן בוים א טיש אויף 
א קלאץ. צװײ אײנגעפונדעװעטע בענק. אין הינטערגרונט — א פלויט מיט 
אן ארײנגאנג אין דער פיט. היגטערן פלויט א בארג־ארױף. 


ערשטע סצענע 

בײם טיש זיצט משה ארענדאר, האלב־שבתדיק אנגעטאן. קוקט ארײן אין 
א םפר. נענטער צום גאניק שטײיט פעסי, די הענט אויף די באקעס. קוקט 
רעכטס. 


פעםי 

קאזיק: העי, קאזיק! טרײב ארוים פון האבער דער שענקערינס פערדן אן 
אנשיקעניש אויף מיץ קאפ! אלע פרײטיק האב איך זי פאר א גאסט! 
משה 

אז זי פארט פארבײ... מען קאן דאך א מענטשן נישט מבײש זײן, ײדענע... 

פעםי 

יא, מײן מאן, ס׳איז טאקע פון די לײכטע זאכן זי מבײש צו זײן... פון די 
מעגטשן. טרײב זײ דורכן טיר, װעלן זײ ארײן דורכן פענצטער... װאם האב איך 
געװאלט זאגן, משהנױ ? אפשר א גלעזעלע מילך׳ הא י אז פרײטיק איז קײן טאג 
נישט און דאס װארעמעם איז קיץ װארעמעם. 
משה 

און דעם אלטן שוין געשיקט א שלוק מילך אין װאלד ארײןז א מענטש 
זיצט אפ פון שחרית א פארשמאכטער. 
פעםי 

װי אן טויט פארגעםן: אז יענער׳ קוים נעמט ער אין דער האנט ארײן דאס 
פידעלע און לאזט זיך אין װאלד ארײן׳ אראפברענגען דעם שבת־קודש, איז דאך 
אן עק פון דער װעלט! װער מיר עסן, װאס מיר טרינקען — איך לאך פןן אײך: 
משה 

אהא! צי מײן זײדענױ קאן! באדארפט צושיקן נחמהלען... 

אלטער קאציזנע / געזאמלטע שריפטן 


װעגן נחמהלען, משהניה האט מען טאקע נײטיק באדארפט איבערשמועםן... 
כ׳מײן װאס׳ מײן מאן״ בײם געשטעל י מיט אקעװיט׳ בײ די שכורע פויערים, 
דארט איז אן ארט צו רעדן װעגן דעם, משה ? 
משה (אומגעדולדיק) 

װאם ברענט עס אזוי, ײדענע, פונקט אין דער לעצטער װאך ? װו דו שטײסט, 

וװ דו גײםט — נחמהלע, נחמהלע... אונדזער קינד איז, חם וחלילה קײן באװל 
נישט. נאך נישט אין גראען צאפ ארײן. 
פעסי (באמערקט דבורהן אנקומען פון גאניק) 

ששא... אט האםטו זי, די נישט־געבעטענע. לאזמ נישט אויםרעדן א װארט... 

צו מײנע שונאים קעפ ו מיק־ טאכטערם כשרע ארבעט אין אירע טרפהנע הענט > 

משה 

ששא, ײדענע \ 


צווײטע םצענע 

דבורה די שענקערין קומט אראפ פון גאניק. א יונגע אלמנה מיט פרעטעב־ 
זיעם אויף קאקעטעריע. 


דבורה 

פעסיגיו״ קרוינעלע, א געבענטשטע מאמע זענט איר דאך: גאלדענע הענט 
האט זי דאך, נחמהלע. גאלדעגע הענט, קײן עין־הרע: כ׳װעל אײך זאגן דעם 
אמת ־ מען גײט דאך ארײן אין פריצישע הײזער, מען זעט זיך דאן אן פון אלדעם־ 
גוטם — חוץ זײער שאדן אויף אלע ײדן געזאגט \ — הײנט אויסנײעכצן אלערלײ 
פוירהאנגען, טעפיכער, געהאפטענע קרינאלינעם... איר װײסט, פעסינױ, הײנט 
טראגט מען דאך די קרינאלינע — א מצװד״ זאג איך אײך, אנצוקוקן — הײבט 
זיך אן דער קווײט אט־א־דא, פון פארנט, פאלט ער פאסנװייז, פאםנװײז. אמתע 
בײטן מיט קװײטן!... נעמט נישט פאר אומגוט, רב משה, אלץ אונדזערע נארישע, 
װײבערישע זאכן... (משה גיט א מאך בטולדיק מיט דער האנט, נעמט דעם ספר 
און גײט אין שטוב ארײן) 
דבורה 

אבער אזוינם, פעםינױ, איז דאך א מדינה אויםצופארן. זעט נאר די פאװעם, 

די קלײנע פאטשערקעס, דעם גאלדעגעם קװײטז (זי אנטציקט זיך מיט דעט 
אויסנײעכץ, װעלבן זי האלט. פעסי נעמט עם אװעק פון אירע הענט) 
פעםי 

זי האט עס אײך אלײן געװיזן, מײן טאכטער י 

דער דוכום 


דבורה 

װער ? זי װעט װייזן: געטראפן א בארימערין. איך זוך אזוי מײן האװעלאק — 

אוי, שפעט, װײ איז מירי איך װעל אנשפארן אין שבת ארײןו... — זוך איד 
אזוי, ערשט אין זע אין װיגקל אויפן טיש עפעס א שײנס. אבער א שײגם! נחמהלע, 
ם׳איז דײן ארבעט ? — מײנע, זאגט זי. פריער איז עם מיר געפעלן, איצט קריכט 
עם מיר נישט אין דער האנט ארײן. 

פעםי 

אזוי האט זי געזאגט ? איך װעיל זי... 

דבורה 

אן עסק האט איר, פעםינױ: א קעלבל! אבער זאגט נאר, פעסינױ, קרױנעלע, 

איך בין דאך נישט מער װי א זינדיקע אשה, און פון א גאסט, װי זאגט מען עס, 
קאן מען דאך קײן נאדל נישט אויסבאהאלטן... אפשר א מזל־טוב אין א גוטער 
שעה ? הא ? א פרוכת! 

פעםי 

דבורהשי: װאלט עס נאר האלטן דערבײ, װעט איר, אי״ד״ די ערשטע װיסן. 

דבורה 

אבי איך האב געמײנט... נו. זאל דער אויבערשטער צושיקן אין א מזלדיקער 
שעה די באשערטע זאך, פעםינױ! איך װעל הײםן שפאנען... האט מיר א פרײלעכן 
שבת. 

פעםי 

א פרײלעכן שבת זאלן אלע ײדן האבן. 

דבורה 

און נעמט נישט פאר אומגוט מײן פלוצלינגן אנקום. פרײטיק א גאםט איז 
דעם אוױון צו לאסט. װאם טוט מען, פעםיניו, אז די ביטערע פרנםה מײנע טרײבט ? 
באדארף איך לויפן זיך אויםחשבונען מיטן קאנאניק... זינט מײן תלמיד־חכם איז 
מיר, נעבעך׳ אפגעקומען... 

פעםי 

אי, דבורהשי, זינדיקט נישט מיט די רײד... א דאנק, װאם איר פארגעםט 
אונדז נישט. פארט געזונטערהײט. (רבורה אס רעכטס) פאר... צו דעם קאנאניק 
דיינעם. װאם האםטו צו טאן מיט דײן טריפענעם פרצוף אין א יידישער שטוב? 
ם׳טגעהערט: דער תלמיד־חכם אירער... נישטא װער ם׳זאל לאכן... אהרלע שכור... 

אלטער קאציזנע / געזאמלטע שריפטן 


דריטע םצענע 

פון גאניק קומט אראפ בזזמהלע מיט א קריגעלע מילד. 


פעםי 

צום זײדן אין װאלד ארײן ז גוט׳ מײן יןינד. 
נחמהלע 

טאטעשי ט׳געהײסן. 

פעםי 

און אלײן׳ מײן קינד׳ האםטו קײן שכל נישט געהאטו 
נחמהלע 

אז מען זעט אים נישט׳ פארגעםט מען אן אים׳ װי אן א שאטן. 

פעםי 

װאס פאר א רײד׳ קינד מײנם י אט די דבורהטשקע׳ קײן גוטער ײד זאל זי 
גישט קענען — פון אונטער דער האנט רײסט זי די כשרע ארבעט ארויס י. 
נחמהלע 

נײן׳ מאמע׳ איך האב נישט געארבעט• 
פעםי 

פאר װאם׳ מײן מינד? פאלג א מאמען. נעם א נאדל־זײד׳ גײ צום זײדן אין 
װאלד ארײן. ער װעט שפילן פאר די פײגעלעך׳ און דו װעסט זײ ארײננײען מיט 
גאלדענע פעדים אין סאמעט ארײן. א כשרע ארבעט׳ קינד. ביז ימים־נוראים 
דארפסטו זײן פארטיק מיט דעם. 
נחםהלע 

גאט וױיסט... 
פעםי 

אוי װײ איז מיר! טפו׳ טפו! טאכטער ו איך זאל נישט הערן פון דיר אזעלכע 
דבורים \ שלאג דיר ארויס פון קאפ אלע בארישקײטן! 
נהמהלע 

נעם׳ מאמע׳ דעם פרוכת אין שטוב ארײן. אפשר מארגן׳ אויף א פולער װאך. 
פעםי 

גײט׳ מײן קינד׳ כ׳װעל זיך נישט שפארן• אבער זע׳ האב רחמנות אויף א 
מאמען: (גײט צום גאניק) אוי׳ װײ איז מיר!... 
נחמהלע 

נארישקײטן... פון װאנען װײםטו׳ מאמע׳ אז איך רעד נארישקײטן? קוקםט 
מיר נאך מײנע חלומות ? 

דער דוכום 


פערטע םצענע 

דבורה מיטן האװעלאק איבערן ארעם קומט או פון רעכטס. 


דבורה 

איך זוך אימ אין שטוב — ליגט ער גאר אין װאגן... 
נהמהלע 
װערז 
דבורה 

אט דער מלבוש מײנער. נו׳ נחמהלע׳ נשמהלע מײן! די פור איז שוין גרײט. 

איד מוז נאך ארײנפארן אין שטאט פאר ליבטבענטשן. מען טײטלט אזוי אויך אויף 
מיר מיט די פינגער * די טריפהניאטשקע! זאלן זײ אזוי זען בײ זיך ברויט אין 
שטוב, װי זײ האבן געזען בײ מיר טרפות. אבער, נחמהלע, נשמהלע מיין, איך קאן 
זיך דאך פון ארט נישט רירן. איך מוז דאך װיםן די גאנצע מעשה פון אנהײב ביזן 
סוף, מיט אלע פיטשעװקעם• װארעם אז נישט, װעט מען מיך אװדאי געפינען א 
געחלשטע. מי פירט נחמהלען צו דער באנק און זעצט זי אנידער כמעט איבערגע״ 
װאלח נו, אויף גיך, דער שבת װארט נישט און עמעצער קאן נאך אונטערקומען. 
נחמהלע 

זע נאר, די אײגעלעך האבן זיך עס אנגעשפיצט װי די צװײ װעװיערקעם.׳ 

װאם מאכט איר אזא םוד פון דעם ? איז ער געװען, דער ױנגער דוכום, איז װאם י 

דבורה 

אוי װײ׳ כ׳װעל נישט אויסהאלטן פון אירע רײדז א קלײניקײט גאר, דער 
ױגגער דוכום ? וױיסטו כאטש, װער דער ױנגער דוכוס איז י 
נחמהלע 

א גוי, װי אלע גוים. 

דבורה 

אוי, מען װעט מיך געפינען א געחלשטע: ם׳איז דאך דער דוכום, דער גרעם■ 

טער שררה, א מאנארכע ו 

נחמהלע 

טא זאל ער זיך פרײען, װאס איז די שמחה מיט אײך י 
דבורה 

געװאלד, מיידל! דו װייםט כאטש װאם דו רעדםט ? אבער װי עם שפילט עם 
זײ א ביםל דאם מזל, די פריצים: באדארף ער ארײנפאלן אין קרעטשמע, װען 
טאטע־מאמע זענען גאר אויפן יריד. 

אלטער קאציזבע / געזאמלטע שריפטן 


נחמהלע 

אפילו זלאטע די מויד איז מיר ערגעץ אװעקגערונען אין דער הײםער מינוט. 

פ׳האב געמײנט איך באגראב זיך פאר בושה. כ׳בין דאך ארויסגעלאפן אין אײן 
אז״נטערקלײדל. 

דבורה 

אוי, מאמעלעך׳ א מזל פון א פריץ; 
נהמהלע 

װאם איז דאס מזל אזוי גרוים י 

דבורה 

אז דו ביסט א קינד, אז דו ביסט א קעלבל! טאטע־מאמע װאלטן געװען זייו — 
אונטער זיבן שלעםער װאלט מען דיך פארשפאדט, אונטער זיבן פױרהאנגען פאר־ 
שטעקט... אין אײן אונטערקלײדל! 
נחמהלע 

א חרפה און א שאנד: א קורץ קלײדל געװען. ב׳בין דאך געװען בארװעסג 

דבורה 

זאג זשע מיר, גחמהלע׳ נשמהלע מײן, װי אזוי האט ער געקוקט אויף דיר, 

דער דוכוס ז 

נחמהלע 

אזוי... מיט אויגן. געשמײכלט און געדרײט א װאנצע. 

דבורה 

גערײט א װאנצעי! און װי זעט ער אוים? עפעם א שײנער ? 

נחמהלע 

יא, זײער א שײנער• 

דבורה 

טאקע, באמתז 

נחמהלע 

פון װאנען זאל איך עס װיםן ? איר װאלט עס בעםער געוװםט• 

דבורה 

אי, װאלט איך עס געוװםט, אבער װער האט אים אנגעקוקט י אז ער איז 
ערשט געקומען פון אויםלאנד, דורבגעפארן אלע מדינות. מען זאגט, אז ער קען 
אלע זיבעציק לשוגות. מען זאגט אפילו ־ בײ די רבנים געלערנט לשון־קודש. 
נחמהלע 

לשון קודש ? — א גוי לשון קודש ? 

דער דוכוס 


דבורה 

װאם מען זאגט אלץ ? מען דערצײלט גאנצע נםים װעגן אים. מען האט אפילו 
געמײנט, אז ער האט זיך מגײר געװען. 
נחמהלע (תננקט נאך) 

יא, ער איז שיץ, ער איז זײער א שײנער. 

דבורה 

געפעלט ער דיר ? 
נחמהלע 
יא• 
דבורה 

זע נאר, קוק נאר אן דאם נעבעכל:... און װאס פאר א אויגן האט ער? 
נחמהלע װענקט נאך) 
נאקעטע. 
דבורה 
װי? 
נחמהלע 
נאקעטע• 
דבורה 

טפו זאל עם װערן ׳י האםטו געהערט דבורים ? נאקעטע אויגן גאױ ? 
נחמהלע 

װאם איז? ס׳קאן גישט זײן? אט — א האנט א נאקעטע, א פום• פאר װאם 
קאנען נישט זײן קײן נאקעטע אױגן ? 
דבורה (ציט מיט די אקםל) 

און װי אזױ האט איר זיך צוזאמענגעטראפן ? 
נחמהלע 

איך בין געזעסן בײם מולטער, האב מיר געװאשן די פים. הער איך — א גערו־ 

דער אויפן טראקט, פערד פארן, מען שטעלט זיך אפ בײ דער קרעטשמע. נו, 
װײניק שטעלן זיך פורן בײ דער קרעטשמע? ערשט מען שרײט ־ מאשעקז און 
מיט אזא געבײזער. בין איך ארויסגעלאפן. 
דבורה 

האםטו אימ דערזען? 
נחמהלע 

א קאטש האב איך דערזען. דרײ פערד נאשפיץ. אין קאטש — צוױי ױנגע 
פריצים. און די לײצעם האט געהאלטן סטאך דער יעגער אלײן, װאס מיט די 

אלטער קאציזנע / געזאמלטע שריסטן 


רויטע צוױי בעדד און מיט דער נאקעטער גאמבע. אוי. דער מאמעם מילך איז 
מיר אײנגעפאלן! הערט, דבורהשי! אויפן קאטש פון הינטן איז דאך געשטאנען 
א מאלפע אין א רויטער בעקעשע און געדרײט מיט די װײםלעך און געשטשירעט 
די װײסע ציץנ 

דבורה 

מײנע שונאים; 
נחמהלע 

זי האט אויסגעזען װי אן אמתער מענטש. עפעם מאדנע גערעדט. די פריצים׳ 

װײזט אויס׳ האבן פארשטאנען דעם מאלפישן לשון. 
דבורה 

װונדער איבער וװנדער: װאס איז װײטער געװען ? 
נחמהלע 

גארנישט איז נישט געװען: אײנער פון די פריצים האט זיך געבײזערט, 

למאי מאשעק איז נישט ארויםגעלאפן מיט ברויט און מיט זאלץ. 
דבורה 

הערסט, אװדאי! ער איז דאך א גאםט. 

נחמהלע 

און איך האב עס גארנישט געװוםט. כ׳האב אים געזאגט, אז אויב ער דארף 
ברויט מיט זאלץ, קאן איך אים ארויםטראגן. 
דבורה 

אוי, א װײטאג איז מיר! האט ער זיך דאך נאך מער צעבײזערט ך 

נחמהלע 

האט ער זיך צעלאכט. האבן זיך אלע צעלאכט. אפילו די שװארצע מאלפע, 

אז די צײן זענען איר שיער נישט ארויסגעפאלן. האב איך געװאלט װײנען. און 
דא כאפ איך מיך.• איך בין אין אײן אונטערקלײדל. מײן חרפהנ געװאלט אנט־ 
לויפן. איז דער ױנגער דוכום אראפגעשפרונגען פון קאטש, האט ער זיך פאר־ 
טשעפעט און שיער נישט אומגעפאלן. האב איך זיך צעלאכט. 
דבורה 

אוי, א װײטאג איז מיר! 

נחמהלע 

האט ער מיך אנגעכאפט בײ דער האנט און געפרעגט מיץ נאמען. האב איך 
אים געזאגט. נחמהלע — זאגט ער — ביסט א שיץ מײדל. האט ער אגגעשטעלט 
אויף מיר אויגן אזעלכע, העלע, נאקעטע... װי ער װאלט פון זײ די קאלדרע 
אראפגעצויגן. װאס ציטעייט אירי 

דער דוכום 


דבורה 

ס׳איז מיר עפעם א װינטל דורכגעלאפן. נו׳ נו, נו ז 
גחמהלע 

זענען זײ ארײן אין קרעטשמע... געהײםן זיך דערלאנגען מעה 
דבורה 

דערצײל, הארציקע, דערצײל... אלע םודות דײנע... 
נחמהלע 

װאס פאר א םודות, װאםז נו, האט ער געזאגט־ ער טרינקט פאר מײן 
געזוגט• 

דבורה 

אזוי, אזויז װאס האסמו געענטפערטז 
נחמהלע 

װאם איז ? איך קאן מיט קײן מענטשן נישט רעדן י איך האב שײן באדאנקט 
און געטרונקען פאר זײן געזונט. אזא שטארקער מעד געװען. דער אלטער, קאש • 
טעלאנער. ערגעץ אין קעלער אויסגעגראבן. ס׳האט מיר אין קאפ א זעץ געטאן... 
דבורה 

װאס ביסטו אנטשװיגן געװארן? 
נחמהלע 

אי, דבורה, בײ אײך איז דאס א געלעכטער. און מיר איז נישט גוט אויפן 
הארצן פון דעם. דער ױנגער דוכוס האט מיך גענומען און א קוש געטאן. אוי, 
איך האב געװאלט... איך װײם נישט װאם איך האב געװאלט: װײנען צי לאכן. 
װי גאט װאלט אויף מיר א שפײ געטאן• געװאלט זיך ארויסרײםן, אנטלויפן, האט 
זיך אין דער טיר באװיזן די שװארצע מאלפע. האב איך זיך דערשראקן און זיך 
צוגעטוליעט צום דוכוס. 

דבורה 
נו׳ נו ז 
נחמהלע 

געקושט האט ער מיך אין די אויגן׳ אין די ליפן, אין די באקן. אפשר פינף, 
אפשר צען מאל. געלײגט אזעלכע פײערדיקע חתימות• אפשר מער װי צען מאל. 
דבורה 

װער צײלט דעןז 
דבורה 

און איז אװעקגעפארן (דבורה אנטױשט, נחמהלע — פארטראכט) 

דבורה 

איצט פארשטײ איך שוין׳ פאר װאס דער פרוכת קריכט דיר נישט אין קאפ 
ארײן. 
נחמהלע 

דבורה! איר מוזט דאך װיםן, װאם פאר א מענטשן זענען זײ״ די פריצים ך 
װאס פאר א װעלט איז דאס׳ פון יעגערם און פון מאלפעם און פון אנגעשפיצטע 
װאנסעם ו װאס פאר א װעלט איז דאמ׳ װאם די אויגן עפענען זיך אויף איר׳ װען 
מען טרינקט זיך אן מיטן אלטן קאשטעלאנער מעד ן װען מען זעצט זיך צומ דוכום 
אויף די קני ז 
דבורה 

אוי װײ, שפעט! איך מוז שוין לויפן! 
נחמהלע (קומט צו זיך) 

זעםט! איך האב שיער נישט פארגעםן דאס קריגעלע מילך פארן זײדן! 
דבורה 

טא קום, נחמהלע, איך װעל דיך אונטערפירן מיט מײן פור, ס׳איז דאך בײם 
װעג. װאם פאר א מענטשן, פרעגסטו? װאם פאר א װעלטז אן אגדערע װעלט- 
נחמהלע, אנדערע מענטשן, גאר אן אנדער שטײגער. טײל מאל קומט עם אויס 
װילד. אבער אז מען געװוינט זיך צו, קאן מען זיך שוין נישט אפגעװוינען. אגב — 
װי װעמעגם מזל ס׳טראגט אוים. מען דארף, מײן קינד, צו פריצים אויך האבן 
מזל. אי, מזל, מזל! א גוטע זאך, מזל! (בײדע אפ רעכטם). 

פינפטע סצענע 

פון טויער קעגנאיבער קומט אן יאשקע דער דארף־שנײדער. פארשטויבט, 

פארשװיצט, א קלימיק אויף די פלײצעס, אנגעטשעפעט אויף א שטעקן, 

יאשקע 

אי מזל, מזל! װויל צו זײן א נגיד, א מחיה, טעם גן־עדן. די שבתדיקע ריחות 
צעגײען זיך אין אלע בײנדעלעך. פיש, געפעפערטע, געציבלטע. הא, הא״ א נגיד 
א ײד, ר׳ משה! א קאפ פון א לעשטש מיט כרײן.׳ אוי, אוי, אוי, (ציט אײן דעם 
גארטל) עונג שבת איז טאקע א שמיק גן־עדן, נישטא װאס צו רעדן. 
פעםי (אויפן גאניק) 

צו װעמען רעדםטו דאם, תנא־ברא מײנערז 
יאשקע 

א גוטער פרײטאג אויף אײך׳ פעםיניל! לעבן־ זאל איך אזוי, װי איך שטײ 

דעד דוכום 


און איך דרשן־ אז װויל איז צו דעם, װאס קאן א מידער פארקערן אין אײערע 
געצעלטןו ער װעט שוין מיט לײדיקן נישט אװעק פון אײך. איך רעד אנטקעגן 
אײנעם א הארעפאשניק, נעבעך, א שנײדער, נעבעך, א יתום, נעבעך, װאם איז 
ביכולת אויפצועםן דעם שור־הבור און ער האט נאך הײגט פון פרימארגן, אחוץ 
א גלעזל אקעװיט מיט א קאלטן קגיש, אין זײן מויל נישט געהאט. 
פעםי 

זאל ער פאררעדן זײן באבען די צײן, דער שנײדער דײנער, זעץ אים אװעק 
און הײם אים אפװארטן. ם׳מאכט עפעס די מאמע דײנע, יאשקעד א קלוגע 
ײדענע דײנע! 

יאשקע (זעצט זיך, צעלײגט זײן קלימיק) 

אי, פעםיניו! װאם העלפן די חכמות, אז קײן געזונט איז נישטא ? עבר 
זמן — בטל קרבנות. אז מען איז אלט און קראגק, װי זאגט איר, קאן קײן טאטער 
אויך נישט העלפן. 
יאשקע (צעבינדט דעם קלימיק) 

פעםינױ, לעבן זאלט איר: געהערט א נײם? 
פעםי (פון שטו□ 
װאם, א שטײגער ? 
יאשקע 

אבער א נײם, אז איך בין װערט א קעלישעק אקעװיט • 
פעסי (שוין פון גאניק) 

גײ שוין ארוים מיט לשון. 

יאשקע 

אין דארף שמועםט מען, אז דער ױנגער דוכום קומט פון אויםלאנד. כ׳װאלט 
פרעגן בײ ר׳ משהן. מען זאגט, ער האט דארט געלערנט אין א ישיבה. איז דאם 
אמת? 
פעםי 

טפו! טפו! צו דײן שנײדערישן קאפ! שוין א פאר װאכן, אז יענער איז געקו • 

מען. שוין העכער א װאך, אז ער איז בײ אונדז געװען. 

יאשקע 

װאם רעדט איר ? פארפאלן מײן קעלישעק אקעװיט (פעםי אפ) 

אי, יאשקע, יאשקע, זײ נישט קײן ריזיקאנט, יאשקע! שטעל נישט אײן, װאם 
דיר איז טײער! פארפאלן א קעלישעק אקעװיט: (פאר הארצזוײטאג קנײפט ער 
שטיקלעך ברויט פון קלימיק און שטופט אין מויל ארײן) אוי־װײ, פויער! אומגע־ 
װאשן ? אט דאם הײםט — א דארף־מענטש! מען װערט פארגרעבט. מען װאשט 

זיך נישט. מען קלײבט נישט איבער, װאס צו קנײפן׳ וװ צו קנײפן... אוי וױי איז 
מיר ז (גײט רעכטנב װײזט אויס, צום ברונעם. עס הערט זיך ז״ן שטים און קאזיקס 
גראב געלעכטעח 
יאשקע (שטיים) 

א, קאזיק: װאס מאכםטו עפעס, קאזיקז הא, נײען דירז תכריכים, אי״ה 
במהרה בימנו ובזמן קרוב. װאס י פארשטײםט נישט ו ס׳קאן נישט שאטן (אויפן 
גאניק באװײזט זיך פעסי מיטן עסן פארן שנײדער. עם הערט זיך א וױיטלעכער 
שאס און יאשקע שפרינגט ארוים אויף דער םצענע מיט דער פאלע אין די הענט, 
נישט טויט, נישט לעבעדיק, באגלײט פון קאזיקס געלעכטעח 
פעםי 

טפװ טפװ טפװ װער האט עמ דיך אונטערגעשאסן, יאשקעו 
קאזיק (שטים) 

דער ױנגער דוכום, כא־כא־כא, גײט אויף יאגד, כא־כא־כא י יאשקע אנטלאפן 
פארן שאסו 
פעםי 

גײ עסן, גברן מײגער, װעסטו קומען צו זיך. 
יאשקע (אין קאזיקס זײט) 

װאם הירזשעםטו, פערדז איר מײנט, פעסיגיו, איך האב מיך באמת דער־ 
שראקן? א װאזשנע מעשה א שאם! נישט מער — אזוי אומגעריכט ן 
פעסי 

אט עם בעסער און אײל דיך אין שטאט ארײן. פטר נישט קײן צײט• 
יאשקע (נעמט זיך צו דער אכילה) 

איך פטר דען צײט, װאם ז 

פעסי 

טראגסט עפעם אהײם א שײנעם פדױן אויף שבת ז 
יאשקע (עסנדיק, שלעפט ער דאס בײטעלע פון גארטל) 

המ... פעםיגױ, זאלן מיר אזוי לעבן, זיבן גילדן מיט פערצן גראשןנ 
פעםי 

קרוינעלע, הארצעלע: א גאנצער פארדינער! די מאמע דײנע װעט אנקװעלן, 

א קלוגע יידענע, דײן מאמע. 
יאשקע (קײענדיק) 

הערםט! אט דאס טענה איך דאך. צו װאם זאל איך זיך פארדרײען דעם קאפ 
דער שװארץ־יאר װײםט מיט װאס און מיט װעמען, אז מיטן אײבערשמנם הילף 
װעל איך זיך אלײן דערשלאגן צו א שטיקל תכלית. 

פעםי 

רעדםטו דאך גאר װי א לײטו אז איך האב אלע מאל געהאלטן פון דײן 
מאמען ן 
יאשקע 

װעמ איר דאך מיך פרעגן, פעסינױ, פאר װאם האב איך טאקע נישט חתונה, 

װיפל איז דער שיעור ארומצוגײן א ױנגער אלמן ל — װעל איך אײך ענטפערן... 

לחײם! אז איך האב עפעם אויפן אויג. אלא װאם ? גאט זאל מיר נאר העלפן. 

פעםי 

זאג מיר, לעבן זאלםטו, מיט װעמען קלױבסטו זיך רעדןן 
יאשקע 

כ׳װעל אײך בעםער זאגן, װער עם קלױבט זיך צו רעדן מיט מיר (האלט אויס 
א פויזע) און אז איך װעל אײך זאגן ־ דבורהטשקע די שענקערין, װעט איר מיר 
גלײבן ? א פעטער ביםן, א ? זאלן מיר אלע אזוי לעבן! הע־הע, עס שמעקט אײך 
נישט ? כ׳האב פריער געוװםט. 
פעםי 

כ׳װעל דיר זאגן דעם אמת, יאשקע. דו ביםט קיץ בעסערם נישט װערט, אז 

דו רעדםט גאר װעגן איר. אזא ױנג מיט בײנער, קײן עין־הרע. א פארדיגער. 

יאשקע 

אט דאם טענה איך דאך. בין איך נישט קײן ארנטלעכער ײד, װאס ? און אז 
איך כאפ זיך א מאל ארײן אין װײנקעלער דורכצושװענקען דעם האלדז — בין איך 
דאך א בעל־מלאכה... נו, שיקט זי גאר צו מיר שדכנים. 
פעםי 

און װאס האםטו זײ געענטפעדט, די שדכנים ? 
יאשקע 

כ׳האב זײ געענטפערט: זאלן זײ אפװארטן. כ׳װעל גײן נעמען רשות בײ 
דעם קאנאניק בײ אירן. 
פעםי (צעלאכט זיך) 

אוי־אױ־אוי! לעבן זאלסטו! אזױ האםטו זײ אפגעענטפערט? עס ברודערל, 

עם! עם לחם, עס חלה.., 
יאשקע (קײענדיק) 

חלה איז בעםער... איר האט שוין א מאל געזען, פעםינױ, מען זאל שיכור 
װערן פון חלה מיט פיש? און בײ אײך װער איך שיכור, נישקשה, יאשקע איז 
נישט אבי װער... יאשקע האט נאך אפגעשפארט א פאר גילדן אויך... און דאם 
מזל, װי זאגט איר, איז בײ גאט• אט, אײער אלטיטשקער, ר׳ צדוק מײן איך, זאל 

מאריך ימים זײן, איז דאך געװען גאר פון די גרויםע בטלגים. פון דעסטמעגן, 
אז גאט האט געװאלט, האט ער נושא חן געװען בײ פריצים... 
פעםי 

אט, שװײג שױן בעסער, יאשקע... 
יאשקע 

שװײגן גארי פאר װאם זאל איך עפעס שװײגן י אז איך האב זיך ערשט 
צערעדט. איר מײגט, עס איז מיר אזוי לײכט צו עפענען א פיםק ? כ׳האב שוין 
לאנג געװאלט פארפירן א שמועם. און איצט, אז כ׳האב באקומען לשון — איז 
טויט אדער רויט, פעסיניח 
פעםי 

װאס האט דיר אנגעשפארט ז לאמיר שוין הערן ן 

יאשקע 

װעט איר טאקע הערן: יאשקע איז א בעלן... הערט, זאלט איר געזונט זײן) 

אט׳ װי איר קוקט אים אן, איז דאך יאשקע א בעלן צו שיקן א שדכן... טרעפט צו 
װעמען, פעסינױז טאקע צו אײך! צו אײך מיט רב משהן. װײל נחמהלע, פארשטײט 
איר מיך... אײנגעבאקן אין הארצן... װאס, איר בײזערט זיך ? בין איך קײן ײד 
נישט ? פעםינױ, גאט איז מיט אײך; אט אזוי א צינדט מען זיך דא אן ? פאר 
װאם ן פאר װען י ס׳איז דאך נאך קײן בײז נישט געשען... פעסי. איך לאך דאס... 
פעםי 

דו י דו, שנײדערוק אײנער: אט אזוי דינםמו מיר אפ פאר מײן גוטםי צו 
מײן טאכטער זיך שדכנען י דו • צו מײן טאכטער ו אוי, משה, משה ? זאלםטו אזוי 
לעבן: גײ קלױב נחת: 
יאשקע (אויפגעשפרונגען) 

און אויב אפילו איז װאס י בין איך קײן ײד נישט י קײן מענטש נישטי 
פארדין איך נישט מיט מײן ביטערן שװײם י 

זעקםטע סצענע 


משה (אויפן גאניק שוין אין גאנצן אין שבתדיקן) 

װידער געשאסן ז דער ױנגער דוכום אװדאי. א ליארעם א ביסל. שלום־עליכם 
דיר, יאשקע. איך קלויב זיך טאקע איבערניטשעװען די ױם־טובדיקע דעליע. 
פעםי 

װעלכע דעליע ז װאםער גוט יאר אויף דיר י הער גאר, װאס דער ױנג רעדט, 

הער דבורים! צו דײן טאכטער גײט ער זיך דאך שדכנען. עם שטײט דיר אפשר 

גישט אן צו װערן זײן מחותן? גו״ װאם האב איך גערעדט י װאם האכ איך 
געטענהט ? 
משה 

שרײ גישט אזוי׳ ײדענעי יאשקע׳ חםר־דעה ביםטו? צי גלאט־אזוי א 
שנײדער־ױנג א מחוצף ? װי קומםטו עפעם ?.״ 
יאשקע 

איר׳ רב משה׳ זענט דאך א מאנסביל! אײך מעג איך דאך זאגן. ם׳איז געקו־ 

מען צום װארט׳ כ׳האב חס ושלום גישט געמײנט קײן שלעכטם. 

פעםי 

אוי׳ וױי איז מיר ׳. א ליאדע װער׳ א יונג א שנײדער׳ װער װײםט אים׳ װער 
קען אים דארט... 
יאשקע 

װער איז דאם א ליאדע װער ? װעמען קענט איר דאס נישט ? בין איך נישט 
אזא ערלעכער ײד װי רב משה׳ כאטש נישט קײן נגיד׳ כאטש נישט קײן למדן ? 
םשה 

ױנגערמאן׳ שרײ נישט: דײן דארפישע ערלעכקײט איז קײנער נישט געלאפן 
אגקוקן. און װאם גײט עס מיך אן ? און דו׳ פעםי׳ װאם האסטו דיך צעקאכט ? מיט 
געװאלט נעמט מען דאך דײן טאכטער נישט אװעק. און װי באלד דו ביםט יא 
אזוי קלוג׳ יאשקע׳ טא הער װאם מען רעדט צו דיר ו פארנעם דײן פעקל מיטן 
פלעקל אין הלך אין כף הקלע ארײן! דײן פוס זאל מער דא נישט זײן! אין דער 
משפחה מײנער זענען קײן בעלי־מלאכות נישט געװען און װעלן׳ חס ושלום׳ 
נישט זײן. מיט א בך תורה װעל איך טאן׳ דו׳ שנארער׳ װאם דו ביםט! 
יאשקע 

אבער גוט! אבער שוין.י אזוי מיך אפצוגיםן מיט קאכעדיק װאםער! אזוי מיך 
מבײש צו זײןן 
משה 

װער איז דיך מבײש ? דו ביםט אונדז מבײש׳ דו מחוצף אײנער ן 
יאשקע 

איך גײן שוין: איך גײ שויןן טרײבט מיך נישט׳ ר׳ משה: װיפל קומט אײךן 
נאט׳ נעמט׳ גראשנם׳ גילדנם׳ פאר דער חלה׳ פאר דער פיש׳ פארן אקעװיט!... 
פעםי 

אוי׳ משהלע! כ׳װעל דאם נישט אויםהאלטן! ער גײט דאך אונדז באצאלן 
פאר אונדזער גוט הארץ! געװאלד׳ א שטעקן גיט מירן 

משה 

דו׳ מטודף אײגער״ װעםט גײן צאלן משה דעם ארענדאר, משה דעם מכנים־ 

אורח״ משה דעם תלמיד־חכם ז! (משה און פעסי רוקן זיך אויף יאשקען. ער טרעט 
אט הינטערװײלעכץ און װערט זיך מיט זײן שטעקן) 

זיבעטע סצענע 

פון רעפטס קומען אן דער ױנגער דוכום מיט זײן פרײנה בײדע אין יעגער־ 

קלײדעה מיט די ביקםן איבערן ארעם. זײ קוקן זיד צו צו דעד סצענע פון 
ארויםבאגלײטן יאשקען און צעלאבן זיך. 

ױנגער דוכום 

מה טובו אוהליך׳ יעקב. 
פרײנד 

משכנותיך, ישראל! (משה און פעסי קוקן זיך אום, בלײבן איבערראשט אח 
טוען זיך פלוצלינג א בײג אראפ פאר די פריצים) 

משה (טרעט ענדלעך פארויס, האלט זיך אין אײן בוקן פארן פריץ. פעסי נאך איש 
מײן שײנענדיקער פריץ! מײן אײדעלער האר! מײן פריץ איבער פריצים! װי 
דערפרײט איך בין! װי גערירט איך ביןן װי גליקלעך! װי א ליכטיקער מלאך 
איז דער פריץ אראפגעפאלן. װען איז דער ליכטיקער פון אויםלאנד געקומען י װי 
איז עפעס דעם פריץ געגאנגען אין די וױיטע מדיינותז אװעקגעפארן כמעט 8 
קיגד, און צוריקגעקומען א ױגגערמאן מיט װאנצעס. העדלעכע װאנצעםו פײנע 
װאנצעס: אך, װי שיין דאס איז, און אך, װי פײן דאס איז, װאס אונדזערע פריצים 
פארגעסן נישט אין זײערע ארעמע ײדעלעך: 
פעםי 

אך־אך־אך! 

ױנגער דוכום 

אט אזוי נעמט מען דאם אויף דעם דוכום אלײןד א פאר פאלשע חניפה־ 
װערטער און װײטער גארנישטז בײ לײטן װאלט מען אויפן שליאך טויערן גע־ 
בויט, און מיט םכך באגרינט, און באצירט מיט שטערנטיכער און מיט סאמעטענע 
יארמלקעס. בײ לײטן װאלט מען דעם שליאך מיט זאלץ באשיט און מיך געפירט 
אין א שליטן אין מיטן זומער: וװ איז דאם דײן ברויט מיט זאלץ אויף א זילבער־ 
נער טאץ אונטער א קװײטיק טישטעכל ד א קלײנעם חסד האבן מיר געטאן מיט 
דער משפחה דײנערד אויף אײביק איבערגעגעבן א קרעטשמע אין פאכטז װאם 
שװײגסטו ז 

משה (נאך א קורצן שטוינען) 

אוײװײ׳ פעסי י דער ליכטיקער איז דאך גערעכט. אט׳ לויף איך׳ אט״ פלי 

איד• 

ױנגער דוכום 

שטײ! וװהין לויפסטו׳ וװהין פליסטו ז כ׳בין דיר מוחל דיין ברויט מיט זאלץ. 

דו זאג מיר בעםער׳ צי ביסטו צופרידן מיט מיץ קומען ן 

משה 

שײך צופרידן ז איד בין גליקלעד! אזא פרײד! דער ליכטיקער גלײבט נישט ? 

זאל איך מיר אויפשנײדן דאם הארץ ? געװאלד׳ סארא שמחה ? איך טאנץ אזש פאר 
פרײד: זאג דו׳ פעםי׳ זאג! 
פעםי 

אד ז אד ז 

ױנגער דוכום 

איך זע אפילו נישט׳ דו זאלםט טאנצן. װען דײן רבי װאלט געקומען׳ װאלסטי 
זיכער געטאנצט. 
משה 

הערסט׳ פעםי ? גלײכע װערטער! גילדענע װערטעד: נו׳ נו׳ פעםי׳ כע־כע־כע: 

פעםי 

נו׳ נו׳ משה׳ כי־כי־כי! אז אים איז ליב׳ איז מיר ניחא. 

משה 

אוי׳ ליכטיקער׳ כ׳בין דערפרײט! אוי׳ טײערער׳ כ׳בין גליקלעד (מאכט א 
טאנץ־באװעגונג) אוי׳ מיר איז װויל! אוי׳ מיר איז גוט: אוי׳ איך בין לעבעדיק׳ 
לעבעדיק און לוםטיקג אוי׳ א פרײד׳ אוי׳ א גדולד׳!... פעםינױ׳ פעסי׳ באהאלט 
די בתולה. 
פעםי (טאנצט מיט) 

אוי׳ א גדולה! אוי׳ א פרײד! משהנױ׳ משה׳ איך הער דײנע רײד! 
ױנגער דוכום 

שטײ׳ מאשעק׳ דאס הײםט נישט געטאנצט. װי מאכט רש״י בײ אײך אין 
חומש ? ויאכלו! — זײ האבן זיך געמאכט עסנדיק. 
משה (איבערראשט) 

פעסי: דער פריץ קען דאך לשון־קודש! 

ױנגער דוכום 

אז מען לערנט׳ קען מען. מען װאלט דיך געלערנט טאנצן׳ װאלםטו אויך 
געקענט. אבער איך װעל אײד אויסלערנען. אהער א פידעלע! אהער א פייפעלע! 

משה 

פריץ הײליקער ו טאנצן קענען מיר, קײן שפילער זענען מיר נישט. אמת, מײן 
זײדע שפילט יא אויף א פידעלע. דער פריץ געדענקט צדוקו ז 
ױנגער דוכום 

ער לעבט נאך, דער אלטער ? דערלאנג אהער צדוקן מיטן פידעלע • 

משה 

װי אזוי זאל איך דערלאנגען ? ער איז אװעק אין װאלד שפילן פאר די פײגע 
לעך. אזא רגילות, נישט פאר קײן מענטשן געדאכט, כע־כע־כע!... ער וועט 
אבער באלד קומען, באלד װעט ער קומען, ער קומט אן באלד. אפשר א גלעזעלע 
מעד, דערװײל? א ביםעלע אײגגעמאכטם? א שטיקעלע ײדישע פיש — מחיה 
נפשות ? הא הא ו אזעלכע געםט! 

ױנגער דוכום (צום פרײנד) 
װאס זאגםטו? 

פרײנד 

דער ײד רעדט צו דער זאך. טרוקן אין האלדז נאכן ארומלויפן איבער די 
לאנקעס. 
משה 

װעלן אפשר די פריצים באװיליקן אין די צימערן ארײן ? 

פרײנד 

נײן, מאשקע, דא איז די לופט א בעסערע. וװ איז דײן מעד ? דו גיב אונדז 
פון יענעם, מיט װעלכן דײן טאכטער האט אונדז מכבד געװען, בעת איר זענט 
געװען אויפן יריד׳ כא־כא־כאו 

ױנגער דוכום 

כא־כא־כא! 

משה 

כא־כא־כא! אוי, װײ איז מיר: פעסי! דעם שבתדיקן טישטעךן פעםי! 
כא־כא־כא! (משה װיט פעסין אפ צוס גאניק). 
ױנגער דוכוס (לײגט אפ די ביקס, זעצט זיך אויף דער באנק) 
אן אומהלע! 

פרײנד 

קלוג. 

ױנגער דוכום 

שאלקהאפטיק• 

פרײנד 

פחדניש. 

ױנגער דוכום 

חוצפהדיק. 

פרײנד 

איבערגעשפיצט. 
ױנגער דוכום 

מיך װעלן זײ נישט איבערשפיצן. זײ װעלן נאד טאנצן בײ מירו 
פרײנד 

װי איך זע, ביםטו זיך נוקם אין אונדזערע פאריזער סענטימענטן פאר ײדיש־ 

קײט. װאם איז מיט דיר ? איך דערקען דיד נישט. 
ױנגער דוכום 

די הײמישע לופט, מײן פרײנה האט אזוי געװירקט. מײנע אלע םענטימענטן 
אראפגעשװענקט מיט א מאל. דא בין איך מאגנאט און ארום זענען קנעכט... אגב, 
איז... פון ײדישקײט ביז ײדן א היפשער האזן־שפרונג. געדענקםט דעם פאריזער 
אלטן רב ? גאר פון אן אנדער טײג געקנאטן. זײן טאן, זײנע דרשות, עפעס האט 
ער געהאט אין זיך פון בואנאראטים משה, עפעם אזוינס, װאס א קריסטלעכער 
עםטעט מוז תופס זײן. כא־כא־כא! מײן פאטער איז גערעכט װען ער לאכט 
פון מײנע ײדישע פאנטאזיעסו מאשעק, דער טרעגער פונעם אבסאלוטן אמת? 
אט גײט ער. קוק אים נאר אן ו 
פרײנד 

װאם לאכםטו ? ער טראגט א ממשותדיקע זאך: משקה! מאשקע טראגט משקה... 

משה (קומט אן מיט א זילבערנער טאץ, מיט זילבערנע בעכער, מיט א קרוג מעד) 
מײנע טײערע געםט: מײנע הויכע געםט; מײנע ליכטיקע פריציםנ באלד 
װעט פעםי ארויסברענגען דעם טישטעך. 
ױנגער דוכום 

נעשה ונשמען פריער דער מעד, דערנאך דער טישטעך! ײדעלע! 
פרײנד 

הער נאר, מאשעק, װעםט אונדז אלײן טאקע באדינען בײם טיש ? 
משה 

װי דען אנדערש, מײנע פריצים ? אז צו אברהמען זענען געקומען די מלאכים, 

האט ער זײ דען נישט אונטערגעטראגן װאםער די פים צו װאשן און אלײן בײם 
טיש נישט געסארװערט ? װי דען אנדערש ? 

פרײנד 

װען מיר װאלטן געװען בײ אימ צו־גאםט, װאלטן מיר אויף דעם נישט 
באשטאנען, מאשעק. װײל אברהם האט געהאט א שײן װײבל״ שרה האט זי 
געהײםן. 
משה 

כע־כע־כע ? װילן טאקע די פריצים, אז מײן פעסי זאל זײ באדינען 1 

פרײנד 

װער מיר פעסי, װאם מיר םורע! דו האסט א שײנע טאכטער, מאשעק • 

משה 

בײ מיר א שײנע טאכטערז שיק זענען די טעכטער נאר בײ פריצים. בײ 
מיר — ס׳איז גלאט א צער. א מײדל, א מיאוםקײט, און נישט קײן געראטענע. 
זי װעט דערלאנגען צום טיש ? — זי װעט דרײ מאל אומפאלן. פע, א חרפה. 

פרײנד 

װילן מיר טאקע זען, װי אזוי זי װעט אומפאלן. 

משה 

אבער פריצל, הארעלעי דער פריץ װעט דאך מיר די חרפה נישט אנטאן. 

און דאם מײדל איז דאך גאר נישטא, זי איז אװעק אין װאלד, צום זײדן. 

ױנגער דוכום (צוס פרײנד) 

קום, װעלן מיר גײן אין װאלד זי אויפזוכן• 

משה 

אוי, געװאלדו וװהין, מײנע פריצים? זי װעט באלד אלײן קומען. אט די 
מינוט, אט די רגע, בײ מײן ײדישקײמ! 
ױנגער דוכום 

ײדישקײט? װאס איז דאס אזויגס? 

פרײנד 

א סחורה אזא. 

משה 

כע־כע־כע! די פריצים שפאסן. די פריצימ ווייםן גאנץ גוט, וואם איז אזוינס 
יידישקייט (פעסי קומט צו לויפן מיטן טישטעך, בײדע סארוױרן) 
פעםי 

זאלן די ליכטיקע פריצים טרינקען געזונטערהײט און זאל זײ װויל באקומען• 
ױנגער דוכוס 

פראזיט: נישט קײן שלעכטער מעד! 

פרייינד 

לאכאים, מאשעק! 

משה 

לחײם טובים ולשלום! 

פרײנד 

אײער מעד לאזט זיד טרינקען. 

משה 

ס׳איז ממש נתפעל צו װערן. כ׳האב נישט געגלײבט. מען האט מיר דערצײלט- 
אז דער ליכטיקער קען אלע זיבעציק לשונות׳ האב איד נישט געגלײבט. 

ױנגער דוכום 

אלע זיבעציק לשונות האט נאר שלמה המלך געקענט. 

פרײנד 

דאס ײדל שפירט זיך שוין הײמישער. 

משה 

אמת׳ װי איך בין א ײד! איך בעט דעם ליכטיקן דוכוס׳ קומט דאך דער ליכ־ 
טיקער פון דער גרויםער װעלט׳ האט ער דאך גערעדט מיט גרויםע מענטשן. 
װאם שמועםט מען עפעם װעגן אונדזערע ײדעלעךז כ׳מײן נישט׳ חם ושלום׳ 
װעגן אונדז אלײן׳ נאר טאקע װעגן די רויטע ײדעלעך אויך׳ װעגן די עשרת 
השבטים׳ װאס זײ װוינען װײט׳ הינטערן טײך םמבטױן ? 

ױנגער דוכום 

װאס וױלםטו׳ מאשעק׳ זאל מען װעגן אײך רעדן און װאם קאן מען װעגן 
אײך רעדןן 

משה 

כ׳מײן׳ פריץ לעבן׳ װיפל איז דער שיעור און װאס איז דער תכלית ?•״. אט 
װי פאר אן אײגענעם ברודער... בײ יעדער שװעל — אן אײנגעבעטענער׳ און דײן 
ברויט — אן אויסגעבעטענער׳ און דײן שװײס — פון שרעק און שאנד׳ און דײן 
תורה־לערנען און דײן גאט־דינען זאלן קײן פנים נישט האבן... און בײ יעדערן — 
הפקר׳ דײן האב־און־גוטס — הפקר׳ װײב און קינד — הפקר און הפקר!... נו ? 
נו ? װאם װעט זײן דער תבלית ? און װיפל איז דער שיעור י מײן איך ן צי האט 
דער ליכטיקער נישט געהערט עפעם אין דער װעלט װעגן משיחן? 

פרײנד 

משיחן ? 

משה 

נו׳ יא׳ משיחן. א ײד זאל נישט װארטן אויף משיחן׳ װאס פאר א פנים װאלט 
ער שוין געהאט אין זײנע אײגענע אויגן? 
פרײנד 

װאם זאגסטו צו אים י 
ױנגער דוכום 

כ׳מײן׳ ער שפאםט• 
פרײנד 

אהא! אט גײט דער אלטער צדוק מיט זײן פידעלע פונקט צו דער ריכטיקער 
צײט. 


אכטע סצענע 

דער אלטער צדוק קומט אן אין זײן שבתדיקער דעליע מיטן שטרײמל. אין 
בוזים שטעקט אים א םפרל׳ אונטערן ארעמ — א פידעלע. דעם פריץ דער־ 

זעט ער פלוצלינג און װערט איבערראשט׳ נײגט זיך. 

רב צדוק 

פרידן צו מײן ליכטיקן הארו פרידן צו זײן פרײנדו א ברכה דארף דער 
אלטער צדוק מאכן ו א ברכד״ װאס ער האט זוכה געװען צו זען דעם פריץ װידער 
אין דער-הײם. געדענקט דער דוכום דעם אלטן צדוקן אז צדוק פלעגט ארײנקו־ 
מען אין שלאס׳ פלעגט דער אלטער דוכום — דײן זײדע׳ ליכטיקער׳ זאל ער דארט 
ליגן אין זײן רו — פלעגמ ער אװעקװארפן אלע געשעפטן און גײן מאכן מיט 
צדוקן א שאך. און דו׳ ליכטיקער׳ ביםט נאך גאר א קינד געװען... 
ױנגער דוכום 

יענע צײטן זענען שוין לאנג אריבער׳ אלטער צדוק. איצט באדארף יעדער 
װיסן זײן ארט. ײד איז ײד און מאגנאט איז מאגנאט. מיר װארטן אויף דיר מיט 
דײן פידעלע׳ זאלםט אונדז פרײלעך מאכן. און דו׳ מאשעק׳ נעם דײן ײדענע און 
גײ זיך דורך א טאנץ פארן פריץ׳ א מה־יפית־טאנץ. נו׳ לעבעדיקער ו אײנם און 
צװײ ו 

רב צדוק (געפאלן בײ זיך) 

מ־מאו אז דער פריץ הײםט שפילן׳ נעמט א ײדעלע און שפילט. נישט 
געקאנט זאגן רויקז װאס דער געבײזער י כ׳װאלמ אלײן געשפילט לכבוד דעם 
ליכטיקן. 
ױנגער דוכוס 

מאשקעו םורעו טאנץ פארן פריץו דער פריץ װיל זיד פרײלעך מאכןו דער 

פריץ האט א ברײטע האנטו נאטו (ער װארפט צו זײ זײן בײטל. רב צדוק האט 
זיך געשטעלט אין דער זײט פון גאניק, גרימפלט. משה מיט פעסין גײען טאנצן 
מיט געמאכטער פרײלעכקײט. פעסי מאכט אומרװקע באװעגונגען און װינקט צו 
רעכטס. פון דארט באװײזט זיך נחמהלע) 

נײנטע םצעגע 

דער פרײנד װײזט אן אויף איר דעם דוכום. 

ױנגער דוכום 

א, שײן מײדל ו נחמהלע ו כ׳האב מיך פארבענקט נאך דיר ו טאנץ, מאשעק 
שפיל׳ צדוק! און דו׳ שיץ מײדל׳ קום אהער ו זעץ זיך אויף מײנע קני. אז הוליען׳ 
זאל זײן געהוליעט. דעד פריץ קאן פאר אלץ באצאלן (נחמהלע מאכט א טריט 
צום דוכוס. משה מיט פעסין פארלויפן איר דעם װעג) 

פעםי 

נײן׳ פריץ לעבן: דאם װעט גישט גייןן װאס קוקםטו װי א גולם׳ מיאוםע 
מויד ? גײ אין שטוב ארײן:* דער ליכטיקער לאבט דאך פון דיר! 

משה 

האדעלע׳ טו מיר די חרפה נישט אן: 

ױנגער דוכום 

שפילט: טאנצט! װער איז דא דוכוס און װער איז דא קנעכט ? קום אהער׳ 
מײדל: 

נחמהלע (רײסט זיך דורך צװישן טאטע־מאמע) 

לאזט מיך אפ ן כ׳האב מײן אײגענעם שכל: זאג נישט, מאמע׳ איך בין מיאום 
ס׳אליגן: שײן בין איך: און דו׳ טאטע, רעד נישט פון חרפה. קײן חרפה האםטו 
נישט: אז טאטע־מאמע טאנצן פארן פריץ װי די בערן, אז דער אלטער זײדע 
שפילט פאר אים אויף זײן פידעלע — מעג מיר נאך אנשטײן צו זיצן בײם דוכום 
אויף די קנײ (לויפט און זעצט זיך צום דוכוס אויף די קני) װאם נאך? ארומ־ 
געמען ? קושן ? װי ? אט אזוי ? 
פרײנד 

כא־כא־כא? געשיקט: אבער גאר געשיקט! מאשעק! װאם איז אזוינס 
ײדישקײט ? 

נחמהלע 

שלעכט געטאן? לערנט מיךג װעל איך בעםער׳ װעל איך שטארקער. (משה 

מיט פעסין שטוינען. דער אלטער צדוק לײגט אװעק דין פידעלע, פארשטעקט די 
הענט אין די ארבל) 
ױנגער דוכום 

שפילטו טאנצטו כ׳האב זיך ערשט רעכט צעװארעמט. זאל זיך גיםן מעד 
װי װאםערן מאשעקו צדוקו 
רב צדוק (קוקט צום הימל) 
שבתו 

משה (קומט ראש צו זיך) 

שבתו 

ױנגער דוכום (שפרינגט אויף, שטויסט אפ נזזמהלען. פעסי שלעפט זי אװעק בײ 
דער האנט) 

פאלגט איר נישט ז 

רב צדוק 

מען וועט נישט שפילן, מען װעט נישט טאנצן שבת! 
ױנגער דוכום 

מען װעט יא שפילן׳ מען װעט יא טאנצן. אז נישט... 
פרײנד 

נו, לױנט זיך דען אױפרעגןז האםט צופיל מעד געטרונקען• 

ױנגער דוכום 

לאז געמאךן אזא חוצפהז כ׳װעל קײנעם נישמ שױנען. טרעט אפ, פרײנד ! 

רב צדוק 

װאם מײנםטו דיר, דוכום, קײן גאט איז נישט ז (יונגער דוכום באפט זיך צו 
דער ביקס און צילט אין דעם אלטן צדוקן. דער אלטער, דערזען זײן באװעגינג׳ 
פאררוקט ער דעס שטר״מל אויפן מוח, פארשטעקט טיפער די הענט אין די ארבל 
און פאררייסט דעם קאפ. משה קוקט א׳ין ווילדער שרעק, לויפט צו און פארשטעלט 
מיט זיך דעם אלט 1 ) 
משה 

שבת... שבת... שבת... 
פרײנד 

מאגנאטז װאם פאר א נארישקײטן: ביסטו בײם זינעןז 

ױנגער דוכוס 

טרעט אפ, אדלמאן: 

פרײנד 

און אז נישטז טרעט אפ, ײדן: (ער לויפט צו, שטויסט א§ דעם דוכוסעס 

חאנט און די ביקם שיםט אוים אין דער לופטן) צום טײװלו װאס דו האםט 
געקאנט אננןאכן ז 
יונגער דוכוס (װאקלט זיך) 
שװײג... רעד נישט... 
פרײנד 

גײט אװעק. ײדןו (רב צדוק און משה טרעטן לאנגזאס אפ צוס גאניק. דער 
ױנגער דוכוס לאזט זיו אראפ אויף דער באנק, פארשטעלט זיך דאס פנים. פויזע) 

פרײנד 

נו, קום ו צו לאנג זיך דא פארזעסן. ם׳איז לאנגװײליק און שעדלעך. 
ױנגער דוכום (יאמערט ארוים) 
שרעקלעך... 
פרײנד 

װײזט אוים, אז צו פיל חוזק טאר מען אויך נישט מאכן. 
ױנגער דוכום 

חוזק געמאכט פון זיך אלײן. כ׳האב זײ דערשאסן. 
פרײנד 

רעדסט נארישקײטןי 
ױנגער דוכום 

נײן, דערשאםן. אלץ אײנס, װי דערשאסן... מיר דוכט, איך האב זיך אויםגע• 
הײלט פון דער הײמישער לופט. אויס מאגנאט• 
פרײנד 

זעםטו, פרײנד׳ װאם צו — איז איבעריק. פריער איבערגעטריבן, איבער־ 
טרײבסטו איצטער. 
ױנגער דוכום 

רוף זײ ארוים. כ׳װעל נישט קאנען אהײמגײן. 
פרײנד (ציט מיט די אקסל, גײט צו צום גאניק) 

פאגיע מאשעק! פאניע צדוקו דער דוכוס װיל אײך איבערבעטן (די ײדן 
באװײזן זיך אין פענצטערל און אין דער טיח זעסט, דוכוס, קאנםט רױק גײן 
אהײם. זײ זענען גאנץ... אויף אלע אברים. 
יונגער דוכוס (שפרינגט אויף, היסטעריש) 

ײדן׳ זײט מיר מוחל׳ אויב איר קענט מיר מוחל זײן. 

רב צדוק 

אויב דו האםט באמת חרטה׳ װעט דיר גאט מוחל זײן. 

משה 

װען נישט די ביקם׳ פריץ, װאלםטו דאך נישט געשטרויכלט געװארן. 

ױנגער דוכום 

שװער איד אײך׳ ײדן׳ אז קײן ביקם נעם איך מער נישט אין דער האנט ארײן ן 
רב צדוק 

גאטס נסים זענען גרוים! 

ױנגער דוכום 

שװײגט׳ ײדן׳ רעדט גארנישט. מען לערנט זיך יארן לאנג׳ און קלוג װערט 
מען אין אײן שרעקלעכער מינוט. ם׳איז מיר קאלט׳ פרײנד. א גוטן שבת׳ ײדן. 
רב צדוק 

א גוט יאר. בארויק זיך, פריץ, אזוי האט באדארפט צו זײן. 

ױנגער דוכום 

אזוי האט באדארפט צו זײן, אבער נישט צוליב דעם, אז איך זאל זיך בארויקן. 

עס ציטערט אין מיר יעדעס אבר... רב צדוק, איך װײס איצט דעם טײטש פון כל 
עצמותי תאמרנה. גיט מיר אײער האנט. די פארבלענדעניש איז אראפגעפאלן. 
צדוק (פירט ארויס נושהן אויפן גאניק) 

קום, קינד מײנס. מיר האבן א גרויםן גאט. קומ, לאמיר גײן באגלײטן אונ־ 
דזערע געםט א תחום שבת (אלע אפ רעכטסן. 

צענטע סצענע 

די סצענע בלײבט פוםט, פון לינקם קומט צולויפן נחמהלע, צעלאזט די האר. 

נחמהלע 

אוי, זײ זענען נישטא! פאזרשוװנדן איז מײן הלום! װער איז װילדז אליץ 
זענט איר װילד.י צום פריץ װיל איך! א טעות, מאמע ? צו אלע פריצימ! אויף 
אלעמענם קני זיך זעצןן אלע האלדזן און קושן: װעל איך לויפן אין דער ליכטי• 
קער װעלט ארײן, וװ מענטשן זענען שײן און װײםן נישט פון קײן זינד, װײל אלץ 
איזידארט זינד; (באהאלט זין) 


עלפטע םצענע 


פעםי (לויפט פון גאניק) 

וװ ביסטו, טאכטערז װײ איז מירן דער מויד האט מען א כישוף אנגעטאן! 
שפעטנ שטערן... נאך קײן ליכט נישט געבענטשט... אן אומגליק:... טאכטער • 

כ׳װעל דיך כאפן — די האר װעל איך דיר אויסרײסן. וװ ביסטו ? אויף בײמער 
גאר קריכן ז טאכטערל, ס׳איז דאך שבת ? (זי דערטאפט זי הינםערן בוים. שלעפט 
זי צו דער שטוב) 
נחמהלע 

שלעפ׳ מאמע׳ רײס בײ די האר — שטארקער, שטארקער ן 
פעםי 

װאס האט זיך געחלומט מיר און מײן מאן און אלע מײנע גוטע פרײנד... 
חצופה! 
נחמהלע 

שלאג׳ מאמע! שלאג דײן ײדישע טאכטער! טריפה איז זי געװארן. אז עס 
םוט איר שױן נישט װײ! 
פעסי 

ס׳װעט שוין װײ טאן! 
נחמהלע 

אוי׳ מאמע׳ נאר נישט אין דער ײדישער שטוב! נאר נישט אין דער פינצ־ 
טערער שטוב: כ׳װעל אוגטערצינדן: זאל װערן ליכטיק אין אלע װינקעלעך 
(בײד׳ע פארשװינדן אין שטוב. שטילע פארשטיקטע געװײנננן. שבת־ליכט צינדן 
זיך אן אין פענצטערל. פויזע. טונקל) 

צוועלפטע םצענע 

רב צדוק מיט משהן קומען לאנגזאם מיט שבתדיקע שריט פון רעכטס. 

בײדע מינגען פאחזלונוט) 

שלום עליכם, מלאכי השלום, מלאכי עלױן, ממלך מלכי המלכים... 

פארהאנג 

צװײטער אקט 

א טערקיש צימער אין דוכוסעם פאלאץ. אויף די װענט געװער. בילדער 
פון די אבות. א ברײט פענצטער לינקס. בײ דער װאנט — פלעשער װײן. 

אויף דער פאדלאגע — א בערענע פעל. א טאפטע. קישעלעך, טערקישער 
טיש און בענקלעך. א שאך. דער לץ מיט א פלעדערװיש אין א מיץ מיט 
גלעקלעך. האלט אין אפשטויבן די בילדער אויף די װענט. 

ערשטע סצענע 

לץ ןגענענט צו דער קרוג וױין אױפן שאך־טישל) 

ווײן... אויף װיץ בין איך שוין אזא מבין װי דער דוכוס אלײן׳ נישט געקוקט 
אויף מײן נידעריקן שטאם. לעבן זאל דבורה. זי פארלאזט אונדז נישט. א שאד 
נאר װאם דער דוכוס פארלאזט זיך נישט אין גאנצן אויף מיינע אויםגעאײדלטע 
חושים. דו האםט — זאגט ער — א העכערן בארוף; לײדן פארן אמת. און טײלט 
מיר פעטש פון זײן ליכטיקער האנט; פאר יעדן אמת װאם איך זאג אים אין 
פנים ארײן — באץ: פאר מײן פויערים־שטאנד א הויכע מדרגד״ אבער עם טוט 
װײ. ןגײט װידער צו די פארטרעטן) נו, מײנע אלמע גוטע פרײנד, אלע העגגט איר 
אין בעםטן געזונטז הלװאי הענגט איר אזוי בײם לעבןז אײדעלער ריטערז װי 
גײט עם דיר אויף יענער װעלטו װאם מאכט עפעס דער זײדע מײנער, װאם 
דו האםט אים פארשמיסן אויף טויט י באדינט ער דיך אין גן־עדן אױך ? נו, נו, 
אנטשולדיק, א שטאך געטאן... און מיט דיד, גראבע װאנצעס, בין איך דאך גלאט 
א שטיקל מחותן. דיר האט דאך מײן מאמע פארשמעקט פוגקט צו דער חופה 
אירער. נישט געװאלט זיך אפזאגן פון דײן רעכט אויף דער ערשטער נאכט... 
פויערים געװײנט, צו די פים געפאלן... פויערישע טרערן שטינקען... װארט, פריץ. 
זעםט א קניפיקל? פינטעלע נאך פינטעלע װעל איך דיך אויםראטן פון ליװונט. 
קײנער װעט זיך נישט כאפן. אין אײן פרימארגן — נישטא מיט די װאנצעם.י 
א גראער לײװנט כא־כא־כא! און דו, פריצטע, ביםט מיר א שטיקל בעל־חוב, 
מיר א ריפ צעבראכן. צוליב דיר האב איך מײן אײדעלע קאריערע געמאכט, 
כא־כא־כא! ער גײט דאך װי א קאטשקע. גיט אים א מיץ מיט גלעקלעך ו 

קאנאניק (קומט פון לינקם) 
געלויבט! 

לץ 

אויף אלע צײטן׳ אמען; אך, פאטערל הײליקער׳ איר האט מיר איבערגע־ 
שראקן: אט שטײ איד און רעד אזוי צו זיך אלײן־ א פארקערטע װעלט, 
פאטערל! 
קאנאניק 

א שטײגער, רוצח אײגער ? 

לץ 

אט איז דער ױנגער דוכום גאר געװארן א תהלים־זאגער. שלעפט זיך ארום 
מיט כישוף־םפרים. אנומלטן געלאזט אזא םפר אין גארטן — א שרעק. 
קאנאניק 

נישט צום באגרײפן! נאך אלץ פארמרהשחורהט י װאס א ײדיש מײדל קאן 
אנמאכן! 

לץ 

פאטערל הײליקער, לײטיש געלעכטער אין הויף: האט ער שוין א צונעמע־ 

ניש: האלב־ײדליק, כי־כי־כי! מען שמועסט, ער װיל װערן א גאנצער ײד. ער 
האט נאך געװאלט אין אויםלאגד. האט אים דער ליכטיקער אהײמגערופן. אז גאט 
װיל שטראפן א מענטשן. אט, ער ברומט שוין... 
קאנאניק 

װער ברומטז 

לץ 

דער בער ברומט. דער פאטערל װײםט נישט ? דער אלטער האט נעכטן גע־ 
פאנגען א בער. אבער א בערז פינף הײדוקעם, צעבראקט װי א בעפשטיק, האט 
מען פון װאלד געבראכט. דער ליכטיקער האט באפוילן אין א נעץ אים פאנגען. 
נישט קאליע מאכן די פעל. איצט ברומט ער און שמעטערט און קערט איבעד 
די שטאל. 

קאנאניק 

א פאנטאזיע פון א מאגנאט. צו װאם טויג עס אים ? 

לץ 

גאט איז מיט אײך, פאטערל! עס גרײט זיך א גאנצער פראגראם. ראשית 
װעט מען אויםלערנען דעם בער מארשירן, װי א קריגס־מאן, און שיסן פון א 
ביקס- אויך. א פארקערטע װעלט, פאטערל! דער ױנגער דוכוס װערט א תהלים־ 

זאגער. דער בער — א שיסער׳ און די הײדוקעס באלעקן די אײגענע וװנדן. דער 
דוכום האט שוין באפוילן אראפצוברענגען יאשקען׳ דעם שנײדער. 
קענאניק 

ער זאל אויסלערנען דעם בער שיםןי 

לץ 

כא־כא־כא! פאטערל, ס׳א טרעפלעכער װיץנ נײן, פאטערל, דער ליבטיקער 
האט בדעה צו מאכן פארן בער א פאר רויטע הויזן. א מאל, זאגט מען, האט דער 
ליכטיקער געזען אין אויםלאנד אזא געמעל. שטײט א בער אין רויטע הױזן און 
שיםט. נו, פארשטײט זיך, װאם ביי די פראנקן אויפן װאנט — זײ בײ 
אונדז אויפן לאנד. 
קאנאניק 

כא־כא־כא, פלאשער דוו איך שטײ און הער. אין דײן מעשה איז דאך קײן 
װאר װארט נישטא ו 

לץ 

און דער הײליקער פאטער האט געקאנט דערלאזן אזא װילדן געדאנק ? 

קאנאניק 

רוצח דו! אט װעל איך דיר א צװײטע ריפ צעברעכן! 

ל? 

נו, נו, פאטערל. איך בין דעם ליכטיקנס אײגנטום. מען טאר מיך נישט 
צעברעכן. 


צווייטע סצענע 

יאשקע פאלט ארײן פון ליגקם מיט א פאר פארסטריגעװעטע רויסן הויזן. 

יאשקע 

געװאלד: איך װעל מאכן א געװאלד פארן ליכטיקן דוכוס. װאס שלאגט 
איר זיך װאם י מען שיקט נאך א בעל־מלאכה און מען מאכט חוזק פון אים! אוי׳ 
גאטענױ, װי גײט מען ארוים א לעבעדיקער פון דאנען י האסט געהערט ז הויזן 
פאר א בערו אז איך קאן גאר דעם שניט נישטו וװ מאכט מען די קנעפלעךז 

קאנאניק (איבערראשט) 
איז דאם טאקע אמתז 
יאשקע (דערפרײט) 

פאטערל, דאם זענט איר ? אן אמת, פאטער הײליקער, װאלט עס אזוי א חלום 
געוגען! האט איר געהערט: פאר א בער הויזן י און פונקט צו דער מאס זאל עם 

דער דופוס 


זײן. אז די הײדוקעם זענען נאד ערגער װי די בערן. זײ קאנען דאך א יידן 
ארײנטרײבן אין קבר ארײן! אוי׳ פאטערל׳ ראטעװעט א ײדן! 
קאנאניק 

און אלײן קאנסטו זיך גאר קײן עצה נישט געבןי 
יאשקע 

װאס הײםט׳ איך קאן גישטז א בעל־מלאכה בין איך דאך׳ א ײדישן קאפ 
האב איך דאך אויף די פלײצעס. נעם איך און שנײד צו דאס געװאנט... זעט נאר׳ 
פאטערל׳ םארא טײערע םחורה מען מאכט עם קאליע \ שװער איך זײ׳ די הײדו־ 
קעם: איר װעט שפעטער בײם אנפאםן׳ אנצײכענען מיט קויל׳ מיט א פראםט 
שטיקל קויל׳ וװ ארײנצונעמען׳ וװ ארויםצולאזן... גײ׳ נעם אים א מאם׳ אז יענער 
שרײט װי א קימפעטארן. 
קאנאניק (האלט קויס אײן דאס געלעכטער) 
איז װי זשע ? אן א מאם ? 
יאשקע 

לעבן זאלט איר׳ פאטערל׳ איך גײ מיט מײן אײגענעם שכל. אז פינף הײדו־ 

קעם האט דער בעל־דבר אװעקגעלײגט האלב־טויטע׳ טא װי װאלט ער צװײ עון 
זײ אין גאנצן נישט פארטיק געמאכט י הײםט עם׳ איז ער צוױי מאל אזזי גרוים. 
האב איך גענומען א מאם פון צװײ הײדוקעס פאר אײן פאר הויזן. (קאנאניק און 
לץ שי־םן ענדלעך אויס מיט א װילד געלעכטעח 
יאשקע 

װאס איז דא צום לאכן? פארשטײ איך גישט? זאל בעסער זײן ברײטלעך. 
(פאלט דעם קאנאניק צו די פיס) אוי׳ פאטערל האט רחמנות! זאל מיך דער פריץ 
לאזן פרײ: אז איך קען גאר די דאזיקע מלאכה גישט. און װאם ארט אים׳ איך 
בעט אײך׳ אז דער בער װעט גײן אן הויזן ? איך געם די חרפה אויף זיך:... 
קאנאניק (צוס לץ) 

װאס לאכםטו׳ רוצח! דו זעסט דאך׳ ם׳איז א ביטערער אמת! 

לץ 

כאכאכא! פאר װאם... פאר װאס האט דער פאטער פריער נישט געגלױבט? 
כא־כא־כא נ אז מען זאגט משוגע — גלײב (אנטלויפט רעכטם) 
קאנאניק 

זאג נאר׳ יאשקע׳ װילםטו׳ איך זאל בעטן זײן דורכלויכט פאר דײנעט־ 

װעגן ? 
יאשקע 

אוי׳ פאטערל׳ איך װעל אײביק געדענקען דעם חסדנ קלײנע קינדער... 

א קראנקע מאמע... אלײן ביז איד אויד א יתום. הײנט יארצײט. פארגעסן װי אין 
טויט! אט מוז איך לויפן קדיש זאגן... 
קאנאניק 

געװאלד׳ יאשקע׳ פאר װאס ביסטו אזא פחדן י דער דורכלויכט װעט דאך 
לאכן פון דירו 
יאשקע 

טא זאל ער לאכן געזונטערהײט. אז איך װיל דאך׳ ער זאל לאכן... אבי איך 
זאל גישט װיינען. דער פאטער זאל עם װיסן׳ װאס פאר א םכנה עם איז זיך 
אנצוהײבן מיט א בער ו 
קאנאניק 

האסט דאך נאך דעם בער פאר די אויגן גישט געזעןו 
יאשקע 

שײן זע איך אויס׳ װען איך קוק אים אן \ װאס מײנט עפעם דער פאטער׳ 

צװײ נשמות האט א ײד ? און גלאט׳ װי װערט מען דאס — מיר נישט׳ דיר נישט — 
א בערישער שנײדער ? 
קאנאניק 

דאס ביםטו גערעכט׳ כע־כע־כען איך װעל טאקע איבעררעדן מיטן דוכוס. 
אבער געדענק׳ יאשקע׳ װעגן װאס מיר האבן אנומלטן געשמועםט • 
יאשקע (שטײט אויף) 

װעגן דבורהטשקען? פאטערל׳ זי איז דאך אן אלמגהן 
קאנאניק 

ביסט דאך אױך אן אלמן׳ א גלײכע פאר. זי איז דען קײן ײדיש קינד נישט? 
יאשקע 

כ׳װײם ? ממ־א״ אבער װאם לײגט זיך אין דעם דער הײליקער פאטער ? 
קאנאניק 

ס׳איז מיר אויף איר א רחמגות. 
יאשקע 

הם... איז דער פאטערל א בעל־רחמים׳ טא פאר װאס זשע האט ער נישט קײן 
רחמנות אויף אן ארעמען שנײדער ? פאר װאם דארף איך דאם זײן די שמאטע׳ 
מיט װעלכער... אוי װײ׳ דער פאטער בײזערט זיך ? שא־שא... איך רעד שוין נישט. 
קאנאניק 

דו׳ הונט אײנערן איך רעד צו אים׳ וױ צו א רעכטער זאך... 
יאשקע 

א רעכטע זאך קאסט דאך אבער טײער... 

דער דובוס 


שטים פון דוכום (רעכטס) 

רעכטס \ רעכטס! רײב שטארקער! שורק! א ביםל ליגקער: בײ די לאפעט־ 

קעס׳ רוצח אײנערז נידעריקער! נאך נידעריקער: 

קאנאניק 

טרעט אפ, יאשקע, דער דוכום גײט! 

יאשקע 

גוט, פאטערל, גוט, טאקע א גרויס רחמנות אויף דבורהטשען. איך װעל מיר 
איבערלײגן. טאקע א רעכטע זאך. טא זעט זשע, פאטערל, אז יאשקע זאל נאך 
עפעם צו נוץ קומען אויף דער װעלט... 
שטים פון דוכוס 

װי קלאפםטו אוים דאם פײער, שורק ? קום אהער! די פײף! טרעט אפ! קום 
אהער! די טיר עפן! טרעט אפ! קום אהער! טרעט אפ! 

דריטע סצענע 

דוכוס שפאנט ארײן םיט שװערע טריט. א פריש פנים. גרויע האר, שװארצע 
װאנצעס. א טערקישער כאלאט. אין דער האנט — א םײף. 


קאנאניק 

געלויבט! 

דוכום 

א \ הארעלע ליבינקער! אויף אלע צײטן, אמען! גוט, װאם דו ביםט געקומען. 
הארעלע ליבינקער: עקסטרע געשיקט נאך דיר א רײטער. צוױי רײטערם. מירן 
מאכן א שאך. 

קאנאניק י 

װי איז דער ליכטיקער געשלאפןז 
דוכום 

כא־כא־כא! א שעה פערצן אויף אײן זײט אפגעשנארכט און אויפגעשטאנען 
מיט א װײטאג אין אלע בײנער. א שפילעכל, װאם דער בער האט מיך נעכטן 
אויסגעמאטערט ? װאלטםט אבער אנקוקן א כלי, הארעלע ליבינקער, װעט אהער 
אין שטוב נישט ארײן... און דו, יאשקע, הארעלע ליביגקער, װאם טוםטו דא ? א! 
הויזן? פארן בער הויזן, כא־כא־כא! גוט, װערםטו פארטיק מיט די פלודערן — 
א בײטל מיט רענדלעך!... נישט — שמיץ. כא־כא־כא! זאג נאר, דו האסט שוין 
װען גענײט הויזן פאר א בער ?... 

יאשקע (אין פארצװײפלטער דרײסטקײט) 

אזוי פיל זעק מיט רענדלעך... װאס מײנט עפעם דער ליכטיקער, א װאזשנע 
זאך — א פאר הויזן פאר א בער ?... 

דוכום 

כא־כא־כאי װאס זאגםטו צו דעם ײדל, הארעלע ליבינקער? אבי דער לץ 
טענהט, אז יאשקע איז שיער נישט געשטארבן פאר שרעק. העי, שורק! וװ ביסטו 
דארט, הארעלע ליבינקער? קום נאר אהערנ (לץ שפרינגט ארײן פון רעכטס, 
מאכט תנועות) 

דוכום 

ם׳װעט נישט העלפן. פופצן שמיץן 
לץ (פאלט אויף די קני) 

נישט רײן, א ליכטיקער, נישט רײן איז מײן געװיסן, אויב איך װעל גישט 
װיםן, פאר װאם איך װער געשמיםן. 

דוכוס 

װעסט קריגן שמיץ מיט אן אומרײגעמ געװיסן. זאגסטו ליגנט, שורק. יאשקע 
האט גארגישט מורא פאר קײן בער. 

װײ איז מיר. פאר אמת שמײםט מען, פאר ליגנט שמײםט מען נ ליכטיקער, איך 
בין נײטראל. און אט איז דאס ארט, גרײט אויפצוגעמען שמיץ אויך פאר גײט־ 
ראליטעט. 

דוכוס 

נישט אמת, יאשקע, האםט גארגישט מורא פאר קײן בער? 
יאשקע 

הײליקער אמת, ליכטיקער: װאס האב איך מורא צו האבן ? הינטער אן אײ־ 
זערנער װאגט. נישט מער ־ א קעלער, א בוידעם־שטיבל, צו זיצן און צו נײען. איך 
קאן נישט הערן װי דער בער שרײט. ער מאכט מיך קראנק. (געלעכטער) 

לץ 

אהא! װער זאגט ליגן ? 
דוכום 

בײדן שמיץן 

יאשקע 

אוי, געװאלד! 

דוכום 

גיט אים דארט א בוידעם׳ ווארפט אים ארוים פון דאנען/ מארש! (יאשקע, 

לץ — אפ) 

דוכום 

נו, הארעלע ליבינקער, זעץ זיך! הײ> שורק \ (דער לץ לויפט ארײן) שאך י 
װײן \ הײנט געברענגט ? דבורה ? מוז מען פארזוכן פיו יעח פלאש. (לץ גרײט צו 
װײן און שאח פראזיט! 

קאנאניק 

און איך באגרײף נישט, ליכטיקער, צו װאם די שפיל מיטן בער. 

דוכום 

א, גוטער װײןן אז דער װײן איז גוט, מוז איך מאכן א ברכה, אזא מענטש 
בין איך שוין. באגרײפסט נישט, הארעלע ליבינקער ? יאשקע — אויך נישט. אט 
די לאנגע פאלעס מאכן אײך פאר װײבער. און וװ איז דער תענוג פון שפיל? 
גײ... דו מיט די שװארצע, איך מיט די רויטע. 

קאנאניק 

איך מײן, ליכטיקער, דאם לעבן איז אונדז נישט געגעבן געװארן צוליב שפיל. 
דוכום 

איך נעם דײן לויפער. צו װאם באדארף א גלח א לויפער ? װי פאר װעמען, 
הארעלע ליבינקער, װי פאר װעמען... דער פויער האט מורא פאר יעדן אײנציקן. 
דו — פאר גאט. אבער איך, מאגנאט — בײ מיר איז דאם לעבן א שפיל. 
קאנאניק 

זינדיקע רײד, ליכטיקער, זינדיקע רײד... האםט אפגעדעקט דיץ מלכה. 

דוכום 

און דו קוק נישט, וװהין מען באדארף נישט... מײן מלכה איז נאך רעכט 
צוגעדעקט... המ... המ... אבער די שפיל דארף זײן פון גרויםער ריזיקע. אנדערש 
אין שלאפצימער. שמעקט מיט שימל און מיט טאבאק. (לץ אפ) מערקװירדיק, 
(לץ אין דערװארטונג) גײ ברענג ארײן דעם אלטן ספר... דארטן, אונטערן טיש, 
אין שלאפצימער. שמעקט מיט שימל און מיט טאבאק. (לץ אפ) מערקװירדיק, 
פאטערל, װי א בוך קאנםערװירט אין זיך דעם גערוך פון דער סביבה. יא, 
הארעלע ליבינקער, בײ דיר איז דאס לעבן ערנםט, און ערנםט איז — מורא, און 
מורא איז — קנעכטשאפט... כא־כא־כאן 
קאנאניק 

זינדיקע רײד, ליכטיקער, זינדיקע רײד.׳ אוי, מײן ראך? 

דוכום 

ע—ע, הארעלע ליבינקער׳ אן חרטה. א גאנג איז א גאנג. 

לץ (קומט מיטן ספח 

אט דא שטײט געשריבן, ליכטיקער, אז נישט מיר׳ נאר יאשקען קומט שמיץ. 
דוכום (נעמט דעם ספח 

דא שטײט... דא שטײט. אז גערעכט ביםטו, נאר שמײםן קומט דיך. זע נאר, 
הארעלע ליבינקער, װאס איז דאס פאר אן אבראקאדאברא? (א שטרענגער קוק 
אויפן לץ) 

לץ 

איך גײ... איך גײ... (אפ) 

דוכוס 

איצט רעדו 

קאנאניק 

ליכטיקער, איך בין אויך נישט קײן גרויםער בר־דעת אין העברעיש. 

דוכום 

א, איז דאם טאקע העברעיש ז (באטראכט דאס בוך) מאדנע, אט די קעםטע־ 

לעך, פאםיקלעך... א פעניצישער אויפטו. אינטערעםאנט, װײםט, הארעלע ליבינ־ 
קער, זײער אינטערעםאנט. און מען לײענט דאס פון רעכטם אויף לינקם ? 

קאנאניק 

פון רעכטם אויף לינקם, ליכטיקער... אבער... 

דוכום 

הע... מאדנע... און ער קען דאם אלץ, דער ױנגער דוכוס, דער זון מײנער! 

א קאפ׳ א קאפ, הארעלע ליבינקער. האםטו געזען א הון, װאס בריט אוים קאטש־ 
קעלעך י איך — מיט מײן זון. שפירסט פאטערל, ס׳אר אן אלטער ריח ם׳טראגט 
זיך פונעם םפר? 
קאנאניק 

דעם דאזיקן םפר האט דער ױנגער דוכוס געלײענט ? 
דוכום 

אװדאי, װי דען ? װייסטו נישט, פאטערל, װאם פאר א םפר דאס איז ? 

קאנאניק 

צו מײן גרויםן באדױערן װײם איך עס יא. דארט איז פאראן א לאטײגישע 
צושריפט. 

דוכום 

או א לאטײנישע צושריפט... א טעאלאגישער טראקטאט, אװדאיז װאס 
שװײגםטו, פאטערל ז װאס האםטו פלוצלינג אנגענומען א מויל מיט װאסער ? 
קאנאניק ןהײבט זיך אויף) 

דורכלויכטי איד קאן נישט פארבארגן מײן צער און מײן אויפרעגונג• זײ 
װיםן, אז אין אן אנדער צײט, אויף אן אנדער ארט, האט מען דעם דאזיקן םפר 
פארברענט, האט מען פאר דעם דאזיקן ספר געמשפט לויטן הײליק קלויםטער־ 
געריכט. האט דער ליכטיקער געהערט פון שלמה מולכו? 
דוכום 

שליאמא ? שליאמא ? גישטא בײ מיר אזא ײד. 

קאנאניק 

נײן, דורכלויכט, דאם איז געװען א שפאנישער גראנד. א פארטרוױנגסמאן 
בײ דער קניגין איזאבעלא. און אט דער דאזיקער גראנד האט זיך מגײר געװען. 
דוכוס 

אט האסטו דיר א שפאנישן גראנד, שליאמא ׳. איז דאס װעגן אים דער ספר ? 

קאנאניק 

נײן, ליכטיקער, זײנע אײגענע דרשות. 

דוכוס 

המ... אינטערעסאנטז 

קאנאניק 

נײן, דורכלויכט, ס׳איז גישט אינטערעסאנט, ם׳איז טרויעריק• דאם בוך דארף 
מען פארברענען. 
דוכום 

נו, נו, צו װאס אזוי ערנםט ? צו װאס אזוי טראגיש ? 

קאנאניק 

כ׳װעל דיר זאגן, ליכטיקער, דעם אמת אין די אויגן, דאם איז מײן הײליקער 
חוב. דער ױנגער דוכום געפעלט מיר נישט. 
דוכום 

דארף מען אים אויך פארברענען ? כא־כא־כא: איך טרינק פארן געזונט פון 
שליאמא דעם שפאנישן גראנד \ שליאמא האט ער געהײםן ? 
קאנאניק 

זײן קריםטלעכער נאמען איז געװען דיעגא פױרעז. 

דוכום 

א ז דאם איז עפעס אנדערש דאס קלינגט פײן.• דיעגא פױרעז... 

קאנאניק 

און פארברענט האט מען אים אין מאנטוא, מיט א יאר צװײ הונדערט צוריק. 

דובום 

צום טײװלו װאס פאר א שטרענגע לײט איר זענט, אהא.׳ מיט אײך איז א 
געפערלעכע שפיל. אבעד אינטערעסאנט, הארעלע ליבינקער, אינטערעסאנט! 
קאנאניק 

אויך דאם איז איגטערעסאנט ? ליכטיקער, נעם נישט פאר אומגוט. איך פאר־ 

ליר די רויקײט, װעלכע פאםט פאר גאטס דינער. איך מוז זאגן, אז דער ױנגער 
דוכום פירט א געפערלעכע שפיל. מיט װעמען חברט ער זיך ? פון װעמען לערנט 
ער זיך ? א האלבער ײד איז ער דאך געװארן! װי פאםט עס פאר א קריסט ? װי 
פאםט עס פאר א מאגנאט ? 
דוכום 

פאטערל, פאטערלי. כאפםט איבער די מאס: 

קאנאניק 

מײן הײליקער חוב איז צו זאגן דעם אמת. נישט איך, נאר דײן זון, ליכטי־ 

קער, האט איבערגעכאפט די מאם. בײ זײן גרוים געלערנטקײט איז דאם א גע־ 
פערלעכער װעג, א װעג, װאם קאן ברענגען צו טרויעריקע פאלגן. און אלץ צוליב 
װאס ? צוליב װעמען ? נו, יא, איך װעל זאגן אפן : צוליב א ײדיש מיײל! 
דוכוס 

װ—װאם ? 

קאנאנ״ק 

װעל איך שוין זאגן אלץ־ זײן גאנצער חברן זיך מיטן ארענדאר, זײן גאנצער 
אינטערעס פאר ײדן און ײדישקײט — צוליב װעמען איז דאס אלץ, אז נישט 
צוליב דעם ארענדארם טאכטער ? (דוכוס שיסט אויס אין א געלעכסער. קאנאניק 
אין פארלעגנחײט) 
דוכום 

אוי, הארעלע ליבינקער, האסטו מיך פרײלעך געמאכט: אוי, הארעלע ליבינ־ 

קער, ביסטו א װיצלינג, א לץ מיט א בײכל און מיט לאנגע פאלעסו און װער 
רעדט? דו רעדםט װעגן א ײדישער טאכטער? כא״כא־כא! (ער צװינגט זיך צו 
נענזען אן ערנםטן טאן) הער פאטערל, איצט װעל איך דיר זאגן א פאר ערנםטע 
װערטער. איך צװײפל נישט, אז דײן פלײםיקײט צו גאט צװינגט דיך צו אזעלכע 
רײד. אבער אײנס זאלסטו געדענקען ־ דער ױנגער דוכום איז פלײש און בלוט 

פון זײן פאטער. א מאגנאט איז ער. הערםט, הארעלע ליבינקער ? א מאגנאט. און 
װאם דעם מאגנאט איז דערלויבט, איז נישט דערלויבט דעם אײנפאכן שטערבלעכן. 

װער־װעה דער ױנגער דוכוס קאן זיך דערלויבן איבערכאפן די מאם. װאם איז 
מאס? טאן, װאס אנדערע טוען נישט און אפשטעלן זיך דארט׳ וװ עם דראט 
מיט א פסק. אזוי קאנסטו, פאטערל, פירן דײן שפיל. נײן׳ נײן, איך מיש זיך 
נישט אין דײנע פרױואטע געשעפטן, פאטערל, אבער פארשטײםט י עפעס אנדערש 
איז דער ױנגער מאגנאט. ער פארשטײט א שפיל נישט ערגער פון זײן פאטער. 
מיר שפילן בײדע אין ברײטן פארנעם. אבער ער, דער ױנגער — אנדערש פאר־ 
שטײט ער זײן שפיל. װעל איך גײן אים דעות זאגן י יא, פאטערל. מיט װאם איז 
די שפיל מיט א לעבעדיקן בער, די שפיל מיט צעװילדעװעטע פױערים, אדער 
גאר מײן איצטיקע שאך־שפיל מיט דיר, שענער און דערהויבענער פאר מײן 
זונס שפיל מיט לעבעדיקע בארד און פאות, מיט םכאלאםטישע טראקטאטן, מיט 
א שליאמא מולכו, אדער גאר מיט משיחן י כא־כא! און אויב דא איז אפילו פאר־ 
מישט א ײדישע טאכטער... נײן, פאטערל, כ׳מײן ערנסט, אויב מײן זון פירט זײן 
שפיל אזוי ברײט, אז עס קאן דיך אויפרײצן, אז דו קאנסט זען אין דעם א געפאר 
פארן קלויםטער — איז... מײן אנערקענונג פאר מײן זון... נײן, פאטערל, כ׳בין 
גישט קײן שונא פון קלויסטער, איך בין טאלעראנט. איך האב אבער גרוים 
דרך־ארץ פאר מײן זון. 
קאנאניק 

װעט דער ליכטיקער טאלערירן די דאזיקע שפיל קעגן קלויםטער? 
דוכום 

א מאגנאט זאג איך קײן דעות נישט. 
קאנאניק 

אפילו װען דײן זון װעט ארויםטרעטן קעגן דײן אײגענעם כבוד ? 
דוכום 

דאן װעלן מיר קעמפן װי די גלײכע. 

קאנאניק 

און ביז דאן ז 
דוכוס 

הארעלע ליבינקערו פארביטער מיר נישט מײן לעבן, אזוי לאנג װי איך 
פיל נאך א טעם אין דעם. ביז דאן, ביז דאן... ביז דאן װעל איך שפילן מײן אײגענע 
שפיל. פאנגען בערן, לויבן דעם גוטן װײן און דאנקען דעם באשעפער פאר יעדער 
גליקלעכער שעה... דײן גאנג, פאטערל, פארשטעל דײן טורעם און גענוג צו 
קריגן זיך. זעסט, מײן מלכה איז נאך צוגעדעקט... 
ק&נאניק 

ליכטיקער ו איך בין אזוי צערודערט, אז מער שפילן קאן איך נישט. דערלויב 

מיר. ליכטיקער, צו מאכן א הפסקה. איך װעל אראפגײן צו די פארוװנדעטע 
הײדוקעם (א טומל אין הויף. לץ לויפס ארײן א פארםאפעטעח 
דוכום 

װאס איז געשען ? 

לץ 

ליכטיקער, דער בער! 

דוכום 

װאס דער בער י אויפגעהאנגען זיד י פארוװנדעט געװארן ? רעד! 

ארויםגעריסן זיך פון שטאל. 

דוכום 

צום טײװל! (װארפט אראפ דעס כאלאט, לויפס צוס ברײטן פענצטער, פראלט 
איס א׳ויף. קאנאניק און לץ נאך אים. דער טומל שטײגט. עם הערט זיך א שאס) 
העי, דארט! נישט שיסן! די הויט װעל איך אײך אראפשינדן: פון רעכטס פאר־ 
לויפט אים, פון רעכטס: 

לץ 

רעכטס! 
דוכום 

שליסן דעם טויער! 

לץ 

דעם טויעד! 
דוכום 

פון אלע זײטן אימ ארומרינגלען: העי, שורק: אן שפיזן! אן שארף געװער ו 
די פעל וגעט איר אים קאליע מאכו! 

לץ 

אן געװער! מיט די הענט! מיט די היטלען! 

דוכום 

מיט דרענגער: בלויז מיט דרענגער: 

לץ 

דרענגער! דרענגער ן 
קאנאניק 

װײ! ער װעט זײ צעמזיקן, אזא ריז! 

דוכום 

נו, הארעלע ליבינקער, װאם זאגסטו צו מײן בער י האי א צאצקע א בער. 

איז ער שױן װערט א פאר רויטע הויזן ? העי, דארט! אן שארף געװער! רײצט 
נישט די בעסטיע: 

קאנאניק 

דורכלויכט, זע, װער שטײט דארט אין מײן הויף י מאשעק, מאשעק ארענ־ 

דאר. 

דוכום 

כא־כא־כא! דער האט נאך געפעלט, מאשעק. װאס טוט מען מיטן ײדן י 

א ײד באדארף זיך אומעטום ארײנמישן. 
קאנאניק 

ליכטיקער, די שפיל איז פארן טײװל. זע, ער האט װידער עמעצן דערטאפט. 

דוכום 

װאם מײנםטו, פאטערל, אן בלוט איז קײן שפיל נישט• אן בלוט װאלטן 
מענטשן משוגע געװארן. די הינט טרײב אװעק, די הינט! כ׳האב מורא, אז צוליבן 
ײדל װעל איך מוזן שיםן. 

לץ 

א כװאטסקע ײדל: פאררוקט דעם שטרײמל, קוקט דעם בער אין פיםק ארײן. 

קאנאניק 

אז ער קאן זיך נישט רירן, דער בער — גלײך אויף אים. ליכטיקער, װארט 
נישט! אט איז די ביקס, שיס: די העכסטע צײט! 
דוכוס 

זאל איך טאקע שיםן ? א שאד אזא בער. איך װעל זיך אבער פון ײדן נישט 
אױסצאלן (דוכוס צילט, קאנאניק כאפט אים בײ דער האנט) 
קאנאניק 

שיס נישט, פארזיכטיקן װער איז דארט צוגעלאפן? 
דוכום (■װענדט אפ די ביקס) 

וואס? מײן זון ? מיט א מעסער? מיט א הארנשפיז? העי׳ מאגנאט ; די 
בעסטיע איז צערײצט! 

לץ 

זײ צעלויפן זיך. דער ײד איז שוין אונטערן בער. דער דוכוס האט זיך גע־ 
װארפן אויפן בער! 

דוכום (די ביקס ציטערט אין זײן האנט) 

קינדער, קינדער׳ איך... איך קאן נישט שיסןג ראטעװעט דעם דוכוםן (לץ 
ארויסגעלאפן. דוכוס פארשטעלט זיך דאם פנים. קאנאניק װיל לויפן אויפן הויף, 

קוקט זיך אום, לויפט צו הילף דעס אלטן דוכוס♦ העלפט אים זיך אװעקזעצן, גיםט 
אים אן א גלאז װײן. דער טומל אין הויף װערט אפגעהאקט) 

דוכום 

װאם האט ער געטאן ו צוליב װאם האט ער עס געטאןז 
ק&נאניק 

בארויק זיד׳ ליכטיקער... 

לץ (ארײנגעלאפן) 

דערהרגעט אים, אװעקגעלײגט... 
דוכום 

װעמעןי 

לק 

דער ױנגער דובוס... אװעקגעלײגט דעם בער. 
קאנאניק 

און ער אלײן י 

לץ 

א קלײניקײט. צעקראצט דעם לינקן ארעם. דער דאקטאר ביגדט איבער די 
וװנד. 

דוכום (שפרינגט אויף, קוקמ זיך אנם, כאפט דעם בעכער פון קאנאניקס האנט, 
טרינקט אוים, װארפט דעם בעכער אן דער ערד) 

כא־כא־כא! וױװאט, דוכום: װאס האב איך געזאגט, הארעלע ליבינקער, װאס 
האב איך געזאגט צו דיר ?־ דער ױנגער מאגנאט האט זיך צעשפילט. כא־כא־כא! 
װאס אין דעם שטילינקן שטעקט ו אײנגעשטעלט פאר מאשקען דעמ מאגנאטישן 
קאפ. און אן א ביקם, הארעלע ליבינקער, אן א ביקמ, בלויז מיט א הארנשפיז, װי 
דער זײדע, װי דער עלטער־זײדע. כ׳מוז מודה זײן, דאס װאלט איך שוין נישט גע״ 
װאגט. כא־כא־כאו העי שורקו נאך װײן אין די בעכערם! שטײ, פאטערל, װאם 
לױפםטת א טענצל קום: איך װעל טאנצן, שפרינגען, איך בין אלײן א בערו 
א ױנגער בער געװארן! 
קאנאניק 

ליכטיקער, איך פארשטײ דײן פרײד. אבער טאנצן קאן איך נישט. עמעצער 
איז דאך צעקנאטן געװארן פון דער בעםטיע. איך װעל גײן אהין. 
דוכום 

גײ, פאטערל, גײ, גײ, הארעלע, דערפיל דײן קריםטלעכן חוב און קום שנעל 
צוריק. (קאנאניק אפ לי־נקס) היי, לץ; פריילעך איז מיר איצטו נאך נישט קיין 
געשמיםענער ? כ׳שענק דיר די שמיץ. כא־כא־כא ו דעם צימבל אהער ו נײן, װארט, 

דער דוכום 


װי אזוי איז דאם געשען ? װי א חלום. דער בער האט זיך אויפגעשטעלט דיבאם 
און געלאזט זיך אויף מאשקען• פלוצלינג, ער׳ דער שנעק מיטן הארנשפיז... שטײ׳ 
לץ, דו װעםט זײן דער בער און איך דער ױנגער דוכוס. אהער א שפיז! 

לץ (פאלט אים צו די פיס) 

ליכטיקער, לאז מיך בעסער זײן א לעבעדיקער הונט, אײדער א טויטער 
בער: 
דוכום 

כא־כא־כא! דאס ביםטו דאך םײ װי סײ. געשפילט זאל װערן! 

באלד, ליכטיקער, באלד: פארזיכטיק מיט דער שפיז. דער ליכטיקער קאן 
מײנען אויף קאטאװעס, און די שפיז אויף צון אמתן. (ער קריכט ארונטער דעם 
בערן־פעל). אוי, איך בין א פארפאלענער; בו־ו־ון 
יאשקע (קומט ארײן מיט די פארטיקע בערישע הויזן. שטארק פאתושט) 

אויפן בוידעם איז שטיל, װי אין אן אויער, ממש אנטשלאפן צו װערן. א 
װערדע בײ מיר א פאר הויזן פאר א בער!... אבי מען לאזט נאר... (דערזעט דעם 
דוכום) פארטיק, ליכטיקער! מען קאן שוין אנפאסןן... (דער דוכוס קוקט אים אן 
מיט דערשטוינונג. יאשקע שטרעקט צו אים די הויזן. דער לץ אין דער בערךפעל 
פארקריכט פון הינטן און כאפט ארוס יאשקען מיט די בערישע לאפעס) 

לץ 

בו־ו: גיב װעל איך אנפאםן. (יאשקע מאכט א געװאלד און אנטלויפט. דוכוס 
און לץ האלטן זיך בײ די זײטן פון געלעכטעח 

פערטע סצענע 

דער ױנגער דוכום לויפט ארײן, דאם העמד אויפן ארעם צעפליקט, די האר 
צעשױבערט, אין דער האנט דער צעבראכענער הארגשפיז. 

ױנגער דוכום 

עשום נעםט! װאס איז דאם געלעכטער אויף אײך! 
דוכום 

א־א, מאגנאטז א דרײםטער קלאפ. אט דאס איז געבליבן פון דעם הארנ־ 
שפיזז אינטערעםאנט, הארעלע ליבינקער, לאמיר נאר אנקוקן... ע־טע־טע!... 
ױנגער דוכום 

װאם האט מען געהאט צו דעם אומגליקלעכן ײד ? װאס האט מען געװאלט פון 
די אומגליקלעכע קנעכט ? בארבארן! (דער לץ רוקט זיך ארויס דערשראקן) 

דוכום 

אבי כ׳האב זיך געשראקן, אז מײן זון האט פארלוירן זײן ריטערלעכע 
דרײסטקײט: ערשט — ער שלאגט נאך א בער און ״ הײבט אויף זײן שטים קעגן 
אײגענעם פאטער• װײזט אױס: נישטא קײן װײן אן א ביטערן טראפן. אבער 
װאס פאר אן אײנפאל׳ הארעלע ליבינקער, ארויםגײן קעגן דער בעםטיע אן א 
ביקסז 

ױנגער דוכום 

און אז אן א ביקס ? א שבועה האב איך געגעבן: איך נעם נישט מער קײן 
ביקס אין דער האנט ארײן. א טיפן עקל פיל איך צו דעם סימבאל פון אײער 
ריטערלעכקײט, צו דעם געװער פון אלע מינים. איך דײס איבער די שענדלעכע 
קײט, װאס פארבינדט מיך מיט די אײדעלע ריטער — אײדל פון פארגאםענעם 
בלוט, אײדל פון נישט־באשטראפטע פארברעכגם. אט איז מײן שבועה: איך בין 
גישט זײערער, זײ זענען נישט מײנע. 

דוכוס 

אבעד מײנע זענען זײ, ױנגער אדלמאן < דרײםטקײט איז א פײנע מידה, אבער 
פאר צו פיל דרײסטקײט דארף א ריטער װיםן א חשבון צו געבן. איר װעט פון 
דאגען גישט אװעק אן א באפרידיקונג, הארעלע ליבינקער. מאגנאט, הערט אויס: 
אײער פאטער איז טאלעראגט. אײער פאטער האט געזען, אין װעלכע װעגן איר 
פארנעמט זיך — ער האט געשװיגן. אײער זאך. איר האט פארביטן אײער ריטער־ 
לעך לעבן אויף א לעבן פון אן אסקעט. אײערע אײדעלע פארװײלונגען און װיםנ־ 
שאפטלעכע סטודיעס — אויף פארשימלטער םכאלאםטיק. אייער שכל, אײער 
געוױסן װעלן ענטפערן פאר דעם. אט איז אײער בוך. נעמט אװעק דעם שימל פון 
מײנע צימערן. איך האב געאכט אין אײך די פרײהײט פון א מאגנאט. יא, הארעלע 
ליבינקער, פון א מאגנאט. קומט איר איצט, אדלמאן, און ברעכט די צװײג, אויף 
װעלכער איר זיצטו רײםט איר אלײן זיך אפ פון דעם אײדעלן ריטער״שטאם! 
א שװערער קלאפ פאר אײער פאטער, װעלכער איז שוין נישט ױנג, נאר פארטראגן 
װאלט איך עס. אבער איר האט אויף ערגערם געװאגט: מײן הויז האט איר אנגע־ 
רופן עשום נעסט. אט די אלע אײדעלע ריטער, װאס קוקן אויף אונדז פון די 
װענט אראפ, װאס זײערע נעמען זענען מיט גאלדענע אותױת פארשריבן אין דער 
געשיכטע — זײ האט איר אנגערופן פארברעכער. צי װײםט איר, ױנגערמאן, 
אז איך, דער אײנציקער לעבעדיקער צװײג פון אײדעלן שטאם, מוז מיך אײנ־ 
שטעלן פאר דעם כבוד פון די אבות און אים רײנװאשן מיט בלוטז שטײט, 
הארעלע ליבינקער, שטײט: (ער כאפט אראפ פון דער װאנט צװײ טערקישע 
יאטאגאנעס) די שװערדן זענען שארף. קלײבט אויס, אײדלמאן, פארטײדיקט זיך. 

דער דופום 


דא װעלן מיר זיך שלאגן ביז בלוט. איך װײם נישט װי בײ יעקבן — בײ עשון 
פארװאשט מען א שאנדפלעק מיט בלוט. 

יונגער דוכום (נעמט דעם יאטאגאן. לײגט אים אװעק,) 

נײן׳ פאטערל׳ לאזט געמאך. קינדיש איז אין מײנע אויגן דער דאזיקער 
קאמף צװישן פאטער און זון פאר דעם כבוד פון פארשטארבענע זײדעס. װיל דער 
פאטער קעמפן — זאל ער עס טאן מיט זײן גלײכן. איך בין עם נישט... װאלט דער 
מאגנאט זיך געשלאגן מיט צדוק ארענדאר י 

דוכום 

צדוק ? ! אבער אזוי װײט האלט עס נישט! מעג דער ױנגער מאגנאט פראװען 
עניװת פון יעקבן׳ מעג ער שפילן אין מאשקעלעך און יאגקעלעך. דערוױיל האט 
נאך דער ױנגער מאגנאט אויף זיך נישט דעם צײכן פון ײדישקײט׳ אברהמם 
צײכן פון זײן בונד מיט יעהאװא! מײן זון, די שװערד גענומען.י אײנם־צװײ׳ ביזן 
ערשטן בלוט. אז נישט... אז נישט װעל איך חושד זײן דעם מאגנאט אין יעקבם 
פחדנות- 
ױנגער דוכום 

פאטער, װעקט נישט עשון אין מיר. ער איז אײנגעדרימלט, נישט אפגע־ 
טויט. מיט א בער האב איך זיך געשלאגן, װי אן אורמענטש. איצט װאם װילט 
איר ? אויף מײן אײגענעם פאטער זאל איך זיך פארמעסטן ? 
דוכוס 

װער האט דיך געהײםן זיך אײנשטעלן פאר מאשקען ? 

ױנגער דוכום 

כ׳האב געצאלט א חוב. 

דוכום 

און דעם פאטער קײן חובות דארף מען נישט צאלן? איך מאן אן ערן־ 

חוב. די שװערד גענומען! אײנס־צװײ! (ער צװינגט אים צו קרײצן מיט אים דעם 
יאטאגאן) 


פינפטע סצענע 

פון לינקם פירט דער קאנאניק אריױ משהן. משה מיט א פארבונדענעם 
קאפ, אין א צעפליקטער קאפאטע. 


קאנאניק 

װי דו װילםט, ליכטיקער, באצי זיך צו דעם — איך טו מיױ חוב (צו משהן) 

אט דא איז עה דער ױנגער דוכוס אלײן. צו אים װענד זיך׳ מאשעק. פאר אים גים 
אוים דײן ביטער הארץ. 
משה 

אױ, פינצטער איז מיר פאר די אויגן! ניץ׳ פאטערל׳ נישט צום ױנגן פריץ 
דארף איך רעדן׳ נאר צום ליכטיקן אלײן. א גרויםע בקשד״ א גרױםע בקשד״ 
פריץ ליכטיקער ן 
דוכום (צום זח) 

ױנגערמאן׳ מיר װעלן נאך ענדיקן אונדזער געשפרעך. (צו נזשהן) וױ אזוי 
איז עם דיר אײנגעפאלן׳ מאשעק אראפצוקומען אין הויף פונקט דאן׳ װען דער 
בער איז ארויס ז געמײנט אװדאי׳ מען װעט דיר פארקויפן זײן פעל — א י 
ױנגער דוכום 

פאטער! 

משה 

ליכטיקער׳ װי אזױ קאנסטו גאר שפאםן אין אזא שװערער שעה י זע׳ די 
נשמה האלט זיך קוים אין מיר. דער אימפעט און פקוח־נפש. פדיץ׳ איך בין 
געקומן װײנען׳ קלאגן פאר דיר׳ רחמים בעטן׳ פאלן צו דײנע פים... מאך מיך 
נישט אומגליקלעך. פריץ׳ קער מיר אום מײן טאכטערג 
דוכום 

װאס ? דײן טאכטער דיר אומקערן ? פון װאנען וױיסטו׳ אז בײ מיר איז דיץ 
טאכטעד און אז אין מײן מאכט איז זי דיר אומצוקערן ? 
משה 

איך װײם נישט׳ פריץ ליכטיקער. איך זאג דען׳ אז איך װײם ? אן אומגליק־ 
לעכער טאטע בין איך׳ א פארװאגלטער ײד און דײנער א קנעכט. טו מיט מיר 
װאם דו װילםט׳ פריץ׳ נעם אפ מײן האב׳ מיץ גוםס — דאם האב איך דיר צו 
פארדאנקען׳ נעם אפ בײ מיר דאס לעבן. אבער מײן כבוד׳ אך און װײ צו מײן 
ײדישן כבוד! א טאכטער׳ א ײדישע טאכטער׳ א פרובתל אויםגענײט׳ טאטע־מאמע 
אנגעקװאלן... אנטלאפן איז זי דאך פון מיר׳ מיץ טאכטער׳ אנטלאפן פון ײדישע 
טאטע־מאמע! 
דוכום 

אבער װאס קלאגםטו איבער מיר׳ הארעלע ליבינקעד? װאם בין איך דיר 
שולדיק ? פאר װאם דארף איך דיר אומקערן דײן טאכטער׳ אויב זי איז אליץ 
אנטלאפן ? 
משה 

איך רעד נישט׳ אז איך רעד שוין גארנישט... דו ביםט דאך דער אלמעכטי־ 

קעד, דו קאנםט דאך אלץ. גיב ארוים א באפעל׳ שיק ארוים רײטער׳ נעם דיך אן 
פאר דײן קנעכט, װאש אפ פון אים דעם בזױן. געװאלה פריץ, אן אומגליקלעבער 
טאטע פאלט צו דײנע פים י 

ױנגער דוכום 

רב משה, װאם באדײט עם ן 

קאנאניק 

איך קאן נישט שװײגן, איך טאר נישט שװײגן. איך װעל רעדן, װאס עם זאל 
נישט זײן. צו װאס ברענגט דער ױנגער דובוס ארײן אין פארצוױיפלונג דעם 
ארעמען קרעטשמער ? װער, אז נישט דער ױנגער דוכום װײםט אמבעםטן פון זײן 
טאכטער י װו, אז נישט אין זײן באהעלטעניש זאל זי זיך געפינען י און פאר 
װאם, מאשעק, װענדםטו זיך נישט גלײך צום ױנגן דובום י מײנםטו דען, עס איז 
געגוג צו פועלן בײ זײן פאטער, אז דער ױנגער דוכום זאל זיך דערבארעמען 
איבער דיר? 
ױנגער דוכום 

װער? איך? איך בין דא דער שולדיקער? איך זאל זיך דערבארעמען? 
משה 

נײן, פאטערל, ם׳איז נישט גלײך. מישט דעם ױנגן פריץ נישט ארײן. צו װאם 
צעקריגן א פאטער מיט א זון ? אז דער ױנגער דוכום װײםט גארנישט פון מײן 
אומגליק. אז ערשט מיט צוױי טעג צוריק איז עם געשען (צוס דוכוס) הארעלע: 
אלע װעגן פירן דאך צו דיר! 
דוכום 

װאם קומםטו, ײה צו מיר, װי אויף אן איתערנער בריק ? װעםטו דען װאגן 
צו זאגן, אז איך האב דײן טאכטער אװעקגערויבט ׳? און אויב זי איז אנטלאפן, 
װײל זי האט געװאלט אזוי, קאן איך זי דען צװינגען זי זאל זיך אומקערן צוריק 
אין דער פינצטערער ײדישער שטוב? 
משה 

אירע װערטער, פריץן דו װײסט וװ זי איזן 
דוכום 

און װען איך זאל אפילו װיםן? האב איך דיך אדער אן אנדערן אנגערעדט 
צום שמד ? נישט גאטס קאזאק בין איך. האב איך דען מײן זון, דעם ױנגן דוכום, 
װען אויפמערקזאם געמאכט, ער זאל זיך דערװײטערן פון ײדישער םכאלאסטיק ? 
נישט זײן מוםר־זאגער בין איך. פאר װאם זאל איך עפעם פלוצלינג אננעמען דײן 
צה מאשעק, און צװינגען דײן טאכטער צו טאן, װאם איר איז נישט ניחא ? איך 

בין טאקע א פרײדענקער, כ׳װעל קײנעם נישט צורעדן צום שמד. אבער פון דאגען 
איז דאך געדרונגען, אז כ׳דארף קײנעם נישט אפרעדן. 
משה 

שלאג מיך, פריץ, מיט א האמער איבער קאפ. זאג ־ זי איז שוין אפגעשמדט. 

װעל איך קריעה רײםן, װעל איך שבעה זיצן. געװאלד, פריץ, װאם איז מיט מײו 
טאכטער ? 
דוכום 

מאך דאך נישט קײן געװאלד, מאשעק! װען דײן טאכטער זאל זײן אפגעשמדט, 
װאלט דאך דער הײליקער פאטער געוװםט. (צום קאנאניק) װײסט עפעס, הארעלע 
ליבינקער ? 
קאנאניק 

איך הער און שטוין, ליכטיקער... 

ױנגער דוכום 

פאטער, איך פארלאנג צו װיםן... 

דוכום 

ױנגערמאן! מיר האבן נאך אוגדזערע חשבונות נישט פארענדיקט. 

משה 

ראטעװע, ליכטיקער, איך ליג בײ דײנע פיס! 

דוכום 

העי, מאשעק, דיץ טאכטער ווילסטו ? ווייסטו וואס ? מאכן מיר א שאך אט 
אויף דעם ארט. העי, שורק וװ ביסטו דארט? (לץ שפרינגס ארײן) אהער דאס 
שאך־ברעט. אט דא, אויף דער ערד שטעל עס, נעבן מאשקען. צעװארף נישט די 
שפיל. איך װעל פארענדיקן װאם איך האב אנגעהויבן מיטן הײליקן פאטער. װאם 
קוקט איר מיך אלע אן אזוי װילד ? יעדער מאגנאט האט זײנע פאנטאזיעס. אויב 
דו שפילםט אזוי, מאשעק, װי דער זײדע דײנער — איז דײן מזל. דער אלטער 
צדוק האט בײ מײן פאטער געוװנען דעם פאכט, און דו װעםט בײ מיר געװינען 
דײן טאכטער. װאם קוקםטו מיך אן ? די שפיל איז נישט קײן גלײכע ? איך שטעל 
גארנישט אין קאן ? דער אלמער צדוק האט געשטעלט זײן בארד און פאות, דו — 
דײן טאכטער און איך — גארנישט? נישט אמת, מענטשן, איר הערט? דער 
דוכוס שטעלט הײנט פיל אין קאן, פיל מער, װי איר מײנט... אבער דאם איז זײן 
זאך. געשפילט זאל װערן: 
משה (דערשטוינט) 

פריץ ליכטיקער, װאס פארלאנגםטו פון מיר ? איך זאל שטעלן אין קאן מײן 
בלוט און פלײש ? שפילן — אז דער קאפ איז מיר געשפאלטן ? 


66 



דער דוכוס 


דוכום 

העי׳ מאשעק׳ פאר דער צייט וואס דו רעדםט׳ קאנםטו געװינען (ער שטעלט 
זיך פאר דעם שאך־ברעט אויף די קני. וױלסט נישט שפילןד (מאכט א באװעגונג 
צו צעװארפן דעס שאך) 
משה (כאפט אים בײ דער האנט) 

אי! מײן לעבן און טויט — בײ דיר אין די הענט! איך שפיל׳ איד שפיל ו 

(זײ קוקן זיך אן לאנג און װילד און גײען א גאנג) 
דוכום 

װעל איך גײן אט אזוי. 

משה (כאפט זיך פארן קאפ) 

אוי וױי איז מיר! אט אזוי׳ איז אט אזוי. 

דוכוס 

העי׳ העי! װעל איך דיר ארײנפארן אט אזוי... 

משה 

װעלן מיר... װעלן מיר זיך באװארענען. 
דוכום (מאכט א שנעלן גאנג) 
וױיטער׳ מאשעק! 

משה 

אוי װײ׳ פארשפילט! נײן׳ ניץ׳ נאך נישט פארשפילט מיץ טאכטערל׳ מײן 
נחמהלע׳ מײן אויג אין קאפ. כי־כי־כי! פריץ ליכטיקער , ! װאס טוען מיר׳ א 
שטײגר׳ דא אויף דער פאדלאגע... צװײ גרויע קעפ מיט א ברעטל אין דעד מיט... 
דוכום 

מיר שפילן׳ הארעלע ליבינקער׳ מיר שפילן א שאך. 

משה 

הע... טאקע באמת ז... א גרוים כבוד׳ כ׳לעבן... אבי איך האב געמײנט. דער 
פריץ שפאםט. 
דוכום 

ער שפאםט נישט. 
משה 

א גאנג איז א גאנג. כ׳האב דיך פארשפארט׳ פריץ: 
דוכום 

צום טײװל: װארט׳ װארט׳ פרװו זיך נאר א ריר טאן װײטער י כא־כא־כא.• 

מיר זענען בײדע פארשפארט׳ מאשעק! מיר קאנען זיך בײדע נישט רירן. רעמי׳ 
מאשעק! 

משה 

װאם רעדםטו׳ ליכטיקעױ? 

דוכום 

רעמי, רעמי: העי, לץ, רעמי ו(שטײט אױף) 

משה (אויף די קני) 

װי הײסט רעמי ? און מײן טאכטער, הא ? מײן טאכטער ? פריצים, מענטשן ו 
האט איר גאט אין הארצן? נעמט א ביקם און שיםט אוים אין מירו מאשעק 
װיל, אז א קויל זאל אים טרעפן. ער האט עם כשר פארדינט... פריצים, הארן, 
אײדעלע לײט! אט שטײט פאר אײך אויף די קני א ײדל אזא, א מאשעק אזוינער, 
און בעט זיך רחמים ־ שיסט אוים אין אים: אז ער האט זיך פײגט, אט דער 
מאשעקן טוט מיט אים א חםד ־ צעטרעט: געפעלט אײך דען צו זען װי א 
מענטש, א צלם אלקים, קנוילט זיך און דרײט אױף דר׳ערד, װי א צעטראטעגער 
װארעם? א טאכטער האט מאשעק אין קאן געשטעלט, אן אײגן בלוט אין קאן 
געשטעלט. העי, פריצים, פײנע לײט, דאס האט איר, מײנט איר, מאשעקן פאר א 
הונט געמאכט ? אלײן האט ער זיך פאר א הונט געמאכט, און איצט קאן ער זײן 
אײגעגעם הינטישן גערוך נישט פארטראגן. געװאלד, גאט, װי פײנט קאן זיך 
האבן דײנם א באשעפעניש אויף דר׳ערד < שטארק איז דאך מיץ שנאה, װי דער 
שטארקער וױין, שארף איז דאך מײן שנאד״ װי די שארפע שװערד. פריץ, איז 
דאך דיר נישט פרעמד א פונק פון רחמנות איבער גאטס א באשעפעגיש — 
מאך א םוף! 
דוכום 

נעמט אװעק דעם דאזיקן ײד! װאס קריכט ער אונטער די פים? װא 1 יאמער־ 

סטו איבערן גאנצן פאלאץ ? רעגםט מיך אויף, הארעלע ליבינקער. נארישער ײד! 
מיר זענען דאך גלײך ארוים: בײדע פארשפילט... 
קאנאניק (הײבט אויף משהן, פירט אים צו דער טיח 

קום, מאשעק, װעםט זיך בארויקן, א קאלט ביםל װאםער נעמען• קום... 
משה (לאזט זיך פירן) 

װאס טוט מען, פאטערל הײליקער, װאם איך האב זיך אזוי פײנט? א 
שטײן אויפן הארצן, נישט ארויסצוזעצן... אשמנו! בגדנו: גזלנו.׳ פײנט: פײנט • 
(קאנאניק פירט אים ארוים), 

דוכום (קוקט זײ נאך. קערמ זיך רעכטם, צום זון. קוקט אים אן). 

דײנע פרײנד... שליאמא... (אפ רעכטס. דער ױנגער דוכום כאפט זיך צום 
יאטאגאן. מיט א פארשטיקטן ברום מאכט ער א טריט נאכן פאטער, האלט זיך 
צוריק) 

ױנגער דוכום 

שטײ״ עשו׳ פארשװינד׳ שטארב אפ אין מײן הארצן. נישט דעד װעג׳ ניין... 
דערנידעריקטער מאשעק׳ טויזנט מאשקעס׳ א פאלק פון מאשקעסו און מיט זײ 
צוזאמען איז געפלאגט און דערנידעריקט דער הײליקער אמת — די ירושה פון 
אלע גרויסע און דערהויבענע. צוגלײך מיט דיר׳ מאשעק׳ װאם דו האםט גע־ 
שטעלט דיץ טאכטער אין קאן — װער איך איצט דערװארגן פון בזױן. אבער 
איך װעל זיך ארויםרײסן. א גוי בין איך נאך. דאס׳ װאס מאשעק טאר נישט טאן׳ 
מאר איך יא ו די שװערד איז שארף גענוג׳ און מײן האנט איז דרײסט גענוג׳ און 
מײן האלדז איז אפן׳ װי בײ יצחקן צו דער עקדה. פאר דײן דערנידערונג און בא־ 
לײדיקונג. מאשעקו עשוס װעג׳ דער בלוטיקער װעג... און מאשעק׳ דער פיל־ 
טויזנט־קעפיקעד מאשעק׳ װעט װײטער ארומטרײבן איבער דער פרעמדער װעלט׳ 
װעט װײטער שטעלן פארן װעלט־פריץ זײן טאכטער אין קאן׳ װעט װײטער זיך 
טרינקען אין פרעמדער און אײגענער שנאה... (פאר אויפרמגונג דריקט ער צו די 
האנט צום שװערד. שנײדט זיך אײן א פינגער. ציט האםטיק די האנט צוריק און 
װישט אפ דאם בלוט אין אפענעם ספר פון שלמה מולכו. קוקט מיט אויפגעריסענע 
אויגן אויפן פארבלוטיקטן ספר) עוריקאו אזא גלײכער געדאנקי אזא אײנפאכער׳ 
ליכטיקער אויםװעג ו שלמה מולכו ו מײן ברודער פון דורות ו דו רעדםט צו מיר ? 
דײן שטים איז דאסי געװים איז דאס דער ריכטיקער װעג׳ געװיס דארף איך 
דערהײבן דעם אמת פון שטויב און פון שאנד׳ דערהײבן איבער דער פײנטלעכער 
װעלט׳ װי א פינקלדיקן דימענט. שטארבן ? דו הײםט מיך נישט שטארבן... לעבן׳ 
װי דו האסט געלעבט׳ טאן׳ װאם דו האסט געטאן׳ גיץ אין דײנע װעגן... איך האב 
גישט דײן רוח הקודש׳ אבער א ריטער בין איך. איז דען קלענער מײן דרײםט ? איז 
דען שװאכער מײן האנט ? װעט מײן הארץ דען א ציטער טאן ? ברודער שלמה: 
דורכן פארהאנג פון דורות רופםטו צו מיר און איך הער דײן שטים. און איך גײ 
אין דײן װעג... און דו׳ פאטער דוכוס׳ קאנסט צופרידן זײן. דײן כבוד איז רײנגע־ 
װאשן. בלוט װעט זײן צװישן דיר און דײן זון׳ דײן זונס בלוט. דעם טיפסטן תהום 
װעט דאס בלוט צװישן אונדז אויםגראבן... (אפ לינקס מיט דער שװערד. פרן רעכטס 
קריכט ארוים דער לץ) 

לץ 

װאם װעט דא זײן׳ הא ? װעמען װעט ער שעכטן ? זיך ? מאשקען ? אפשר גאר 
דעם הײליקן פאטער? כ׳ציטער מיט אלע אברים. פאר װאס ציטער איך? פאר 
שרעק? פאר פרײד? אפשר האט זיך עס אנגעהויבן? אפשר איז דאם יענע 
גרויםע נקמה פאר דורות פײן און שאנד ? פאר מײן פארשטארבענעם זײדן ? גע־ 
שענדטער מאמע ? פאר מײן אײגענער צעבראכענער ריפ ? אי׳ מאשעק איז גע־ 

רעכט: מען קאן זיך דא פײנט קריגן. אוי׳ שװער איז צו זײן בײ לצים א ל־ץ י בײ 
לצים א לץ! בײ לצים א לץ .< (אפ לי נקס) 

זעקםטע םצענע 

פון רעכטם קומט ארײן דער דוכום, פירנדיק נחמהלען, װי צו א מענועט. 

זי איז אנגעטאן אין פריצישן טראכט. 


דוכום 

קום, קום, מלבה מײנע ׳. דעתוײל ביסטו מײן מלכה. אט דא האט מיר דער 
טאטע דײנער, מאשעק, די פיס געקושט איך זאל דיך אים אומקערן. האב איך דיך 
אװעקגערויבט ? איצט װיל איך זאלן דיך אלע זען. איצט װיל איך זאלםט פאר אלע 
זאגן * אז צוריק צו דיץ טאטן אין קרעטשמע ארײן — װילםטו נישט. 

נחמהלע 

בין איך גרײט, ליבסטער, בין איך גרײט, ליכטיקער דוכום מײנער ו איך בין 
געלאפן וװ די אויגן טראגן — פון דעם לאנד פון אבלות אין דעם לאנד פון הפקרות. 
אין דײן פאלאץ נאר געמײנט א שוץ געפינען און געפונען א נשמד״ װי דער ליכ־ 
טיקער װײן. האלט מיך, ליכטיקער, שטײף אין דײנע ארעמם, מיך, װאם דיץ 
נארישער זון האט נישט פארשטאנען אין זײנע ארעמס צו דערהאלטן. אלט איז 
דיץ זון, דוכום, און ױנג ביםטװ ױנג און שײן און ליכטיק און פרײדיק. און, 
װעסטו מיך ארויסלאזן — אין הפקר װעל איך אװעקפליען. און מיט רויך און מיט 
װינט און מיט יעדן שװארצן מלאך. אין מיר האבן ?יך געעפנט אלע פארבארגענע 
קװאלן פון תאװה און פון הפקר, פון מײן באבע און עלטער־באבע• אלץ, װאם 
האט געװעלקט בײם לעבן און געפוילט אין דער ערה האט זיך אפגערופן אין 
מיר. צענדליקער לעבנס שרײען פון מײן ברוסט, צענדליקער װײבער ברומען 
פון מײן בוזעם ו פארפײניקט האט מען אונדז, פארפײניקט פאר דער צײט! האלט 
מיך שטײף, ליכטיקער דוכום. װי א שוימיקער װײן װעל איך ארויםרינען פון 
דײגע ארעמס. האלדז מיך... אדער טויט מיך... 

דוכום 

איך — דיך טויטן? נישט אזוי ױנג בין איך, מלכה מײנע, איך זאל זיך 
װארפן מיט אוצרות. אײן שעה לעבן איז בעסער פאר יארן שפיל. אײן ױנגפרוי 
אין די ארעמם — בעםער װי ארעמם פאריתומטע. לאמיר לאכן פון דער װעלט, 
לאמיר טרינקען פאת הפקר. קוש מיך, קוש, שטארקער! בײם:... איצמ... װעל 
איך דיך קושן... מער הײבס זי אויף אין דער לופט. עם לויפן ארײן לץ און קאנאניק) 

דער דובום 


זיבעסע םצענע 


לץ 

אן אומגליק׳ ליכטיקער! דער ױנגער דוכום... 
דוכום (לאזט אפ נחמהלען) 
װאם׳ װאס איז געשעןי 
לץ 

אין א טײך בלוט... 

קאנאניק 

מיט דער שװערד! מיטן טערקישן יאטאגאן... 

דוכום 

האט ער זיך אומגעבראכטז 

קאנאניק 

ערגער׳ ליכטיקער!... ער האט זיך געײדישט! 

דוכום 

געײדישט י■ 

לץ 

געײדישט... 


פארהאנג 

דריטער אקט 

א טיפער װיינקעלער. געװעלביקער םופיט מיט סלופעס, װאם שפארן אים 
אונטער. פינצטערע װינקעלעך. פון לינקס א ברײטער אראפגאנג אין קעלער. 

דערנעבן א קלײן טירל פון א צװײטן קעלער־גאנג. אין דער טיף דאס 
געשטעל מיט פעםער װײן, רעכמם — א טיר אין א צװײטן וזדר. א פאר 
טישלעך, פעסעלעך צום זיצן. 

פון זזינטער דער טיר, רעכטס, א שיכור־געזאנג פון עטלעכע מענער־שטימען 
מיט א פרויען־קװיטש: 

שושנת יעקב צהלה ושמחה־חה־חה... 

בראותם יחד תכלת מרדכי־כי־כי... 

תשועתם היתה, תשועתם היתה לנצח, 

ותקותם, ותקותם בכל דור ודור. 

ערשטע םצענע 

דבורה (גײט ארױס, אױפגערעגט, פון דער טיר רעכטס) 

װי א מויד האט עס קײן בושה נישטי. גײ גיב זיך אן עצה מיט דעם שטיק 
ברוד... שנײד אויף פאר מענטשן דאם הארץ. 
פרויען־שטים (ווינטער דער טיר רעכטס) 

דבורהשי! דבורהטשקע: דערלאנג נאך מעד, זאלסטו מיר געזונט זײן ו מײנע 
ליטװאקעם זענען דורשטיק! 

דבורה 

,ביםט נישט חולה צו װארטן, פריצםע מײנעי באדינען װעל איך זיו אזױ 
לאנג קרענקען מײנע שונאית!... כאטש, צוריק געשמועםט ־ װאס זענען שולדיק 
די ליטװאקעם י געקומען אויפן יריד — װילט זיך א הוליע טאן. און װאס איז 
נעבעך שולדיק מײן כשר שטיקל פרנסה ? סי גײט צוס געשטעל, צאפט אן א קרוג 
און דערלאנגט אין דער טיר ארײן רעכטס) נא דיר מעה נא ו זײ א מענטש און 
פיר א רעכענונג. אפשר דארפן די ליטװאקעם נאך עפעם ? מנזאכט ; צו ז־י טיס 
טפװ 

דער דוכוס 


צװײטע םצענע 

פון דעם ברײטן אראפגאנג לינקס פאלט האסטיק אריױ יאשקע, פארריגלט 
די טיר. דבורה איבערראשט. 


דבורה 

װאס איז געשען ? 

יאשקע (שפאנט ארוס אן אױפגעבראכטער) 
דײן באבעם עםק? 

דבורה 

װי עס ברענט עס די ערד אונטער אים... 

יאשקע 

אז ברענען זאל די גאנצע שטאט מיט מיר בתוכם. אוי, גאט, פאר װאם שיקסטו 
דאם נישט די גוטינקע שרפה ? 
דבורה 

דער ײד איז שוין אין גאנצן משוגע. 

יאשקע 

אװדאי, װאם האסטו געװאלט? מיט דיר בײ אײן זײט, מיט איר, (וױנקט 
אױף דער טיר רעכטס) בײ דעד אנדערער זײט, זאל א מענטש האבן א פנים פון 
א קלאח ז 
דבורה 

מיך פארגלײכסטו צו אירי צו דער קהלישער... מוידי אבער מאן מײנערי 
אז דו געמסט אזוי אײן די כפרה פאר איר, פאר װאם האםטו זי פריער נישט 
גענומען ו קלוג־קלוג און זיך באנארישט. 
יאשקע 

טפו ו פײן װאלט איך אויםגעזען, װען איך טו מיט איר... און אזא יאר אויף 
מײנע שונאים, װי איך זע אוים מיט דיר. לײטיש געלעכטער, כ׳לעבן. מאך דעם 
אנשטעל פון א שטאט־בעל־הבית, פראװע גבאות׳ און הינטער די פלײצעם 
װײזט מיר יעדערער א פײג. 
דבורה 

חכם־עתיק מײנער, פון װאנען װײםטו װאס הינטער דײנע פלײצעס טוט זיך ? 
יאשקע 

אז איך שפיר דאם, ײדענעג די בושה פרעסט מיך אויף. װאם מײנםטו, איך 
האב קײן האנאר נישט ? 

דבורה 

קוקט אימ נאר אן, יאשקע מיטן האנאר, כא־כא־כא! װאלםט געהאט א שטיקל 
האנאר — װאלסטו דאך נישט געקומען צו דעם. װאלםטו זי דאד נישט ארײנגע־ 
לאזט צו זיך, אט די קהלישע זונה. יאשקע, װעםט זיך אויםרעכטן א בײזן םוף, 
יאשקע. קהל װעט עם שװײגןז אשפה װעט מען פון דיר מאכן. אוי, מײן בזױןן 
יאשקע 

איז װאם זשע וױלסטו י ײדענע ? זאל איך זי ארױסטרײבןז קאן איך דאך 
נישט. שנײד מיך אויף שטיקער, דאם קאן איך דאך גישט.י װײבער זענען שוין 
געלאפן צום רב, גאגץ קהל װעט באלד אהער אנשפארן, נאר! 
דבורה 

א בראך איז צו מירן אט דאם האםטו די טיר פארשפארט? װו באגראבט 
מען זיך ? וװהין אנטלויפט מען ? געװאלד, גזלן, װאם האםטו געװאלט פון מײן 
ױנג לעבן ? 
יאשקע 

ם׳האט דיר אפשר נישט געלוינט ? האםט אפשר א ברירה געהאט ? (א קלאפ 
אין דער קעלער־טיר לינקס) 
דבורה 

אוי, זײ גײען שוין, דורכן קעלער שפארן זײ אן, דורך דער הינטערטיר. 

איך באגראב זיך פאר חרפה... פאר חרפה... (אנטלויפט רעכטש 

יאשקע 

װער קלאפט עם, װער ? װעמען טראגט עם דער רוח דורכן קעלער, װעמען ? 
קלײן צו גײן דורך דער גאם ? 


דריטע םצענע 

דאם טירל עפגט זיך * עם רוקט זיך ארײן א פריץ אין אן אויפגעשטעלטן 
קאלנער. יאשקע טרעט אפ דערשראקן. 


פריץ 

קײנער נישטא בײ דיר, יאשקע ? 

יאשקע 

װאם ? װער זאל זײן ? א װײנקעלער... פארלאנגט דער פריץ א גלעזעלע מעד ? 
פריץ (דעקט אפ דעם קאלנער פון דער בעקעשע) 
דערקענםט מיך שוין נישט, יאשקע? 

דער דוכום 


יאשקע (איבערראשמ) 

אוי, װײ איז מירו דער ליכטיקער: בײ מיר אין קעלער ו דא.' איך לויף רופן 
מיץ וױיב... 

דוכום 

ש־ש; שטײ• הארעלע ליבינקער! קיינער דארף דערבײ נישט זיין. 

יאשקע 

אבער ליכטיקער, אוי װײ איז מירו 

דוכום 

װאס גלאצסטו מיט די אויגן, הארעלע ליבינקער י נו, יא, איך בין געקומען 
אפגעבן דיר א חוב. אפשר ביםטו שוין רייך געווארן ? געדענקסטו שוין די חובות 
נישט, וועלכע קומען דיר פון לייטן ן־ 

יאשקע 

װאם פאר א חוב, ליכטיקער ? 

דוכום ((װארפט איס צו א בײטל מיט געלט) 
געדענקםטו די בערישע הויזןי 
יאשקע 

אבער, ליכטיקער, ס׳איז דאך געװען א שפאס. דער ליכטיקער האט דאך דאן 
געשפאסט. 

דוכום 

נישט דו ביסט דעם דוכוסעס מיטשפאםער, שורק ו נעם, אז מען גיט ו ברענגסט 
מיך ארײן אין כעס, הארעלע ליבינקער ו (יאשקע הײבט אויף דעם בײטל) איצט 
ענטפער מיר, יאשקע, צװײ װערטער: וװ איז דער ױנגער דוכום ? 
יאשקע 

אוי, וױי איז מיר, װאם איז געשען מיט דעם ױנגן דוכוסז 
דוכוס 

פרעג איך דאך דיך, הארעלע ליבינקער. װו איז ער ? 
יאשקע (פאלט אױף די קני) 

פריץ ליכטיקער, װאס װײםט אן ארעם שנײדערל צו זאגן? פון קײן בײז זאל 
איך אזוי נישט װיםן. אפשר... כע־כע־כע ו אפשר שפאםט עס דער ליכטיקער ך 
דוכום 

איך שפאם נישט. שוין זאלםטו מיר ענטפערן: װאם האםטו געהערט װעגן 
אים? דער דוכוס קאן מאגנאטיש באפרידיקן, אבער וױי איז צו דעם, װער עם 
ברענגט אים ארײן אין כעס. 

יאשקע 

ליכטיקער, פאר וואם זאל דאס יאשקע זײן די כפרה פאר אלע ײדישע קעפ י 
אז איך האב גארגישט געהערט׳ גארנישט גערעדט׳ געװען שטום׳ וױ א פיש. 
דער רב האט אפילו געאםרט דעם נאמען צו דערמאנען. 
דוכום 

װאם ? װי ? פארװערט צו דערמאנען דעם דוכוםעם נאמען י 

יאשקע 

ליכטיקער׳ איך ציטער װי א פיש. איך װעל זאגן אלץ׳ װאס איך האב 
געהערט פון ײדישע מײלער. אבער... אבער דאם האבן דאך אויסגעטראכט אונ־ 
דזערע ײדעלעך׳ כי־כי־כיי 

דוכום 

װאס אויסגעטראכט? 
יאשקע 

מען האט געשמועסט — זאל דער דוכום זיך נישט בײזערן — מען האט 
געשמועםט׳ אז דער ױנגער דוכום איז געפערלעך קראנק געװען׳ וױיל... ער 
האט זיך מגײר געװען׳ כי־כי־כי! הײםט עם א ײד געװארן. 
דוכום 

װײטער׳ הארעלע ליבינקער׳ װײטער... 
יאשקע 

דער ליכטיקער בײזערט זיך נישט? נו׳ האט דער רב געאםרט אזוינם צום 
מויל צו ברענגען׳ עם זאל חלילה נישט ארויםרופן קײן גזירה. 

דוכום 

װײטער ? 

יאשקע 

װאם װײטער? פון קײן בײז זאל איך אזוי נישט װיסן. מען װײםט נאר׳ אז 
דער ױנגער דוכום איז געזונט געװארן און איז אװעק קײן אויסלאגד. 
דוכום 

און מעד וױיםטו גארנישט׳ הארעלע ליבינקער? 

יאשקע 

װאם זאל איך װיסן ? פון װאנען זאל איך װיסן ? מדוכום שטויסט אינו אפ. 
יאשקע בלײבט ליגן פון דער װײטנס) 

דוכום 

קום אהער׳ יאשקע. קאנסט האלטן א םוד ? 

יאשקע 

אז דער ליכטיקער באפעלט!... 

דוכום 

הער מיט קאפ, הארעלע ליבינקער, הער מיט קאפ. דער ױנגער דוכוס איז 
אװעקגעפארן קראנקערהײט. 
יאשקע 

איז ער טאקע קראגק געװען 1 
דוכוס 

שװײג, שורק! ער איז אװעקגעפארן, װײל פאר אים איז דא שעדלעך די לופט. 
יאשקע 

װאס הײםט י 
דוכום 

שװײג, הארעלע ליבינקער: פון אויםלאנד איז מײן זון פארשוװנדן און א גרום 
האב איך געהאט, אז ער איז אהיימגעפארן, אבער וװ ער געפינט זיך, װייס איך 
נישט. און פאר אים איז דא שעדלעך די לופט. סײ קוקן זיך איבעח 
יאשקע 

שעדלעך די לופט... 
דוכום 

ער מוז אװעק. ער מוז אװעק פון דאנען, הארעלע ליבינקער. 
יאשקע 

ער מוז... 
דוכום 

טא העלף מיר אים אויםגעפינען; 
יאשקע 
איךזן 
דוכום 

דו. ער געפינט זיך דא... צװישן אײך, 
יאשקע 

אוי, מײן קאפ.׳ 
דוכום 
ש—שן 
יאשקע 

ליכטיקער! װי קאן עס געמאלט זיץ ן 

דוכוס 

האסט עפעס געהערט פון אים ? 

יאשקע 

איך ו נײן, ליכטיקער. אבער פאר װאס פרעגט נישט דער ליבטיקער בײם 
ארענדאר׳ בײ מאשקען י ער איז דאך — דער ליכטיקער װעט זיך נישט בײזערן ז 
— ער איז דאך געװען בײ מאשקען אן אפטער אײנגײער. 

דוכום 

בײ מאשקען פרעגן קאן איד נישט. 

יאשקע 

דער ליכטיקער קאן נישט? דער ליכטיקער קאן אלץ• 
דוכוס 

נישט אלץ, הארעלע ליבינקער, נישט אלץ. מאשעק װעם מיך פרעגן: וװ איז 
זײן טאכטער? 

יאשקע 

איז דער ליכטיקער מחויב צו װיםן ? 
דוכום 

וױיזט אויס אזוי. 
יאשקע 

אבער, גאט מײנערז דאס איז דאך לײכט צו דערגײן. דאם קאן איך דאך 
דערגיץ. (מען קלאםט אין םיח 

דוכוס 

יאשקע, קײנער פון אײערע טאר מיך דא נישט זען. 
יאשקע 

גוט, ליכטיקער, גוט. אוי, וױי איז מיד... איך פארשטײ אלץ... 

דוכום (קלויבט זיך אװעקצוגײן) 
אבער יאשקעז 

יאשקע 

גוט, ליכטיקער, גוט. כ׳װעל זיך דערװיסן. כ׳װעל דערגײן... 
דוכום 

שורק, הארעלע ליבינקערו (אפ. יאשקע באגלײט אים ארויס דורך דער 
שמאלער קעלער־טיר, פון רעכטם לויפט ארײן דבורה) 

פערטע סצעבע 

דבורה 

וװ איז יאשקע ? ווער קלאפט עס דארטז באלד עפנט מען״ באלד ן (שטויסט 
זיך אן אין יאשקען. ער טרײםלט איבערן קאפ דעם בײטל נויטן געלט. זײן אויס־ 
זען — העכסט אויפגערעגט) טפונ טפונ יאשקעו װי זעםטו אוים׳ יאשקעו 
א מענטשן האםטו אומגעבראכטז װאם איז דאם פאר א געלטז װער איז דער 
פריץז 

יאשקע 

געלטנ געלטנ שוין אײן מאל געלטנ שוױיג׳ ײדענענ כשר פארדינט׳ פאר־ 
הארעװעט. טאמער האםטו געמײנט׳ ביסט געװארן א מענטשז ניץ׳ ברודערקע׳ 
אט האסטו דיר פאר די בערישע הויזן. א בײטל אין האנט — א מעסער אין הארץ נ 

דבורה 

װײ איז מירנ דער ײד איז גערירט. יאשקע׳ באהאלט דאס געלטו יאשקע, 

מען קלאפט דאך.׳ 

יאשקע 

קאפ אין װאנט אפילו ן װאס האב איך מורא פאר זײ ? כ׳װעל זײ אפקויפן מיט 
זײערע פאטרעכעםו 

דבורה 

װאס טוט מען, געװאלה יאשקע י זאל איך עפענען ז 
יאשקע 

דרײ מיר קײן םפאדיק נישט, ײדענענ בײ מיר איז יום־טוב הײנט. הא: 
יאשקע מיט א םוה יאשקע האלט דעם דוכום פארן גארגל. יאשקע, זײ א מענטש׳ 
יאשקע נ זײ א ײה יאשקע ו זײ לײטן גלײך י... אוי, אז יאשקע װעט עם ארוים־ 
לויפן אין מארק, אז יאשקע װעט עס נעמען א פויק אין דער האגט ארײן: ײדן נ 
הערט, ײדן, װאם קאן זיך פארלויפן, כא־כא־כא ׳ שעדלעך די לופט. ביםט 
א ײה יאשקע ז ביסט א מנוװל! 

דבורה 

װײ איז מיה מענטשן, װאם טוט זיך דא, מענטשן ז! (פון הינטער דער טיר 
ועכטס א פלוצלינג געזאנג) 

שושנת יעקב צהלה ושמחה — חה־חה 
בראותם יחד תכלח מרדכי, כי־כי —... 

פינפטע סצענע 

עם טאנצט ארײן נחמהלע מיט עטלעכע שיכורע ליטװאקעם. 

נחמהלע 

נעמט אװעק די טישן, שארט אװעק די בענק ן אט דא איז אן ארט צום טאנצן, 

אט דא װעל איך אײך לערנען טאנצן י װי בײ די פריצים, װי בײ די גוײם י מאבט 
א רעדל, שדים־רוחות; דרײט זיך, דרײט זיך, פארדרײט זײ אין קאן! דעם שנײדער 
מיט דער שענקערין, דעם גבאי מיט דער גבאיטע: סײ טאנצן אין רעדל. יאשקען 
מיט דבורהן ארײנגעכאפט אין דער מיס) 

שושנת יעקב צהלה ושמחה, חה־חהי 

יאשקע 

נחמהלע, לאז רעדן צו דיר א װארט, נחמהלע \ זײער נײטיק, זײער װיכטיק י 
נחםהלע (טאנצנדיק) 

אװעק פון מיר, ריר מיך נישמ אן מיט דײנע שנײדערישע לאפעסי נישט 
פאר דײנעטװעגן בין איך דא — פאר לײטנסװעגןן זעט װי מען טאנצט, אט װי 
מען טאנצט, אט אזוי הײבט מען די פים \ װי בײ די גוײם, װי בײ די שררות. פאר־ 
שטאכענע אויגן, קוקט נישט ארונטער. דאם ערשטע מאל װערט מען בלינד. דאם 
צװײטע מאל שטארבט מען. 

שושנת יעקב צהלה ושמחד״ חה ו חה י חה ז 

דבורה 

לאזט מיך ארויסז נישט גום קאן װערןו לאזט מיך ארויסי כ׳װעל אײך 
אפגיםן מיט װאםער י 
נחמהלע 

מען לאכט פון דיר! מען הערט דיך װי דעם קאטער, שפאגל־נײע גבאיטע! 

דא האב א י ך צו שאפן. אײן מאל אין רעדל זיך ארײנגעדרײט, װעםטו זיך שוין 
נישט ארויםדרײען. הפקר, חברה.י דרײט זיך אין קאן \ אלעמען װעל איך ארײנ־ 
דרײען אין טאנץ, די גאנצע שטאט, די ױנגע, װי די אלטע! און מיט אלע גבאים, 
און מיטן רב און מיטן בעדער \ צום בעדער האב איך טענות * למאי דארף איך 
װארטן ביז שרהלע די גבאיטע װעט ארויס פון דער מקװה י זי איז פארן יחיד 
און איך בין פארן כלל! כא־כא־כא! 

שושנת יעקב צהלה ושמחה, חהו חהי חהו 
און איך שװער אײך ײדן׳ א הײליקע שבועה פון א קהלישער זונה! די ישיבה 
אלײן װעל איך אײננעמעןג אלע בחורים װעלן זינדיקן מיט מירג װארט נאר, 
װארט: לאזט מיך נאר דערטאפן אברהמלע דעם מתמיד, דעם רבם צוקערפושקע. 

אט אזוי װעט ער בײ מיר טאנצן, ביז דעד םטעליע װעט ער שפרינגען, מיט די 
פיאטעם װעט ער די פאדלאגע צעזעצן. 

שושנת יעקב צהלה ושמחה, חה י חה! חה י 

יאשקע 

נחמהלע, נחמהלע, הער מיך נאר אויםן 

דכורה 

משוגע, משוגע, טפח טרײפענער בײןו״. 

װי ליטװאקעס מיט נחמהלען דרײען זיך אין א רעדל) 

צהלה ושמחה, חה, חה, חהי... 

(קײנער הערט נישט װי מען קלאפט אין דער טיר. די טיר גיט ענדלעך נאך, 

צעעפנט זיך) 

זעקםטע םצענע 

עס לאזן זיך ארײן דער רב, צװײ םײנע ײדן, װאם אײנער איז א הויקער, 

דער צװײטער א לאמער, און נאך זײ — צװײ בית־דין־שמשים, װאס 
אײגער אזז א גראבער׳ און דער צװײטער א דינער. אויף די שטיגן שטײען 
די אנגעקומענע און קוקן אויפן שיכור־טאנץ מיט גרוים גרימצארן. ענדלעך 
מאכט דער רב א צייכן און גײט מיט די פײנע יידן נידעריקער אין קעלער 
אראפ. די שמשים בלײבן בײ דער טיר. 

רב 

אט אזוי א באגעגנט מען עס דעם מרא־דאתרא מיט די פאנאבעריעס פון דער 
שטאט? אזוי א פארשפארט מען די טירן פאר קהל און מען טרײבט גאר זנות 
בפרהסיא ? 

פײנע ײדן 

אךז אךז... 

נחמהלע (פירט אן מיטן רעדל) 

הערט אים נישט, ײדן, הערט אים נישט! דרײט זיך, ײדן י דרײט זיך א רעדל׳ 
דרײט ארײן דעם רב מיטן קהל, אלע נאך מיר, אלע מיט מירו שושנת יעקב צהלה 
ושמחה! חד״ חה, חה:... כא־כא־כא! געמאכט פון רב א פורים־רב• געמאכט פון 
קהל א פורים־שפיל! אן עק מיטן קהלי א םוף מיט די ײדןי מיט די פרומינקע, 
מיט די גוטינקע! דרײען מיר זיך פון תורה ארוים׳ אין הפקר ארײן׳ אין הפקר 
ארײן! שוין לאנג צײט געװען, שוין לאנג! (דאס רעדל האט שוין ארײנגעדרײט 
אין דערמיט דעם רב מיט די צװײ פײנע ײדן) זעט, ײדן: װאם האב איך געטענהט, 
װאם האב איך געזאגט ? אלע װעלן קומען׳ אלע װעלן זיך אונטערגעבן, אזא כוח 


81 



אלטער קאציזנע / געזאמלטע שריפטן 

האב איך׳ שוין, אזא שפרוך וױיס איך שוין. א מכשפה בין איך, א מכשפה! רב, 
רב: אויםקויף־געלט: גיב דער אשה אויסקויף־געלט י דעם שענסטן בחור װיל זי 
פאר א מאן! דעם בעסטן לערנער װיל זי פאר א מאן י אברהמלע מתמיד גיב מיר 
אהער: אברהמלע מתמיד ברענג מיר אראפ: איך װיל... איך װיל דאם טעלערל 
פון הימל! אנישט, פארבלײבט איר פארדרײט אין רעדל לעולם ועד, לעולם ועד!... 

שושנת יעקב צהלה ושמחה! חה, חה, חה!... 

רב 

װאסי װאם י חצופה י אויסװורף: דו אפפאל שבאפפאל! דו װעסט װאגן צו 
דערמאנען דעם כשרן נאמען פון אברהמלע דעד מתמיד ד(צוס הויקער) ירחמיאל, 
װאם שװײגםטו ? ירחמיאל, ראטעװע מיך ארוים פון גיהנום: 
הויקער (א ריזן־שטים) , 

שטיל, שכורים, ממזרים, עכברושים: דרך־ארץ פארן מרא־ראתרא: (דאס 
רעדל צעפאלט זיך, די שכורע סוחרים צעשפרינגען זיך אין די װינקעלעך) 
סוחרים (רײבן זיך די אויגן) 

דער רב, טאקע דער רב אלײןנ א כשוף... 

נחמהלע 

צעפאלן זיך דאם רעדל, כא, כא, כא ־ ... מיט װעמען איך גײ צום טאנץ! װאס 
האט איר זיך דערשראקןד איר זוכט א באהעלטעגיש? בײ מיר אונטער דער 
ספודניצע באהאלט זיך! 
הויקער 

שמש, גײ רוף ארײן די ױנגע־לײט פון דער ישיבה, מיט אזא חברה שיכורים 
איז א שװערער מלחמה (אײנער פון די שמשים אס 
רב (צו יאש׳קעןי) 

נו, תכשיט מײנער! פארשפארט די טיר פארן רב און פאר קהל, און מײנט 
ם׳װעט אים אנגײן. ם׳איז הפקר א װעלט, װאס ? 

דבורה 

אוי, װײ איז מיר, אוי, װינד איז מיר, אן אומגליק האט זיך אויםגעגאםן 
איבער אונדז! 
יאשקע 

שא, ײדענענ רבי, איך בין... איך בין טאקע א זינדיקער מענטש... זעצט 
זיך, רבי... אזעלכע געסט... קאן מען זאגן... אזעלכע חשובע געסט... זעצט זיך, 
רבי... װאס שטײםטו, דבורה ?... װאס גלאצסטו מימ די אויגן ז... דערלאנג, מײן 
װײב, אויף װאם צו זיצןן... גיב עפעם אין מויל ארײן... װאס מאכט איר, רבי?... 
נאט אײך שלוםנ (פארבלײבט מיט דער אױםגעשטרעקטער האנט) 

הויקער 

פושע־ישראל דו, דו אזױנער און אזוינער; מיט שלום קריכסטו גאר צום רבז 

לאמער 

אװדאי׳ הערםטו׳ דאם מיינט מען דאך: 

הויקער 

דאס איז קהל צו דיר אראפגעקומען, פארשטײםט׳ עם־הארץ ן קהל! א מנין 
ײדן זענען מיר צו דיר געגאנגען, די פני פון שטאט מיטן רב, זאל געזונט זײן, 
בראש. באשר די םוחרים זענען געבליבן שטעקן אויפן מארק. עפעס רעדלט זיך 
דארט װעגן מארגנדיקן יריד נישט פרײלעך. אבער װארט, זײ װעלן נאך אנקומען. 

לאמער 

אװדאי, הערסט, דאס מײגט מען דאך! 

דבורה 

א בראך איז צו מיר: 
הויקער 

נישט אײן בראך, ײדענע, נאר צען בראכן. אז קהל װעט זיך א נעם טאן צו 
דײן פינצטערער נעסט, װעט מען עס אויםקערן מיט די פאטרעכעם אין דרויםן. 
לאמער 

הערסט, אט דאס מײנט מען דאך! 
יאשקע 

רבי, ײדן, גאט איז מיט אײך: װאם װילט איר פון מירי 

רב 

זע נאר די פארשטאכענע אויגן! ער וױיםט גארנישט װאם מען װיל פון אים. 

זאגט אים, ירחמיאל, טײטש אים אוים מיטן גראבן פינגער. 

הויקער 

א בתי־זונות האםטו דא געמאכט, דו פושע־ישראל, דוג מאנען פון װייבער, 
טאטעס פון קינדער, ױגגע־לײט פון דער תורה׳ אלע װערן זײ אפגעריםן און אין 
דעם פינצטערן זומפ ארײנגעשלעפט. 
נחמהלע (שטופט א§ יאשקען) 

לאז נאר, יאשקע, לאז נאר מיך רעדן.י(שטעלט זיך מיט די הענט אין די באקעם) 

זע נאר װאס פאר א חורבן עס קאן דאס אנמאכן איין קהלישע זונה, לייטיש 
געלעכטער כ׳לעבןן זאגט נאר, רבי׳ איר זענט דאך קלאר אין די דאזיקע זאכן, 
אײן קהלישע זונה, מ׳שטײנם געזאגט, װאס קאן איבערװעגןז די זינד, װעלכע זי 
ברענגט אריין אין דער שטאט, צי די זינד׳ פאר װעלכע זי קאן... 

רב 

ײדן׳ געװאלד, ײדן... וװהין האט איר מיך ארײבגעבראכט י פארשטאפט איר 
דאם טריפהנע מױל!... 
הויקער 

שװײג׳ חצופה׳ שװײג׳ לילית:... 

נחמהלע 

איך װעל נישט שװייגן, אויף דעם האט מיר גאט געגעבן א מויל... ײדן 
װילן זינדיקן, ײדן דארפן זינדיקן, אזוי װי אלע מענטשן: 
הויקער 

האלט ם׳מויל! (פארמעסט זיך מיטן שטעקן) אין סמאלע װעט מען דיך אײנ־ 
שמירן, אין פעדערן װעט מען דיך אויםװיקלען, און אזוי װעט מען דיך טרײבן 
מיט א פויק איבערן מארק... 
נחמהלע 

א־א־א!... מזי אנטלױפט אין איר צימער און פארהאקט די טירן) 

הויקער 

װעסט זיך פאר קהל נישט אויםבאהאלטן. ײדן, נעמט זיך צו איר (די םוחרים 
שארן זיך ארויס פון די װינקעלעך. דער שמש מיטן לאמען, אנגעפירט פון הויקער, 
רוקן זיך אן אויף נחמהלעס טיר) 
דבורה 

אוי, א שלאק האט מיך געטראפן... (אנטלויפט ערגעץ אין הינטערגחנד) 

לאמער 

אװדאי, הערםטו, אט דאס מײנט מען דאך! 
יאשקע (לױפט צו צו נחמהלעם מיר און פארשטעלט זי פאר די אנגרײפעח 
ײדן, רבי, טוט מיר די חרפה נישט אן, טשעפעט זי נישט, רירט נישט אן 
די דאזיק אשהן איך װעל אלײן... אלײן זי אויםריכטן, ארויםשיקן, אבער שא, 
שטיל אן בזיונות. 

הויקער 

נעמט אים אװעק, טרײבט אים אוועק, פארדרײט אים די הענט אויף הינטן, 

אזא מחוצףן שטעלט זיך נאך אנטקעגןג 

(יאשקע ראגגלט זיך מיט די אנגרײפער. זײ שלעפן אים אפ פון דער טיר. דער 
לאמער שטעלט אים אונטער זײן אומגעלומפערטן גראבן שטעקן. יאשקע פאלט) 
לאמער 

אװדאי, הערםטו, דאס מײנט מען דאך! 

הויקער (סאפעט) 

א כוח א ביםל׳ פאר פינף גויים. וױיזט אהער די גארטלעח צום םלופ אים 
צובינדן׳ צום םלופנ (מען בינדט יאשקען די הענט, מען שטעלט אים אויף און 
מען בינדט איים צום סלופ) 
רב מיצט אפגעקערט, פארשטעלט מיט דער האנט) 

אוי׳ א חרפה! אוי׳ א בזױן! װאם מײנע אויגן דארפן אלץ צוזען! 

הױקער 

איצט׳ ײדן׳ װעלן מיר זיך נעמען צו יענער נ מײ רײסן די טיר. נחמהלע ציט 
זיך צוריק. בײ יעדן ריס און קלאפ אין טיר טוט זי א קזויטש. דער רב קוקט זיך 
אוס אויף יאשקען בײס סלופ) 
רב 

נו, תכשיט מײנער 1 פײן האסטו זיך ארויפגעארבעט, הא ז איבערן קעפעלע 
װעט מען דיך נישט גלעטן. אין דער קונע װעםטו פארפוילט װערן װי א הונט מיט 
א קײט אויפן האלדז < װער פארבײ, דער א שפײ. אזא אױםוװרף. רײסט זיך צו 
גבאות׳ הא ? געפעלט אײך, ײדן, יאשקע דער גבאי, הא ? 
די דרײ אנגרײפער 
כא כא, כא, כאן 
יאשקע (װײנט) 

רבי, איך בין אםור נישט שולדיק, רבי, בלוט פון דער נאז. דאס איז א קלײ־ 
ניקײט, א לאך איז מיר אין הארצן. אוי, װײ איז צו מיר! מען קאן טאקע מײנען, 
װאס... א מאן פון צװײ וױיבער... אוי, וױי איז מיר! רבי נ אויף נאמנות, אן אלמן 
געװען, אן אלמן פארבליבן... (דערוױיל האט מען אויפגעריסן די טיר, ארױםגע־ 
שלעפט נחמהלען און מען בינדט זי שוין מיט א גאדטל צום צװײטן םלופ) 
הויקער (סאפענדיק) 

הא, חצופה? דראפען װעסטו זיך ? קהל װעט די נעגעלער אפהאקן!... 

נחמהלע 

ײדן, א ביתן םוף װעט איר זיך אױםריכטן, ײדן, כ׳װעל פארמסרן פארן 
פריץ. 

אנגרײפער 

כא, כא, כא, כא, כא!... 
יאשקע (גיט א ציטעח 

הא?... װאס?... פאר װעמען?... 
הויקער 

דער פריץ װעט דיך א םך הערן... קהל מעג... װארפט ארױם אירע טריפהנע 

זאכן׳ װארפט ארוים: אין מיטן מארק אױף א שטויס פארברענען! (דער שמש 
װארפט פון צימער קישנס, װעש, פארשידענע קלײדער. דער לאנוער װארפט זײ 
צוזאמען אין פעקלעך און שלײדערט ארוים איבער די שטיגן הינטער דער טיר. 
אײניקע זאכן װערן צעשאטן און צעטראטן. נחמהלע צעװײנט זיך אויפן קול 
יאשקע רײסט זיך פון םלופ) 

יאשקע 

רבי׳ ײדן/ ברענט מיך און בראט מיח איך קאן דעם גיהנום נישט אױס־ 
האלטן: זאל זי נישט װײנען: זאל זי אויפהערן צו װײנען ו 
לאמער 

הערסט, אװדאי, אט דאם מײנט מען דאך י (ער װארפט א פאק זאכן און 
טרעפט אין אײנעם פון די שטאט־סוחרים, װעלכע קומען פונקט אן) 

זיבעטע סצענע 

ערשטער םוחר (געטראפן פון פאק) 

אלע בײזע, װיםטע חלומותו װאס טוט זיך דא בײ אײךן 

הויקער 

מען פעקלט ארויס דעם זנות• 
לאמער (גרײט א צװײטן פאק צו װארפס 
הערםט, אװדאי... 
ערשטער םוחר 

מיט װאם ײדן האבן צײט צו פאדנעמען זיךו מיר זענען אומגליקלעך, יידן׳ 
נישטא מארגן קײן ירידו 

אלע 

װאם רעדםטו? 

ערשטער סוחר 

דער פריץ האט געלײגט א חתימה: לאזט נישט פארשליסן די שטאטישע 
טויערן! 

8 לע 

אן אומגליק. 

ערשטער םוחר 

א שטאט װעט אונטערגײן, מיר בלײבן אן פרנםה. 

צװײטער םוחר 

פרעמדע םוחרים צעלויפן זיך װי די מײז. 

דריטער סוחר 

בעלי־מלאכות װאיען װי די וועלף. 

רב 

און וואס שוױיגט מען, װאם ? פאר װאס לויפט מען נישט תיכף צום דוכים ? 

פאר װאס בעט מען נישט רחמים ? ײדן בלייבן אן פרנםה׳ װיי איז מיר.י 

ערשטער םוחר 

ער לאזט דען צו צו זיך׳ דער פריץ. װאס ? אז מען קאן אים גארנישט אויס־ 
געפינען. די קאטש זײנע שטײט געשפאנט נעבן ראטהויז, גרײט יעדע רגע 
אװעקצופארן. 
רב 

טא װאם זשע שװײגט איר, ײדן ? ם׳איז דאך א סכנה! 

לאמער 

הערסט, אװדאי, אט דאם מײנמ מען דאך!... 

ערשטער סוחר 

טא װאם זשע האלטסטו, חכם אײנער, די װײבערישע שמאטעם אין דער 
האנט ? 

לאמער (װארפט אװעק) 

טפח... (אלע פארגעסן א װײלע אין יאשקען און נחנזהלען, קוקן זיך איבער 
פארלעגן. זוכן שסום אן עצה אײנער בײס אנדערן) 

יאשקע 

כא, כא, כא:... װאם טראכט איר, ײדן ? דער פריץ לאזט נישט עפענען דעם 
יריד? צעבינדט מיר די הענט, איך װעל עם פועלן.׳ 
הויקער 

דו ? דו ? מחוצף ו עלטערע האבן געפרװוט, שענערע ײדן פאר דיר. 

רב 

שא, ירחמיאל, לאז אים אויםרעדן. 
יאשקע 

איך קאן, אז איך זאג, מסתמא קאן איך. און װילט איר װיםן, איז דער פריץ 
הײגט געװען בײ מיר! 
הויקער 

כזבן! בײ אים אין קעלער איז געװען דער פריץ! האםטו געהערט ? 

יאשקע 

איר גלײבט מיר נישט? אט הײבט אויף דעם בײטל מיטן געלט, װאם ער 
האט מיר איבערגעלאזט, װעט איר זען אויב ס׳איז נישט זײנס. 

הויקער (הײבט אויף דעם בײטל, װאס יאשקע האט פארלוירן אין מיטן געראנגל. 
באטראכט דעם אויסגענײטן הערב. איבערראשט) 

דעם דוכוםעס הערב, װי איר זעט מיך לעבן, רבי, זעט י (דער רב און די ײדן 
באטראכטן דעס בײטל און שאקלען מיט די קעס א מטמון מיט געלטנ 
יאשקע 

גו׳ קאן איך עפעס אויפטאן ז אז יאשקע זאגט ו... 

ערשטער םוחר 

צעבינדט אים די הענט, בינדט אים אפ פון םלופ נ 

רב 

װארט׳ װארט, די מעשה איז מיר עפעס קשה. 

ערשטער םוחר 

רבי׳ װאם זאל מען טאן ז אז מען דארף דעם גנב׳ נעמט מען אים דאך אויך 
אראפ פון דער תליה. 
יאשקע (דערצארנט) 

איך בין קיץ גנב נישט׳ ײדן י זאל ער זאגן׳ װאם איך האב בײ אים געגנבעט׳ 

װאס ז 

ערשטער סוחר (א ביםל צוריקגעהאלטן) 

כ׳מײן בדרך משל• 

יאשקע 

טא באהאלט דעם משל פאד דײנע נאענטע ו 

הויקער 

א חוצפה א ביםל ו 

יאשקע 

ײדן׳ ביגדט מיך אפ ו װאס װעל איך דא אויםשטײן׳ װאם ? אנישט װעט איר 
אנזען דעם מארגנדיקן יריד׳ װי איר זעט אן אײערע אויערן. 
הויקער 

נו׳ רבי ?... 

רב (קערט זיך אפ. מאכט אװעק מים דער האנט) 
נא, זאל קהל טאן, װאס קהל װיל. 

לאמער 

הערסטו׳ אװדאי׳ אט דאס מײנט מען דאך! (ער גײט דער ערשטער אפבינז ן 
יאשקען. ײדן העלפן איס. יאשקע זוערט פדײ) 
יאשקע (רײבט זיך די הענט) 

אזא אכזרױת א ביסל.׳ די הענט האבן זײ מיר צעשניטן. 

רב 

נו, תכשיט׳ װאם װעסטו איצט זאגןי 
יאשקע 

איך װעל זאגן, רבי... איך װעל זאגן, אז מען זאל אפבינדן די דאזיקע אשה. 

אן איר װעט קיץ יריד נישט זײן... 
הויקעו־ 

משוגע, צי חסר דעה ד ײדן׳ ער מאכט חוזק פון אונדז. 

יאשקע 

װאם פאר א חוזק, װאס ? איך מאך קײן הוזק נישט. איר אלײן מאכט פון אײך 
חוזק. די קאטש װארט, דער פריץ קאן באלד אפפארן.י בינדט אפ די אשה, זאג 
איך אײך, לאזט זי פרײ! איר פארלירט דאם שטיקל ברויט פון אײער מויל. 
הויקער 

נו, װאס זאגט איר, רבי ? 

ערשטער םוחר 

כ׳בין א בעלן צו זען, װאס פון דעם װעט ארויסקומען. 

רב 

זאג מיר נאר, יאשקע, װאם איז דאם פאר א געלט ? אזא מטמון ז 
יאשקע 

כשר געלט, רבי, נישט קײן געגזלטס. און קײנעם דארף איך קיץ חשבון 
נישט אפגעבן. אבער אז איר װילט יא װיסן׳ װעל איך אײך זאגן ־ פאר דעם געלט 
דארף איך אויסריכטן צום פריץ טאקע די דאזיקע אשה. 
נחמהלע 

װעמען, מיך ?... אז איך װיל גארנישט, נײן! 
הויקער 

שװײג, חצופה, װער פרעגט בײ דיר ? 

רב 

װאם פאר א שײכות האט דער פריץ מיט דער דאזיקער אשה ? 
יאשקע 

דאם איז, רבי׳ גישט אונדזער זאך. 

ערשטער םוחר 

אבער װי אזוי װעט פון דעם װערן א יריד ? 
יאשקע 

נו... אט א הער איך דיבורים: אז קהל װעט זי פרײ לאזן... אז קהל װעט זי 


89 



אלטער קאציזנע / געזאמלטע שריפטן 


איבערבעטן... און װעט זי גוט בעטן... איז זי די אײנציקע׳ וואם קאן בײם דוכוס 
פועלן. 
הויקער 
טפו!. 
לאמער 

הערסט, אװדאי. 

ערשטער סוחר 

זי, אט די דאזיקע׳ זאל קהל איבערבעטן י 
רב 

דער ײד איז באמת משוגע׳ קינדערלעך מײנע... 
דבורה (לויפט ארײן א דערפרײטע) 

הא, מען האט אים אפגעלאזט, מען האט אים פרײ געמאכט? אז ער א־ז 
נעבעך גאט די נשמה שולדיק, אלץ... 
נחמהלע (רײסט איבער אירע רײד) 

אבער װער האט אײך געזאגט, אז איך װיל גײן צום דוכום ? װער האט אײך 
געזאגט, אז איך װעל בעטן פאר אײער יריד? נאט, טוט מיך אוים א נאקעטע, 
טונקט מיך אפ אין םמאלע און אין פעדערן, טרײבט מיך דורכן מארק מיט א פויק. 
איך װיל נישט װיםן פון אײערע ירידים, איך װעל דעם פריץ נישט גײן בעטן 
פאר אײךו 
דבורה 

הא ? — זי א בעטערין ?... 

ערשטער סוחר 

זע נאר, פאר װאם עפעם ? װאם איז דער יחוס מיט דיר, זאג ? 
נחמהלע (שרײט װײנענדיק) 

איך װיל נישט גײן, ײדן, איך קאן נישט גײן, צום פריץ קאן איך נישט גײן 
דבורה 

א בראך איז צו מירו זי הײםט מען אנשפארן צום פריץ? און מען בעט זיך 
נאך בײ איר ? 
הויקער 

דערװײל בעט מען נאך נישט. 

ערשטער סוחר 

נײן? פאד װאס? אויב זי קאן באמת פועלן... װאם גײט עס מיך אן דורך 
װעמען שטאט װעט געהאלפן װערן? 


90 



דער דוכוס 


יאשקע 

זאל מען צוריק אירע זאכן ארײנברענגען. 

הויקער 

ײדן׳ אירע זאכן װארפט ארײן. 

לאמער 

הערםטו, אװדאי... ממען בינדט זי אפ. עס פלוען צוריק צעשאטענע פסק און 
זאכן פון דרויסן אין קעלער ארײן) 

ערשטער םוחר (צוס רב> 

נו, װאס װעט דער רבי זאגןז 

רב 

װאס זאל איך זאגן, ליבע ײדן ?... װען עם גײט אין פרנסה װעט דאך קהל 
מיך הערן, אװדאי... װי דעם רב... אבער דעם אמת מוז איך אײך זאגן: געפעלט 
מיר דער שליח נישט... דורך איר זאל שטאט געהאלפן װערן ? 

נחמהלע 

אוי, רבי, איר זענט גערעכט, א הײליקער אמת. דורך מיר װעט שטאט נישט 
געהאלפן װערן. צו דעם פריץ װעל איך נישט גײן, איך זאל אפילו װיםן... 

ערשטער םוחר 

װאס הײסט, דו װעסט נישט גײן ? װאס הײסט נישט גײן ? 

ערשטער םוחר 

און אז מען װעט דיך גוט בעטן? ברענגט דארט אירע זאכן אין ארדענונג, 

זאלן זײ זיך נישט װאלגערן אויף דער ערדו (קײנער טוט עס נישט) 

דבורה (אריענטירט זיך א ביסל) 

װי הײםט, נחמהלע? אז קהל בעט דיך פײן און אנשטענדיק, דארפסטו דאך 
קײן חזיר נישט זײן. 

הויקער 

און טרײבן מיט געװאלד, טרײבט דיך קײנער נישט. און װאם מײנט איר, 

רבי ? אז זי זאל זיך אויפפירן וױ א מענטש, קאן זי װעמען אין שטאט א שאדן 
ברענגען? עט, נארישקײטן, כ׳לעבן, װער ם׳װעט גישט דארפן׳ װעט נישט 
געשטרויכלט װערן. 

לאמער 

הערסט אװדאי, אט דאס מײנט מען דאך • 

אכטע סצענע 

עס פאלט ארײן די גבאיטע מיט װײבער. זינגט מיט א רנוזינדדניגון. 


גבאיטע 

אוי, א וױיטאג איז מירז אוי׳ א בראך איז צו מירז ײדן, װאם טוט איר דא, 

ײדן ?... קינדער אין די װיגן װײנען דאך! א חורבן האט זיך אויסגעגאםן איבער 
אונדז! פאר א טראפן מילך װעלן דאך, נעבעך, קינדערלעך אויסגײן! און קײן 
זעמלמעל װעט נישט זײן, און קײן קארנמעל אויך נישט. נאר א גרוגרת דרבי 
צדוק... 
הויקער 

שא, װאס איז געשען ז 
גבאיטע (פראזאוש) 

װי הײםט, װאם איז געשען י שטאט בלײבט דאך אן פרנםה: דער פריץ פארט 
דאך אװעק, און אוים מיטן יריד: װאס מײנט איר, וױיבער װעלן אײך שוװיגןז 
די בערד װעט מען אײך אויםציפן, מאנםפארשוינען! װי האט איר דאם דער־ 
לאזט ? װי האט איר דאם געקאנט דערלאזן ? 
ערשטער םוחר 
נו, רבי ז 
רב 

איך בעט אײך, ײדן, פרעגט מיך קײן דעה נישט. טוט װי איר פארשטײט. 

אן אלטער מענטש, א שארבן. װאם האט איר זיך אנגעזעצט אויף מיר ? קאן איך 
צאפן משקה פון דער װאנט ? קאן איך שטאט פארזיכערן מיט פרנסה י געהערט, 
א קלײניקײט א ביםל: 
לאמער 

הערסט, אט דאם מײנט מען דאך! 

ערשטער םוחר 

הײםט עם, אשה, דו גײסט צום פריץ. — גישט אזוי, רבי ? 

נחמהלע 

אבער ײדן, שנײדט מיך אויף שטיקער, איך קאן צום פריץ נישט גײן, איך 
קאן נישט בעטןן 
ערשטער םוחר 

װאם הײםט, דו קאנםט נישט? ביםטו נישט קײן ײדיש קינד, חס ושלום? 
פארקלעמט דיר גארנישט דײן הארץ, טאמער בלײבט א שטאט אן פרגםה? א־ז 
דאס רעכט בײ דיר, אז קלײנע קינדערלעך זאלן אויסגײן װי די ליכט ? אז קהל זאל 

דארפן קלאפן מיט דער פושקע איבער ײדישע ישובים ? האסטו גאר קײן ײדיש 
הארץ נישטי■ 
נחמהלע 

איך װײס נישט, ײדן׳ װאם פאר א הארץ איך האב. װײזט אויס׳ איך האב 
יא א הארץ, װײל איך קאן צום פריץ נישט גײן. 
ערשטער םוחר 

װאס, האסט אים באגנבעט, חלילה י 
נחמהלע 

אפשר האב איך אים באגנבעט, און אפשר האב איך אים גאר באגזלט... 

ערשטער סוחר 

כע׳ כע י באגזלט גאר י אז יענער איז געזונט און שטארק, הלװאי אויף אלע 
ײדן געזאגט. ער איז דאך הײנט געװען בײ יאשקען• 
נדומהלע (ודינט) 

אז איר פארשטײט דאם נישט, ײדן, װאס זאל איך טאן י אז איר פארשטײט 
נישט. 

ערשטער םוחר 

מילא, מיר, פראםטע מענטשן, פארשטײען נישט, אבער דער רבי, זאל געזונט 
זײן פארשטײט דאך מן הסתם יא... װאס זאגט איר, רבי ? 
נחמהלע (לאכט דורן טרערן) 
װער, דער רב י 
רב 

יא, אשד״ זאל עם דיר צו קײן וװנדער נישט זײן. מיר דוכט, איך שטוים זיך 
אן א ביסל. דער דוכום האט אװדאי דורך דיר געהאט שברות הלב. א ײדיש הארץ 
האםטו, איז דיר שװער צו װײזן זיך פאר איםז 

נחמהלע 

רבי, רבי ו געזונט זאלט איר זײן, ס׳איז אזוי י 
ערשטער םוחר 

אבער קהל בעט, גאנץ קהל בעט דיך, זאלםט זײן דער שליח אין א מזלדיקער 
שעה. נישט אזוי, ײדן י 

אלע 

אװדאי, אװדאי! 
לאמער (גאנץ סעפאראט) 
הערסט, אװדאי!... 

הויקער 

ײדן האבן שוין נישט אײן מאל דורן־ נשים אויסגעפועלט און גזירות בטל 
געמאכט. 

ערשטער סוחר 

גײ, גאנץ קהל בעט דיך, גײ... 

גבאיטע 

קינד מײנס... איך זע דאך, אז קהל קאן דורך דיר געהאלפן װערן. וױלסטו, 

מען זאל װײנען פאר דיר ן װילםטו, מיר זאלן ברענגען אונדזערע קלײנע עופהלעך 
אויף די הענט ז א םוף, געפועלט, מיר טוען דאס: איך זאג אײך, ײדן ן אזא יאר 
אויף מיר װי שײן זי איז. זי איז דאך א מלכה, אן אמתע מלכה! נישט מער... <זי 
װישט זיך אפ די נאז און בלײבט שטיל) 
דבורה 

צי זי איז שײן?... װאלט זי זיך אזוי לײטיש אויפגעפירט װי שײן זי איז. 

הױקער 

שא, ײדענע.... 

לאמער 

הערםט, אװדאי... 

רב 

גו, קינד מײנס, זעםט, עם האט זיך אויםגעלאזט צום גוטן. קהל דארף גאר 
אנקומען צו דײן לאםקע. װאם איז דאם װערט ? בימטו גארנישט תקיף בײ זיך ? 

נחמהלע 

נײן, רבי, איך בין גארנישט תקיף. 

רב 

װעט עס דיר פאררעכנט װערן. 

יאשקע 

א םוף, א סוף, דער פריץ װארט נישטו װעט מע שוין גײן א מאל? 

נחמהלע 

הם... םט׳געהערט וױ עם האט זיך אויםגעלאזט? בין איך גאר דער שליח. 

זאל איך טאקע גײן ? אז ם׳איז מיר שװער, װי צו הייבן דעם אונטערשטן שטײן. 
כ׳װעל פרװון, כ׳װעל גײן. כ׳װעל בעטן דעם פריץ. כ׳האב אבער מורא, ײדן, 
אז קײן גוטס װעט פון דעם נישט ארויס. 

אלע 

פאר װאם? 

נחמהלע 

כ׳װײס נישט. כ׳װעל גײן. ײדן דארפן פרנסה. 

גבאיטע 

שטײ׳ מײן קינד. אזוי װעסטו גײן צום ליכטיקן דוכום י אזוי װעסטו זיך 
שטעלן פאר זײנע ליכטיקע אויגן? אפגעריסן־אפגעשליםן ? װארט׳ לאמיר דיך 
א ביםל צורעכט מאכן. װײבער׳ װאס שטײט איר׳ װײבער ? לאמיר זי אויסריכטן 
װי א לײט. (די װײבער בראנס מיט דער גבאיטע און דבורהן רינגלען זי ארום און 
ברענגען אירע קלײדער אין ארדענונג. אײנע הײבט אויף עפעם פון דר׳ערד א 
שמאכטעלע׳ שטויבט אפ און טשעפעט איר צו. א צװײטע װארפט איר ארויף א טוך 
אויף די אקסל. דבורה האלט בײם אויםטאן אירע אײגענע פינגערלעך און די 
גבאיטע װיל ארויםנעמען אירע אײגענע אוירינגלעך צו באצירן נחמהלען) 
װארט׳ קינד מײנם. װעסט דאך שײנען װי די ליכטיקע זון׳ װעםטו דאך שײנעןי 
נו׳ יידן׳ זעט׳ האבן מיר זיך צו שעמען׳ הא ? 
נחמהלע 

מען דארף נישט קײן צירונג׳ מען דארף נישט. (מיט דעם טונקעלן טוך אויפן 
קאפ און אויף די אקסל האט זי איצט באקומען א צניעותדיק אויסזען. איר אויס־ 
דרוק איז ערנסט און טרויעריק. זי גײט לאנגזאם ארויף אויף די שטיגן. קערט זיך 
אום צום עולם און קוקט אראפ. אלע באגלײטן זי מיט שטומע בליקן. יאשקע איז 
איר פארלאפן דעם װעג. ער שטײט שוין בײ דער אפענער טיס 
יאשקע 

א סוף׳ א סוף. דער פריץ װארט נישט! 

נחמהלע 

ײדן׳ אפשר האט איר אן אנדערן שליח ? א בעםערן פאר מיר ? כ׳האב מורא׳ 

אז... 

שטימעס 

נײן׳ נײןי האסט נישט װאם מורא צו האבן׳ מען דארף נישט קיין בעםערן. 

קהל בעט׳ קהל שיקט. 


ניינטע סצענע 


אין דעם מאמענט לאזן זיך ארײן דער שמש מיט די ישיבה־בחורים׳ מיט 
אברהמלע מתמיד בראש. 

רב (שפרינגט אויף. צום מתמיד) 

דו ? אברהם ? װאס זעען מײנע אויגן ? װײ איז מיר׳ װאם האםטו דא צו טאן׳ 

דא׳ אין דעם דאזיקן זומפ ? אין דעם דאזיקן גיהנום ? גײ שוין אין בית־המדרש 
צוריק׳ איך הײםו (קוקט זיך ארום) װער האט געשיקט נאך די בחורים ? 
הויקער 

איך׳ רבי׳ כ׳האב געמײנט מען װעט דארפן מלחמה האלטן. 
מתמיד (גײט אראפ אונטן) 

פאר וןאם׳ רבי׳ באהאלט איר מיך אזוי פאר דער װעלט י פאר װאם מײנט 
איר׳ רבי׳ דארף איך דעם זומפ נישט באטרעטן ל פאר װאס דארף איך אויסמײדן 
דאם ארט׳ װו ײדן דארפן מלחמה האלטן י בין איך דען געקומען צו אײך׳ כדי 
איר זאלט מיך אײדל האלטן׳ כדי איר זאלט זיך צערטלען מיט מיר? בין איך 
דאך אפגעשײדט פון ײדישן קהל׳ נאך מער װי איך בין דאס פריער געװען. לײדן 
צוגלײך מיט אלע װיל איך׳ זײן געפײניקט צוגלײך מיט כל ישראל. און דאס איז 
דאך געװען מיץ אײנציקער באגער. רויקײט און צערטלונג׳ עושר און כבוד — 
דאס האב איך דאך אין דער הײם געהאט. אויף דעם האב איך דאך א שפײ געטאן׳ 
פון דעם זיך אפגעקערט. און װען איך בין א גר צװישן אײך — בין איך דאך צװישן 
אײגענע׳ צװישן ײדן בין איך דאך! 
8 לע (שטיל איבערראשט) 

א גר ? א גר ? (אײניקע רוקן זיך אפ, אײניקע רוקן זיך נענטער צו). 
מתמיד 

א גר׳ אברהם בן אברהם׳ זײט עם װיםן׳ ײדןי דער רב װײםט עם שוין 
פון לאנג׳ ער האט עם אבער געהאלטן בסוד פאר אײך. און קײן סודות דארף 
איך נישט מער. און אין פארבארגעניש לעבן װיל איך נישט מער׳ וױיל 
צװישן ײדן בין איך דא׳ צװישן ברידערן... 
רב 

אברהםן גאט איז מיט דירז ײדן׳ שװײגט: פרעגט זיך נישט נאךן עם 
קאן חם ושלום אן אומגליק געשען י זינט דער מענטש איז געקומען צו מיר 
מיט א ברױו פון די װײטע רבנימ׳ האב איך אים קײן אײגציק װארט נישט 
איבערגעפרעגט. שא׳ שטיל! האט רחמנות: מאכט נישט קײן רעשו איך בין 
זיך מודה ומתודה פאר דיר׳ גאט אין הימל׳ א שװאכער מענטש בין איך׳ 
אן אלטער מאן. װאם פאר א מנהיג קאן איך זײן׳ אז איך ציטער פאר מײן 
אײגענער שיץ? אברהם: אברהם: טו מיר צוליב׳ מײן פרײנד: איך בעט 
דיך׳ גײ אװעק פון דאנען׳ זאל זײן שטיל. 
מתמיד 

נײן׳ רבי׳ מיט שטילקײט און פחדנות קאן מען דאם בית נישט מנצח 
זײן׳ דאס פיל בײז׳ װאם ארום אונדז׳ רבי! כ׳האב געװאלט זײן דער שטיל־ 

םטער צװישן אײך׳ כ׳האב געװאלט מײו ױנג הארץ פארשליסן איו די פיר 
װענט פון בית־המדרש, כ׳האב געװאלט מיט לײב און לעבן פארזוגקעו װערן 
אין דעם ים פון הײליקע םפרים. אבער איך בין נישט, ײדן׳ איך בין נישט 
דער עילוי, װאס די הײליקע סודות פון דער תורה אנטפלעקן זיך פאר 
אים, װי די ליכטיקע טויערן, און װאם אין זײ געפינט ער זײן אײנציקע 
טרײסט. און איך בין נישט, ײדן, איך בין נישט דער צדיק, דער נסתר, װאם 

אין דער שטילקײט פון זײן הארץ ליגט דער תיקון פון דער װעלט. אין 

שטילקײט לעבן קאן איך נישט מער, ריטער זענען מײנע אבות געװען. 

און צװישן אײך וויל איך לעבן װי א ײה אן איש־חײל. מלחמה װיל איך 

האלטן מיט דאם בײז קעגן אונדז, און פון אונדז גופא. עילוים און גאונים 
האבן מיר א סך, ײדן, אבער װער עס זאל אויפהײבן א זיכערע שטימע און 
א שטארקע פויסט קעגן שונא פון דרויסן און קעגן די װילדע געװיקסן פון 
אינעװײניק — דעם זע איך נישט. 

רב (אין ציטערניש) 

אברהם, װאס װילםטו טאן, אברהםז מיר זענען ײדן, אברהם ן 
מתמיד 

איך װיל... ראשית װיל איך דאס בײז אויםראטן פון צװישן אונדז. נישט 
מיט א ברכה אויף די ליפן, נאר מיט א פײערדיקע קללה האב איך אראפגע־ 
נידערט צו אײך אהער אין דער פינצטערער הײל, אין דער נעסט פון זינה 

אויםגעריסן זאלן װערן אלע װילדע געװיקםן פון צװישן פאלק ישראל, מיטן 

שורש זאלן זײ װערן אויסגעריםן .י איך װיל, ראשית װיל איך, אן אויםדער־ 
װײלט פאלק זאלן ײדן זײן. איך װיל, דאם פאלק, װאם טראגט אין זיך די 

הײליקע תורד״ גאטס װארט פון אמת אויף דער װעלט, דאם דאזיקע פאלק 

זאל זײן רײן, װי א נײ־געבוירן קינה װי א מלאך, א פאלק פון מלאכים זאלן 
מיר זיין * לויטער און הײליק זאלן מיר זיץי תורה מיט זנות, תורה מיט וױינ־ 
קעלעה תורה מיט האנדל פון פארשימלטן אלטװארג אויפן מארק — װי 
פאםט זיך דאם ז הײליק איז די תורה און הײליק איז איר טרעגער — דאם 
פאלק ישראל. און אויב דאם פאלק איז פאראומרײניקט געװארן — הײליקן 
דארף מען עםי דורך שטארקע װערטעה דורך א שטארקער פויסט און דורך 
א שטארקער קללה דארף עס געהײליקט װערן. װאס האבן ײדן צו טאן אין 
דעם פינצטערן שאול־תחתיה? די פײנע בעלי־בתים זענען געקומען אהער — 
צוליב װאס פאר אן אפמאך מיט זנות ? פארשאלטן זאלן װערן די ײדישע הענט, 
װאם האבן אין דאזיקן קעלער זײער טריפהנעם מסחר געטריבן. פארשטאפט 

זאל װערן דער קאפ בײ זײערע קינדער און פון זײ זאלן קיץ בני־תורה נישט 
ארוים! אויםגעריםן זאלן זײ װערן פון כלל־ישראל י 

יאשקע (אויף די שטיגן) 

א־א־א! קיגדער.׳... (פארשװינדט. עס הערן זיך נאך זײנע װײטע אויס־ 
געשרײען. דער מתמיד כאפט ארוים פון בוזעם א בונט מלקות, ציט זײ אויס, 
הײבט אן צו פאכען אויף רעכטס און לינקס, אויף די װײבעה אויף די ליטװא־ 
קעס/ אויף די פארבליבענע םוחרים) 

מתמיד 

ארוים פון קעלער׳ זינדיקע ײדן, װאם זענען גישט װער דעם נאמען צו 
טראגן. פון פינצטערן קעלער ארוים, פון מיאוםן זומפ ארויס, אויף דער 
ליכטיקער װעלט, פארן ליכטיקן שײןן דארט װעלן מיר זען װער איז שװארץ 
פון אײך און װער איז װײס (ער פארמעסט זיך אויף נחמהלען. זי פארשטעלט 
זיך מיט די הענט און צעלאכט זיך. איר געלעכטער ברענגט ארויס פון פאר־ 
גלױוערטן צושטאנד די גאנצע עדה ײדן) 

נחמהלע 

כא, כא! מיך אויךז אוי, ײדן, הארציקע מײנע, װאס עם קאן זיך פאר־ 

לויפן אויף דער װעלט! איך בין דאך געשטאנען װי א שטיץ. דאם לשון האט 
זיך מיר אפגענומען פאר גרויסע חידושים. אט דאם איז אברהמלע מתמידז 
װעגן אים האב איך דאס געהאט מײגע זינדיקע חלומותז אים האט דאם מיץ 
הארץ געדורשט פון דרך־הישר אראפפירן י אט דעם דאזיקן גוי? כ׳האב אבער 
באלד דערקענט די שטים! 

רב (שרײט נישט מיט זײן קול) 

טרעט אפ, זוגד״ ריר זיך נישט צו צו אים: 

נחמהלע 

איך זאל אפטרעטן י מיר זענען דאך אלטע באקאנטע. װאם מאכט עפעם 
דער ױנגער ליכטיקער דוכום ז צי געדענקט נאך דער דוכום דעם פלאמענדיקן 
קוש, מיט װעלכן ער האט מכבד געװען א ײדישע טאכטער און אין איר דעם 
גרויםן, זינדיקן פלאם אגגעצונדן י קום, מתמיד. אפילו נישט קיץ אמתער 
מתמיד. קום א טאנץ מיט דער אלטער באקאנטער. מיט דער קהלישער זונה. 
מיך האט קהל געכשרט, פאר דיר װעט קהל ציטערן. קום זשע, דוכום, א טאנץ 
מיט מיר. (אלע ײדן בלײבן װי געפלעפט. רב לאזט זיך צו נחמהלען מיט אן 
אויפגעהויבענעם שטעקן) 

רב 

אװעק מיט דײנע משוגענע דבוריםי װאם פאר א דוכום איז ער דירי ײדן, 
רײםט זי אפ פון אים, זי װעט אים מטמא זיץ ו 
מתמיד 

רירט זי נישט, ײדן, רירט זי נישט, מײן זינד • עס איז אמת, װאס זי 
זאגט. א גוי האט זי א מאל צום הארצן געדריקט און דער גוי איז געװען דער 
ױנגער דוכוס. און דער ױנגער דוכוס — דאם בין איך געװען. (װידער א סצענע 
פון שטומער שדעק) 
נחמהלע 

כא, כא, כא! איר װעט נישט לאזןי איז נישט געטאגצט מיטן בער, דארף 
מען נישט! איך האב אים פיינט, װײל מיך האט ער טריף געמאכט און אלײן 
איז ער געכשרט געװארןן קײן זאך װעט שוין מײן שנאה נישט שטעלן. םײדן 
(וױינט) גיט מיר דעם מתמיד, דעם אמתן מתמיד, און לאמיך אים זינדיק מאכן. 
(זי טאנצט אדום דעס מתמיד, פאטשט מיט די הענט און צעװײנט זיך היס־ 
טעריש) 

א שטים פון װינקל ארױס (גרילציק) 
און װאס װעט זיץ מיטן מארגנדיקן ירידז 
מתמיד (די גאנצע צײט געשטאנען פארשטעלט דאס פנים. שרײט אויס) 
אוי, ײדן! 


צעגטע סצענע 


ארום טיר איז א גערודער. אלע ײדן װענדן זיך צו דער טיר. אלע סרעטן 
אין שרעק צוריק, אין דער טיפקייט פון קעלער. אין דער מיט בלײבן נאר 
דער מתמיד, נחמהלע און דער רב. אין דער טיר באװײזן זיך צװײ קריםט־ 

לעכע נזירים אין שװארצן, מיט שװארצע נידעריקע קאפטורן אריבערגע־ 

רוקט איבער די אויגן. 

ערשטער נזיר (הײבט אויף א האנט) 

דא געפינט זיך אן אפטריניקער. אין נאמען פון קלויסטער... קומען מיר 
פאדערן... 

מתמיד (ציטערט אויף. קוקט זיך אום. דרײט זיך אויס) 

נאך מיר געקומען. די העכםטע צײט. גײט, איך גײ אײך נאך ן 
(גײט ארוים נאכן נזיר. א טויטע פארגלױוערטקײט פזן אלע פארבליבענע. 
ענדלעך לאזן זיך הערן שטילע מענער־ און פרויעךגעװײנען װי אויך נוזמהלעס 
צעשאטענער געלעכטעח 

רב (מיט א פארלױרנער שטינזע) 
װער... װער האט געמםרט ? 

הויקער 

יאשקעס ארבעטו 

לאמער 

הערסט, אװדאי... 

פ א ר ה א נ ג 

פערטער אקט 

װײטע קלויםטער־גלאקן. ארגל. פרויעךשטימעו אוניםאן. 8 בריק. 
ערשטע םצענע 

אויםן בריק שטײגט אויף דער העראלד. פאנפארע רעכטם, לינקם. רופט אױם. 


העראלד 

באלד װעט פארברענט װערן א מענטש לויטן הײליקן משפט פון קלוים* 

טער. זײן גוף װעט זיך אומקערן צו שטויב און צו אש, װײל פון שטויב און פון 
אש איז ער באשאפן; און זײן נשמה װעט זיך אומקערן צו גאט, װײל אין גאט 
איז איר אײביקע מגוחה. װאלט דער מענטש זײנע װעגן דערקענט און נישט 
אפגעקערט נישט רעכט און נישט לינקס — אזוי װויל װאלט דאן געװען צו 
אים אין שוים פון דער הײליקער אמונה. װײל, געקומען צו דער ענד פון זײנע 
טעג, װאלט דער מענטש זיך געפרײט אויף זײנע מעשים. און גאט דער אל־ 
מעכטיקער װאלט געשיקט זײן מלאך און שליח צו שײדן דעם גוף פון דער 
נשמה אין דער ריכטיקער צײט. 

אבער דער מענטש האט גאטם װעגן נישט דערקענט, פון דעם ריכטיקן 
גלויבן האט ער אפגעקערט און פארנומען זיך אין א װעג א פאלשן. און דאם 
הײליקע געריכט האט אײנגעזען, אז די כלי פון גאטס אינהאלט איז אנגע־ 
פלאצט. אז עם דראט א םכנה דער געטלעכער נשמה אין דעם זינדיקן גוף. 
און אין זײן ױשר און אין זײן רחמים האט דאס הײליקע געריכט געפםקנט: 
אפשטעלן דעם בלינדן געלויף צו די טויערן פון אײביקע לײדן. צעשײדן די 
געטלעכע נשמה מיטן זינדיקן גוף פאר דער צײט. אומקערן דעם גוף צו שטױב 
און צו אש, אז די נשמה זאל זיך צוריקקערן צו איר באשעפער א געלײטערטע. 

באלד װעט פארברענט װערן א מענטש לויטן הײליקן משפט פון קלוים־ 

טער. צום אײביקן לויב פון אלמעכטיקן גאט. צו מנוחה און צו פרײד פון אלע 
גלויביקע. צו אימה און צו פחד פון אלע שונאים געהײמע, פון אלע שונאים 
פארבארגענע, פון אלע אפענע און באהאלטענע אפטריניקע. אמעןו 

צווײטע םצענע 

םון רעכטם קומט דער העקער מיט א ברעמיעלע האלץ. 

העקער 

אמען! נאך גישט פארשפעטיקט, גנעדיקער האר ך 
העראלד 

גאך גישט פארשפעטיקט. 

העקער 

א לויב דעם אײבערשטן י א לעבן לאנג איך רײם מיר א מצװה צו פאר־ 
דינען. אײביק כאפן די פלינקערע ארוים פון אונטער דער נאז. צעגײט מיץ 
נשמה אין פרוכטלאזער פלײםיקײט, און-מיט װאס צו קומען אויף יענער װעלם 
— איז נישטא. און גרײטן זיך דארף מען. א זקן בין איך, א לעבן לאנג אפגע־ 
װארט אויף א מצװה, כע־כע־כעו און זיך דערװארט. אט די ברעמיעלע האלץ, 
דעם הײליקן פלאקער אונטערצוצינדן, דאס זינדיקע נפשל אפצובראטן. טײער 
האלץ, טרוקן האלץ, האלץ װי מאנדלען, האלץ װי זיסער מעד, שײט אין שײט 
געקליבן, װײםינקער, בזשאזענער. א העקער בין איך. מיט מײן שװײס אוים־ 
געהאקט א מצװה. כע־כע־כע! א דאנק דעם אײבערשטן אין די הימלען. אויף 
דער ערד — זײן אײביק לויב. א העקער בין איך... 
העראלד 

גײ מיט, א פלײםיקער, גײ מיטי און זאלן אלע גאטםפארכטיקע קנעכט 
א בײשפיל זיך אראפנעמען פון דיץ ארעמער גינציקײט (בײדט אפ לינקם) 

דריטע סצענע 
פון רעפטם קומען אן צװײ מאגנאטן. 

ערשטער מאגנאט 

אט דא װעלן מיר זיך שטעלן פאר די ריכטער. 

צװײטער 

און אז מען װעט דארפן — װעלן מיר קניען. 

ערשטער 

און אז מען װעט מוזן, װעלן מיר אנטבלויזן די שװערד. 

צװײטער 

שוין אפגערעדט װעגן דעם, װאם די שטראף איז צו הארב, װי דערלאזט 
מען עם פארברענען א מאגנאט? 

ערשטער 

װען אפילו אן אפטריניקן. 
צװײטער 

אפילו דער הײליקסטער פאטער װאלט אים באגנעדיקט. 

ערשטער 

אבער גאט איז הויך. און רוים איז װײט. ביז דער אלטער דוכום װעט זיך 
צוריקקערן מיט דער באגנעדיקונג — זאל מען אפשטעלן דעם פסק־דין. 
צװײטער 

די שטאפעטן פון רוים זענען שוין אנגעקומען און די ריכטער מאכן זיך 
נישט־וױסנדיק. אײליק זענען זײ אין זײער פלײסיקײט. 


פערטע סצענע 

פון רעכטס קומען אן צװײ ריכטער. אײנעד מיט צעװיקלטן װערדיקט. 

ערשטער מאגנאט 

הײליקע ריכטער, האלט אפ אײערע מריט. 

צװײטער 

אין נאמען פון דער גאנצער מאגנאטעריע בעטן מיר חסד פארן פארמשפטן. 

ערשטער ריכטער 

קאן דען דער ערדישער חםד זײן גרעםער פארן הימלישן? און דער 
געטלעכער חסד װערט אים געטאן. 

ערשטער מאגנאט 

אבער די שטראף איז צו הארב און דער זינדיקער איז צו ױגג, און די צײט, 
װאם איז אים געגעבן געװארן תשובה צו טאן — זי איז צו קורץ געװען• 

ערשטער ריכטער 

זאל מען אונדז בעםער באשולדיקן אין צו פיל פלײםיקײט, אײדער אין 
נאכגיביקײט. מיר האבן געטאן, װאם מיר האבן געקאנט, װי מיט אונדזערן א 
זון האבן מיר גערעדט מיטן פארבלאנדזשעטן. און מיט טרערן אין אונדזערע 
אויגן האבן מיר זיד געבעטן בײ אים ער זאל זיך באדענקען. זאל ער עפנטלעך 
זיד מתװדה זיץ אין זײן טעות• ער האט זיך אבער שטאלץ אפגעקערט פון 
אונדז. װעלן מיר זען מיט װעלכן שטאלץ ער װעט װענדן זײן בליק צום 
פײער פון גערעכטיקײט. 

צװײטער מאגנאט 

אבער מיר אלײן װילן זײן זײנע ריכטער. 

ערשטער ריכטער 

איר זענט גערעכט׳ מײנע הערן׳ װען איר װיילט אלײן משפטן אײנעם פון 
אײער אײדעלן שטאם. אבער װען איז דאס גערעדט י װען׳ באפלעקנדיק זײן 
שטאם׳ רײסט זיך דאך דער באשולדיקטער נישט ארוים פון אים מיטן װארצל• 
דער זינדיקער האט אבער צעריםן זײן גאלדענעם יחוס־ברױו פונקט אזוי, וױ 
ער האט צעפליקט זײן גאלדן קלײד פון דער רײנער אמונה. פרעמד איז אײך 
דער זינדיקער, מײנע הערן. און נאר דער אלמעכטיקער גאט אין זיץ אײביקער 
דערבארעמונג בלײבט דער לײדנדיקער פאטער פון דער פארבלאנדזשעטער 
נשמה. 

מײנע הערן, די צײט איז קורץ. גאטס סטאדע װערט אומגעדולדיק, און מיר 
שטײען דא און דיםפוטירן אין מיטן בריק. לאמיר פארלאזן די בריק, מײנע 
הערן. טויזנטער אומגעדולדיקע אויגן װארטן צו דערזען דעם פײער פון 

גערעכטיקײט. און װי פײן דאם איז! און װי דערהױבן דאס איז! לאמיר פאר־ 
לאזן די בריק, מײנע הערן• 
ערשטער מעגנעט 

מיר װעלן נישט דורכלאזן. 

צװײטער 

װען די גערעכטיקײט איז צװײפלהאפט, װעלן מיר זיך אנלענען אן דער 
שװערד! 

ערשטער ריכטער 

און וױ באדויערלעך דאם װאלט געװעןן װילט איר דען באװײזן, מײנע 
הערן, אז די שװערד קאן גאט אלײן באצװינגען י מאגנאטן.י צי װילט איר 

דען אונטערברעכן די צװײג׳ אויף װעלכער איר זיצט, נישט װיםנדיק װי 
נישט־פעסט און נישט־זיכער זי איזז מאגנאטן: צי ווייםט איר דען נישט, 

אז די מורא פאר גאט — איז די מורא פאר אײךי אז אן פחד איז נישטא קײן 

גערעכטיקײטי נישטא קיץ פאלגער און קײן מאכטהאבער. נישטא קײן קנעכט. 
נישטא קיץ מאגנאטן?... (די מאגנאטן דערשטוינט. לאזן פארבײ די ריכטעח 


פינפטע 


צװײטער 

איז שוין אלץ פארלוירן? 


סצענע 

דער דוכום 


ערשטער 

אט פירט מען דעם פארמשפטן. לאמיר רעדן צו אים אלײן. שטײ׳ אומ־ 
גליקלעכער, שטײן ודער ױנגער דוכוס אין א קיטל און אין קײטן קומט א 1 
פון רעכטס) 
צװײטער 

אט דאס איז געװען דער שטאלץ פון אונתער שטאם! 

ערשטער 

ױנגער אדלמאן! מאך שװער וױ בלײ דײנע טריט. רעד גארנישט, טו 
גארנישט, בלײב שטיץ. אפשר װעט דאך אויפשפראצן א מחשבה פון תשובה 
אין דעם שטײנערנעם באדן פון דײן הארץ. ביסט נאך ױגג גענוג, פארן טויט 
— נישט קײן צײטיקע פרוכט. 
ױגגער דוכום 

װער זענט איר און װאם װילט איר, אײדעלע הערןי װאם פייניקט איר אן 
ארעמען ײד אויף זײן לעצטן לעבנם־װעג? אלץ, װאם מען האט געקאנט אין 
מיר ארײגזאגן — איז שוין ארײנגעזאגט. אלץ, וואס מען האט געקאנט ארײנ־ 
טענהן — ארײנגעטעגהט, מיט דראונגען און הבטחות. אלע טויערן פון גיהנום 
און גן־עדן זענען שוין פאר מיר געעפנט געװארן און געאטעמט אויף מײן 
שטײנערנעם הארץ מיט זײער פלאם און זײער לינדערונג, מיט בשמיט־דופט 
און שװעבל־ריח. װײזט אוים — פון צו הארטן שטאף איז מיץ הארץ געקנאטן, 
נישט צעגאנגען, נישט פאר שרעק און נישט פאר מתיקות• אבער א מענטש 
בין איך דאך. דעם געזעץ פון מאם מוז איך זיך אונטערגעבן. שטימט עס דען 
מיט אײער אײדלקײט, מײנע הערן, צו פארגרעסערן די פײן פון א פארמשפטן 
איבער דער מאם ? פארשטעלט נישט, איר אײדעלע, מײן לעצטן שװערן װעג. 
ערשטער מאגנאט 

ױנגער דוכוםז מאגנאטן זענען מיר. נישט פײניקן דיך װילן מיר, נאר 
העלפן. טײער איז אונדז דער אדל און דו ביםט דאך א גליד פון אונדזער שטאם. 
מיר װילן דײן לעבן ראטעװען. דײן פאטער דוכום איז געלאפן קײן רוים 
רחמים בעטן. ער װעט געװים אויםפועלן א באגנעדיקונג פאר דיר. מען מוז 
אבער געװינען צײט, א ביסעלע צײט. מען מוז דײנע ריכטער מיט קלוגשאפט 
באצװיגגען. זאג, אז דײן הארץ האט א ציטער געטאן: זאג, אז דו דארפסט זיך 
באדענקען, אז דו דארפםט זיך נאך איבערלײגן. מיט פרײד װעלן דאך דײנע 
ריכטער דאס אויפנעמען און הײסן די מענגע זיך צעגײן. 
ױנגער דוכום 

איך דאנק דעם אדל פאר זײן גוט הארץ. אבער איך האב זיך נישט װאם 

צו באדענקען. זעט, אדללײט, די מענטשן־מענגע װי גרויםי הײנט ברענגען 
מײנע ריכטער א פײערדיקן קרבן, אבער איך ברענג הײנט אויך א פײערדיקן 
קרבן און אויף דורות װעט אפגלאנצן אין הערצער דער טאג, װען מײן פוס 
האט באטדאטן דעם שײטער. 
צװײטער מאגנאט 

ױנגער דוכום • ביסט געלערנטער פון אונדז אין די הײליקע םפרים פון 
בײדע אמוגות. און גישט דײן נשמה װילן מיר ראטעװען — דײן גוף װילן מיר 
ראטעװען. און, אויב פאר דיר, װי פאר דײנע ריכטער, איז װיכטיק דער פײער־ 
דיקעד קרבן — דאן זאג נאר א װארט, ױנגער דוכום, און אויף דײן ארט, 
אונטער דײן נאמען, װעט פארברענט װערן אן אנדערער. אויב נישט מער 
זינדיק קעגן גאט — איז קעגן לייט. די תפיםות זענען פול מיט רוצחים און 
פארברעכער. 

ױנגער דוכום (איבערראשם) 

אדללײטו װער רעדט מיט אײער מויל? װעמענם שליחים זענט אירז 
מולכו • הײליקער ברודער פון פײן ׳. האסט מיר געגעבן דעם אנהײב פון דײן 
װעג — גיב מיר זײן פלאמענדיקן סוף. מאך מיך אויסמײדן דעם שאטן פון דײן 
מיטן־װעג. זע, נאכגיץ דיר פוםטריט קאן איך נישט, איך האב דײן כוח נישט. 
און איך גלייב נישט, ניין, איך גלײב נישט, אז דו זאלםט האבן געוװסט א מאל, 
אז אויף דײן ארט, א, מולכו, װארפט מען אין פײער אן אנדערן. און אפשר 
האםטו באדארפט אזוי. אפשר האםטו געמוזט אזוי. לעבן האםטו באדארפט. 
דײן לעבן איז נײטיק געװען. אבער איך... נישט מײן לעבן, מײן טוימ איז נײטיק 
פאר מיר און מײן ײדישקײט. הערט, אדל, איך װיל שטארבן. איצט וױל איך 
שטארבן, װײל מײן גאנצע עבודה ליגט אין די לעצטע געצײלטע טריט מײנע 
צום שײטער. הערט, אדל, נישט װי מײנע שונאים קומט איר אהער, און פאר 
אײך איז מײן װידוי. מײנע ברידער העדן מיך גישט און אפשר װעלן זײ מיך 
נישט פארשטײן. אין די קװאלן פון ײדישקײט האב איך געטובלט מײן נשמה, 
אבער מײן רוקן האט דעם ײדישן יאך נישט געטראגן, און מײן מאגנאטישער 
חוט השדרה איז פארבליבן נישט געבויגן. פאר אן עדה געבויגענע ײדישע 
רוקנם טראג איך אלײן די אלטע שטאלצע ײדישקײט אויף זיך. איך בין שטארק 
און ריטערלעך גענוג אויםצוהויכן מײן נשמה אין פײערדיקן גלאנץ. פאר די 
אויגן פון דער װעלט, פאר דעם נאמען פון גאט דעם אלמעכטיקן. שטארק בין 
איך גענוג אויף צו שטארבן װי א ײד, אבער שװאך בין איך צו לעבן װי א ײד. 
לעבן, אפשטארבנדיק אברימװײז, און אין שטויב און אין שמאכט, אויף אלע 
מערק פון דער װעלט, אונטער פערדישע פאדקאװעס, אונטער שטיװל פון יעדן 

געמעכטיקן אויפצוזיפצן, אויפצוהויכן מיט פארבלוטיקטע ליפן דעם הײליקן 
שם, צו יעדער העלדישקײט, צו דער העלדישקײט פון הײליקע שטײנער, מיט 
װעלכע ס׳איז אויסברוקירט א װעלט — צו איר ביו איך נישט דערװאקםן. 
נישט קײן דורות האמער־קלעפ האבן מײן רוקן געבויגן, און גאט וױיםט מײן 
כוח און מײן שװאכקײט. װי א ריטער װיל איך גײן צום טויט׳ װי א ריטעד־ 
לעכער ײד קאן איך שטארבן, אבער נאר שטאדבן, שטארבן פאר די אויגן פון 
דער װעלט׳ פאר דעם כבוד פון מיין יידישקייט, פאר דער גרויםקייט פון גאט, 
װאס ער הײליקט זײן נאמען אין דער מענגע, געבענטשט זײ׳ א׳ גאט׳ װאם 
דו הײליקסט דײן נאמען אין דער מענגע! (אפ לינקש 


זעקםטע םצענע 

ערשטער מאגנאפז 
אלץ פארפאלן; 
צװײטער 

א כישוף איז געװען אין די רײד פון ריכטער. נאך מער כישוף — אין זײנןן 
רײד. אך׳ װען א נם זאל געשען׳ עם זאל פלוצלינג גאכט װערן. 
ערשטער 

אדער א מבול זאל אויסברעכן און פארפלײצן די װעלט. 

צװײטער 

ער װעט אויםברעכן׳ אבער װעןז... איך הער דאס ברומען פון רעדער• 

ערשטער 

איך אויך. זאל עס אנקומען דער דוכום י עס גלײבט זיך מיר נישט. (פון 
רעכטס א געברום װי פון א דונער אדער מוזיק. מאגנאםן קוקן אנגעשטרעננט. 
דער לץ טאנצט ארײן מיט א פײקל) 

לץ 

טראם־טאם־טאם׳ טראם־טאם־טאם ו פאר מיץ זײדן׳ פאר מײן מאמען און 
פאר דורי־דורות קנעכט: אוי׳ איך זאל נאר נישט פארזאמעןי טראם־טאם־טאם׳ 
טראם־טאם־טאם! אז מען ברענט אים׳ אז מען בראט אים׳ װעל איך לויפן 
אין אײן אטעם׳ נאר דערבײ צו זײן. נאר צו זען מיט מײנע אויגן׳ װי דער שטאל־ 
צער װערט געבויגן׳ װען מען טוט אים אפ זײן רעכט. אוי׳ נקמה פון א קנעכט י 
דורות קנעכט: אוי׳ נקמה פעלדזן ברעכט: טראם־טאם־טאם: װעל איך טאנצן, 
װעל איך היפן — מיט די אויםגעלענקטע ריפן׳ װעל איך פאטשן אין די הענט. 
װער מיט האב און גוטם דערפרײט זיך׳ װער מיט װײב און קינד איז ױצא, איך 
— מײן שונא ברענט! 

ווער מיר מיטלייד ן װאם רחמנות ן כ׳האב געפאםט א לאנגן תענית• ס׳איז 
מײן יום״טוב הײנט. פרעם׳ מיין אויג׳ דעם רויטן פלאם ן פלאקער׳ צווייג/ פון 
שטאלצן שטאם! טראם־טאמ־טאם׳ טראם־טאם־טאם: 

(די מאגנאטן לאזן איס פארבי/ קוקן אים נאך געפלעפט. דער לץ נדטן 
פײקל פארשװינדט לינקס, װען פון רעכטס הערט זיך שוין א פידעלע. דער 
ניגון: ״שמעיה מיטן פידעלע״ רב צדוק קומט אן אין צעפליקטע מלבושים 
מיטן שבתדיקן שטרײמל) 


זיבעטע סצענע 


רב צדוק 

צװײ געטרײע אײניקלעך האב איך דאך געהאט• 

א בחור מיט א בתולה אלע בײדע. 

איצט פירט זײ צו דער חופה דער אלטער זיידע... 

װוהין אנטלויפםטו׳ מארשעליק׳ מיטן פויק? איך קאן דיך נישט נאביאגן־ 

עם צעשװימט זיך די גאנצע קאפעליע... 

צוויי געטרייע אייניקלעך חתונה געמאכט. 

געבליבן׳ געבליבן בין איך אײנער• 

װו טוט מען אהין מײנע אלטע בײנער ז 
מארשעליק׳ מארשעליקי װוהין ביסטו אנטלאפן מיטן פויקז אנטלאפן און 
מיך איבערגעלאזט אלײן... גאנ ץ אליץ. אויפן װאסער. (אפ) 
ערשטער מעגנעט 

קום אװעק פון דאנען. לויפן װו די אויגן טראגן• 

צװײטער ־ , 

שטײ׳ שטײ׳ זע די װעלט איז משוגע געװארן׳ נישטא װוהין צו לויפן• 


אכטע םצענע 

פון רעכטם קומט אן א זקנה אין װײסן מיט א טעפעלע װאסער. מיס א 
שטעקן. צלמט זיך. 

זקנה 

נאך נישט פארשפעטיקט׳ קינדערלעךז זאל גאט אויםהיטן׳ זאל גאט אויס־ 

היטן; איך גײ דען ? איך לויף דאך׳ איך פלי. באשר די אלטע פים דינען נישט• 
אט׳ לאכט פון מיר׳ קינדערלעך׳ א טעפעלע װאסער. צו װאם דאם װאםער׳ 
קיגדערלעךז כע־כע־כע! כ׳האב א מאל אויך קינדערלעך געהאט׳ און אײניק־ 

לעך געהאט. אויסגעשטארבן. אלע אויםגעשטארבן. װער פון מגפות אונטער־ 
געגאנגען, װער פון מלחמות אומגעקומען. לעב איך מיר אלײן, װי א שטײן, 

און טראג אין מײן הארצן א גאנצן בית־הקברות. און ער האט דאך אויך 

ערגעץ א מאמע אויף דער װעלט, אט דער זינדיקער מײן איך. װײם איך, װאם 
א מאמעם הארץ איז. האב איך זיך אונטערגענומען אנטקעגן גאט. װעל איך 
גיץ אנטקעגן גאט. װעל איך קומען אהין מיט מײן טעפעלע װאםער. געהײליקט 

איז דאס װאסער. זײ װעלן אים אנצינדן און איך װעל א טראפעלע װאםער 

ארויפטריפן — װעט זיך פארלעשן. װעלן זײ װידער אגצינדן — װעל איך 
װידער ארויפטריפן א טראפעלע װאםער, אז קײנער זאל נישט זען. און אזוי 
װעל איך גײן אנטקעגן גאט און װעל לעשן דאם שרעקלעכע פײער. און אז 
גאט װעט מיך רופן און פרעגן פאר װאס איך טו אזוי, װעל איך אים זאגן ־ 
גישקשה, איך בין אויך געװען א מאמע. א מאמע... (מאגנאטן פארשטעלן זין 
די געזיכטער. זקנה פארבײ. שטימען לינקם) 
שטיםען 

פײערו פײערז פײערז 
ערשטער מאגנאט (אױפגעציטערט) 

פײערז 

צװײטער 

פײערז 


ניינטע םצענע 

פון רעכטס נחמהלע, צעשויבערט, כמעט נאקעט, מיט א שטורקאץ אין האנט. 

נחמהלע 

װער בעט פײער ז נאט אײך פײער, נאטן זאל ברעגען דער נײער צו־ 
וװקס צום אלטן געשװיר. װער האט אויסגעטראכט ײדן אױף דער װעלטז 
כ׳האב דאך געקאנט זיץ א גויע מיט גוײם צוגלײך, דײן גוײש װײב געקאנט 
זײן, און ארומפארן מיט דיר אין א קארעטע פון שעטנז איבער דער פריצישער 
װעלט. 

און איצט ז װי א װײםער פיש פון פינצטערן ים ארוים האב איך א שפרונג 
געטאן קעגן דער זון און געבליבן הענגען אין דער לופטן. איצט װײס איך 
שוין נישט וװ איז זון, וװ איז תהום, צי בין איך דײן כלה, צי בין איך דײן 
אונטערפירערין צו דער פײערדיקער חופה• פון דער הײם בין איך געלאפן 
צו דער גויישער װעלט, צו דער הפקר־װעלט. האט זיך די ײדישקײט אין די 
גויישע טעמפלען פארקליבן, די ײדישקײט אין אויסגעקערטן פעלץ. און אז 

פון דארט בין איך אגטלאפן/ טא וואס לויף איך נאך דיר? וואם וויל איך פון 
דיר ? איך װייס, איך וועל פארלירן װעמען פיינט צו האבן. א זיווג פון שנאה 
זענען מיר, און שיידן זיך קאן איך נישט♦ נאט אייך פײער, צינדטו צינדט אן 
די רויטע חופה ־ זאל װערן ליכטיק און ליבטיקער איבער דער גאנצער װעלט. 


צענטע םצענע 

שטים פון 8 לטן דוכום (רעכטס) 
מאגנאטן! מאגגאטן! 
ערשטער מ^ננאט (קומט צו זיח 
אט לויפט ער דאךז 
ערשטער 
א נס 
צװײטער 

דער נם האט געמוזט געשען. לויף גיכער, דוכוס, די רגע איז געצײגט. 
(אלטער דוכוס קומט צו לויפן פון רעכטס מיט א געחתמעטן פאפיח 

ערשטער מאגנאט 
באגנעדיקט ? 
צװײטער 

דער הײליקער אלײן? 

דוכום 

באגנעדיקט. ער לעבט נאך, הארעלע ליבינקער ז 

ערשטער 

די העכסטע צײט, דוכום, ל ױף . און זאל גאטם מלאך דיר פארויםלויפן• 
דוכום 

וװהין זאל איך לויפן, מאגנאטן? צו װאם זאל איך לויפן? איך מוז דאל 
פרעגן בײ אײך א פאר װערטער... 
ערשטער 

װאס װארטסטו, דוכום, ראטעװע דײן זון• 

דוכום 

איר האט אים געזען? 

בײדע מאגנאטן 

געזען• 

דוכום 

גערעדט מיט אים? 

בײדע 

גערעדט♦ 

דוכוס 

װאס האט עד אײך געזאגטז 

ערשפזער 

איצט איז גישט די צײט צו רעיה ראטעװע דײן זוןי 

דוכוס 

שפעטער וועט צו שפעט זײן. 

צװײטער 

גײסט אײבגעשפארט, ליכטיקערי 

דוכום 

אײנגעשפארט, הארעלע ליבינקעה אײנגעשפארט. 

ערשטער 

א פאטער ביסטו דאך. 

דוכום 

פאראן העכערע פליכטן. גיכער, הארעלע ליביבקעה צי נישט בײ דער 
נשמה. װאס האט ער געזאגט ? 
ערשטער 

ער האט געזאגט? קיץ הרטה האט ער נישט. 

דוכוס 

דאס װײם איך. װאס נאך? 

צװײטער 

ער האט געזאגט: ער װיל פארבלײבן א ײה 

דוכום 

דאס פארשטײ איך. װײטער, װײטער... 

ערשטער 

לעבן אין יאך, זאגט עת קאן ער בישט. װיל עד בעסער א ליכטיקן טויט 
אײדער א פיבצטער לעבן. 

דוכוס 

אזוי האט ער געזאגט ? 

ערשטער 

אבער װאם הערסטו אים, דוכום?! 

דוכום 

װעמען זאל איך הערן ? אײך ? דאם געריכט ? די מענגע ? מיץ זון הער איך. 

אלײן אין טונקעלן צימער, אין רוים, אן עדות, בין איך געפאלן אויף די קני׳ 
געבויגן מיץ גרויען קאפ, געקושט דעם הײליקן פאנטאפל און אויםגעבעטן 
רחמים פאר מײן זון. א פאטער מעג. אבער ער, פאר די ריכטער, פאר דער 
מעגגע׳ ער זאל צוריקציען, אפטרעטן, טאן נישט דאם, װאם ער װיל׳ נישט 
אזוי װי ער גלײבט י װען מײן זון לויפט פון שלאכטפעלד, װאס װאלט איך 
געזאגטד װען עס טרעפט אים א קויל אין רוקן — װאם װאלט איך געזאגטז 
און, װען אנדערע זעען דאם — װי װאלט איך עם איבערגעטראגן י א פאמער — 
יא. אבער כבוד פון מײן זון, דער כבוד פון ױגגן דוכוםי מאגנאטן: אזוי האט 
ער געזאגטז־ שטארבן מיט א ליכטיקן טויטז מאגנאטןו העלפט מיר ארוים־ 
רייסן דאס פאטער־הארץ פון מײן ברוסט! איך װיל דאך אים פארשטײן, איך 
מוז דאך אים פארשטיץ, אין דער אנטשײדנדיקער מינוט זײן נאענט צו אים • 
זײן כבוד איז מיר בילכער װי זיץ לעבן. װײל... ער װיל אזוי. מאגנאטןי זעט 
װאם א דוכום טוט, אויב דער טויט איז אים ליבער... טא זאל ער אים אננעמען. 

(ער צערײסט די באגנעדיקונג. מאגנאסן מאכן א באװעגונג א.יס אפצד 
האלטן. בלײבן דערשוטוינט. װײטע קלויסטער־גלאקן. אוניסאן־געזאנג. דער 
געברום שטײגנו. 


פ א ר ה א נ ג 

װײטערדיקע סצענעס, װאם זענען בײ דער עדשטער אױפפירונג 

ארויםגעפאלן 

עלפטע סצענע 

ערשטער מאגנאט אנטבלויזט דעם קאפ. צלמט זיד אויפן רויטן אפשײן 
פון שייטער. צװייטער הײבט־אויף די צעריסענע באגנעדיקונג, װיל זי מיט 
א מעכאנישער באװעגונג צוריק צונויפשטעלן. דוכוס לאנגזאם און געבויגן 
אפ לינקס. נאך אים די מאגנאטן. געברום פון דער מענגע. פון רעכטס פאלט 
ארײן יאשקע, געשטויסן פון פויםטן. מען װארפט אים נאך שטײנער. ער 
פאלט אין מיטן דער בריק, הײבט זיד אויף, דערזעט דעם פלאם, צעשרײט 
זיד און באהאלט דאס פנים. הייבט זיך װידער לאנגזאם אויף. 

יאשקע 

פאר װאס קומט עם מיר ? װאם האב איד דען געװאלט ? א װינקעלע. א קליץ 
װינקעלע אויף דער גרויםער װעלט. ערלעך לעבן געװאלט. א ײד א שנײדער. 
לאזט מען דאך נישט, ערלעך לעבן לאזט מען יאד נישט. (שלאגט זיך אין ברוסט. 
קוקט צום פלאס). נא, ברעןנ ברען מיר אוים די אויגן: שטײגערו פיקט מיר 
אויס דעם מאכטו א הונט׳ יא יא, א הונט װיל דאך אויך א בעםערן ביסן. 
או־הױהונ (װאיעט) 


צוועלפטע םצעגע 

נהמהלע פליט ארײן פון לינקם. די רעשטלעך פון אירע קלײדער פארברענט. 
דאס לײב אין שװארצע פלעקן פון שײטער־קוילן. עם פליען איר נאך 
שטיינער. שטימען. 


שטימען 

א מכשפהו א מכשפה! פארשטײנערט זיז 
שטימען 

א הײליקע, א הײליקע, אין פײער געװען! 

נחמהלע (טועט אפ הינטערװײלעכטס. קוקט צוס שײטעח 

איד בין דיר א בעל־חוב געװען, אראפ א שטײן פון הארצן. אפגעגעבן דיר 
דײן חוב, דײן פלאמענדיקן קוש דיר אפגעגעבן. אין פײער געקראכן און דיר אים 
אפגעגעבן! אט דאם האט מיך צו דיך געטריבן, אט דאם האט מיך צו דיך גע־■ 
בונדן. דער פלאמענדיקער קוש, מיט װעלכן דו האםט פארשרפהט א ײדישע 
טאכטער: איך בין דיר מער קײן בעל־חוב נישט. אפגעגעבן: איך װאלט דיר 

מיט פראצענט באצאלט, האבן זײ׳ די מנוװלים, פאר די פים מיך אראפגעשלעפט 
פון שײטערי איך בין דיר קײן בעל־חוב נישטי און זײ פארש״.ש״.שו (בלײבט 
פארשטײנערט נזיט אן אויפגעהױבענער קללה־פויםס) 
יאשקע (קריכט צו צו איר אויף אלע פיח 

דו־דו־דוו דו, מיץ אײנציקע \ דו װעםט דאך מיך נישט אװעקשטויםן, 
צוליב דיר אין גיהנום געקראכן. דו װעםט דאך מיך נישט שעלטן. שװײגםט ז 
שטומםטז ביסט פון שטייןז (ער שטוינט אויף איר קוקנדיק. עקספאזיציע) 

פ א ר ה א נ ג 

דאס ערשטע זײטל פונעם כתב־יד ״דעם ײדנם אפערע 


היסטארישע דראמע פונעם לעבן פון די פארטו־ 
געזישע מאראנען (ערשטע העלפט פון 18 טן 
יארהונדערט). דאס איז די לעבנס־דראמע פון 
פארטוגעזישן קאמעדיע־דיכטער, דעם מאראן 
אנטאניא זשאזע דא סילווא. די דראמע איז 
געבויט לויט אויטענטישע קײעלן, ווי אויך לויט 
די פראגמענטן פון דא סילוואס אײגענע 
דראמעטישע דיכטונגען. 



דעם יידנס אפערע 


פערזאנןןן 


דאן אנטאניא זשאזע דא םילווא קאמעדיע־דיכטער 
דאננא ילעאנאר זיױ פױי 

דאן מענדעם דא סילווא זשאזעם פאטער 

אדװאקאט און דיכטער 
זשאזעם מוטער 


דאננא לארענצא 
גאמודא 
בעאטריז 

ד״ר מאטיאם דא םילװא 
גראףז עריצײרא 
פראנציםקא קםאװיע 
באלטאזאר 
אנדרע 

מאריקא 
דטער ראדריגא 
2 טער ראדריגא 

ד״ר דע קאםטרא 
דניאל פערײרא א 
1 טער אינקװיזיטאר 
2 טער אינקװיזיטאר 
3 טער אינקװיזיטאר 


מלװה און װײנשענקער 
זײן טאכטער 
מענדעםעם ברודער 


זשאזעם פרײנד 
שטזבמײדל׳ א מאוריטאנערין 

תלינים 
מאראנישער רב 
ױנגער־מאן, דע קאםטראם תלמיד 


אקטיארן און סטאטיסטן פון זשאזעם קאמעדיע, הויפדינער, 
פאקלטרעגער, אינקװיזיטארן, פאלק, טעאטער־באזוכער. 



ערשטער אקט 


דאם גרויםע ארבעטס־צימער פון דאן מענדעס דא סילװא, גיכער־פאליצעפ. 

פארטיערן. א שרײבטיש. ד. מענדעם צעשטעלט אויפן שרײבטיש א פאפי־ 

רעענעם מאדעל פון בית־המקדש. זײן ברודער מאטיאס זיצט אנגעשפארט 
אויף דער בארד און קוקט איראניש אויף זײן ברודערם ארבעט. 

1 . ד׳ מענדעפ, ד״ר מאטיאם 

מענדעם 

אט דא איז דער אויםערלעכער חצר. דא — דער איגערלעכער. אהער טארן 
שוין קײן געצנדינער גישט ארײן. און דא װעלן שטײן די כוהנים. און דא װעלן 
ברומען די לוײם. 
ד״ר מאטיאס 

ברומען גאר ? פאד װאם זאלן זײ עפעס ברומען ? נישט זינגען ? 
מענדעם 

װײל ם׳איז מער אין אלטערטימלעכן םטיל. 

ד״ר מאטיאם 

גייט עס דיר אין סטיל, צי אין בית־המקדש ? 
מענדעם 

װען נישט דער בית־המקדש, ברודער, װאלט איך שױן נישט געהאט קײן 
כח צו טראגן מײנע צרות. מײן אײנציקע טרײסט און האפענונג איז — דער 
בית־המקדש. 
ד״ר מאטיאס 

דער פאפירענער ? 

מענדעם 

לאך נישט. אן אלטער, אמתער ײד האט מיר א מאל פארטרױט, אז װען 
משית װעט קומען׳ װעלן מיר גײן אויף א פאפירענער בריק, און זי װעט 
אויסהאלטן, װי אן אײזערנע. לער פאפירענער בית־המקדש איז דאך נאר א םימ־ 
באל, װעלכער טראגט מיך אװעק צוריק אין אונדזער אויפגעבויט לאנדי 

ד״ר מאטיאם 

אין װעמענם לאנד? 

מענדעם 

מיר מוזן אװעק, ברודער. מיר מוזן אנטלױפן מיטן לעבן פון פארטוגאל. 

מען װעט אונדז דא פארניכטן און פארברענען אײנציקװײז. 

ד״ד מאטיאס 

דאם האםטו זיד געכאפט איצטער, װען דײן זון איז ארײנגעפאלן צו די 
אינקװיזיטארן ? 

מענדעס 

איך האב אלע מאל װעגן דעם געחלומט. װײניק צרות האב איך דורכגעמאכט ? 

ד״ר מאטיאם 

און אלע מאל געבויט נײע געשעפטן אין פארטוגאל און... בשותפות מיט 
קריםטן פון צענטן דור. 

מענדעם 

דאס לעבן איז שטארקער פאר חלומות, און אפשר — בויט עס די מענטש' 
לעכע שרעק, װעלכע װיל זיך אלײן בארוישן און פארטויבן. פארטוגאל און 
בראזיל. צװישן זײ ליגט אונדזער טויטן־װעג. אהין האט מען אונדז געשיקט פאר־ 
שפרײטן די פארטוגעזישע קולטור. צוריק האט מען אונדז געשיקט אנצופילן די 
קעלערן פון דער אינקװיזיציע, אזוי גלײך, װי מיר האבן זיך דארט ארויפגע־ 
ארבעט. 

ד״ר מאטיעם 

און דאך זענען מיר געװען און מיר פארבלײבן פארטוגעזער. אומעטום, 
װוהין מיר װעלן קומען, װעלן מיר זײן פארטוגעזער. אבער פון צװײטן סארט, 
פונקט װי מיר זענען קריםטן פון צװײטן םארט. נײן, ברודער. שוין בעםער 
זיך האלטן פעסט אן פארטוגאל. פארטוגעזער זענען מיר. דא, אין דער הײם. 

מענדעם 

דאס זאגםט ד ו, אבער נישט ז ײ• 

ד״ר מאטי&ם 

װער — זײ? זײ — דאם זענען מיר. מיר — דאס זענען זײ. אלץ אויםגע־ 
מישט, ברודער, נישט פונאנדערצוטיילן. עפעם זעםטו, טײלט אונדז יא פונאנדער. 
דער פונק יידישקייט. אט דעם געהײמען פונק דארפן מיר אין זיך דערהאלטן, 
כדי נישט אראפצופאלן ביי זיך אין דער שװערער שעה. אבעד — געניג 
פילאזאפיע, ברודער. דו האםט טאקע באשלאסן נישט צו גײן באגעגענען דײן 
געפײניקטן זון ? 

מענדעם 

איך האב נישט קיין זון. 

ד״ר מאטיאם 

װאס זשע האםטוז 

מענדעס 

א װונד אין הארצן האב איך. (ד״ר מאטיאס שטײט אויף, באהערשט זײן אויפ־ 
רעגונג. ד׳ מענדעס וױל װײטער פונאנדערשטעלן דעם בית־המקדש. הויבט א 1 
אין דער הויך צו שפילן אן ארגל און ער בלײבן וױ געליימט, עס הערס זיך 
א געװײן אין לטן צימער. א קלאפ אין טיח 
מענדעם (דערשראקן). 

באלה באלד. מעמט צוזאמען דעם מאדעל און לויפט דערמיט אין 2 טן 
צימער ארײן) 

ד״ר מאטיאם (עפנט די טיה וװ מען האט געקלאפט. גײט ארײן א פארטרויערטע 
ד׳ לארענצא). 


2 . ד״ר מאטיאס׳ ד׳ לארענצא 

ד״ר מאטיאם 

שװעגערין׳ איד קאן גארנישט מאכן מיט דעם עקשן. א הארץ פון א שטײן 
די נײטיקםטע צײט האב איך אװעקגעפטרט נעבן אים. איך לויף אליין. 

לארענצא 

דו האםט נישט מוראז 
ד״ר מאטיאם 

איך בין א דאקטאר. איך טו מײן פליכט. (אפ. גײט אריין ד׳ מענדעס, 

הינטערן אויער א פעדער, מיט א פארשריבענעם פאפיח 

3 . מענדעם׳ לארענצא 

מענדעם 

א׳ הײליקער פראנציםק, דײנע פײערדיקע םיגמעם ברענען אוים פון מײן 
ברוםט דעם זיגל פון אמונה. 

לארענצא 

רעכט אזוי׳ מענדעם. מיט א געבראכענער מאמע פראװעםטו שוין אויך 
די קאמעדיע י 


121 



אלטער קאציזנע / געזאמלטע שריפטן 


מענדעם 

װאס האט איר זיך אנגעזעצטז מײן ברודער פון אײן זײט. דו — פון דער 
צװײטער. אז איך האב גישט קײן זון. אז איך האב אים פון מײן הארצו 
ארויסגעריסן. 

לארענצא 

אומגליקלעכער פאטער׳ דײן זון שטײט אוים אין דעם אויגנבליק די גרעםטע 
יםורים און בזױנות, און דו רײםט אים פון דײן הארצן ארוים 1 

מענדעם 

רעכט אויף אים. קעגן דער הײליקער קירך בונטעװעט מען זיך נישט• 

לארענצא 

מענדעס, קײן ציטער פון דיץ הארץ? 

מענדעם 

נאך װאם זאל איך לײקענען? א טאטע װײנט אין דער שטיל. א פארדאר־ 
בענער זון — פארט אײגן בלוט און פלײש. ער האט מיך אבער אומגליקלעך 
געמאכט. א זון פון א געאכטעטן קריםט זאל אויםשטעלן אויף לײטיש געלעכטער 
זײן פאטערם פײנעם נאמען? זאל אױםשטעלן אויף געפאר זײנע געשעפטןז 
לארענצא, װײניק האב איך געהאט מיט דיר צו טאן, ביז איך האב דיך באפרײט 
פון זײערע צװאנגען ? 
לארענצא 

מענדעס. גזלן איבער זיך אליין. גרײט אן א גוט װארט אויף צו הײלן 
זײנע װונדן• 
מענדעם 

אז איך װיל אים גאר גישט אנקוקן אז כ׳װעל אנטלויפן װו דער שװארצעד 
פעפער װאקםט. (אס 


4 . לארענצא און לעאנאר 

לעאנאר 

סעניארא מוטער, טרויערט נישט, דאס ערגםטע איז אריבער. א מענטש 
באדארף זײן שטארק• 
לארענצ 8 

לעאנאר, מיץ קינד. נישטא דער שטארקער פאדעם, װאס זאל גאנץ מאכן 
א צעריםן האדץ. בײ מיר און בײ מײן מאן זענען די הערצער צעריםן• מ יר 

דערקענען שוין נישט אײנער דעם אנדערן (הערט דעם ארגלו>. און פיליפפא 
שפילט. 
לעאנאר 

נישט אײער שולה מוטער, װאס פיליפפא איז דערצויגן געװארן אין 
א פרומען גײםט. מען האט זי דאך אװעקגעריםן בײ אײר פון אונטער דער 
ברוסט און דערצויגן אין קלויסטער. מיר װײסן דאך שוין באלד אלײן נישט, 
מיט װעלכע מנהגים איז פארבונדן אונדזער ײדישקײט. 
לארענצא 

װאס װײם איך, קיגד ? איך װײס שוין גארנישט. איך האב אליץ אין די 
קעלערן פון אינקװיזיציע געפינצטערט. פרעג מיך איצט: פאר װאםז איו בין 
בארוישט. איך וױיס נישט װאם צו טאן, מײן קינה זאל איך זיך פרײען, װאם 
מײן זון װעט זיך באפרײען פון די תלינימס הענט י און אפשר זאל איך קלאגן, 
װאם עם װערט זײן שטאלץ געבראבן ? א מאל האב איך געפילט, װאס ײדישקײט 
איז. איצט — איז גרױם מײן װונה איך פיל שוין גארנישט. דיך באװונדער איך■ 
מײן קינה ביסט מוטיק, שטאלץ, און נישט געבויגן. 
לעאנאר 

שטאל װערט פארהארטעװעט אין פײער. 

לארענצא 

איך בין אויך געװען פון שטאל. איצט — װאם בין איך ו װאם איז מײן מאן ז 
מיך שרעקט מיץ מענדעס. א מאניאק געװארן. ער קאן אלײן אונדז איבערגעבן 
צום טײװל אין די הענט. 
לעאנאר 
מוטער. 

לארענצא (פאלט פארן קרײץ) 

העלף אונדז דו. 

לעאנאר 

מוטער, אײער זון. צוליב דעם האט ער די שאנד און פײן געליטן ? 

לארענצא 

העלף אונדז דו״ געקרײציקטער. צוליב דעם כבוד פון דײן פאטער, װאם 
אין אים האבן מיר דאך קײן מאל נישט װידערשפעניקט, העלף. און אפשר ביםטו 
מיט דײן פאטער צעקריגט? שלעכט, לעאנאר• װען צװײ געטער קריגן זיה 
דאן װערמ דער מענטש צעריבן אויף שטויב. 

מאריקא (דערשײנט א לאמדיקע. זי איז אן עקזאטישע, שלאנקע נואוריטאנערין) 

5 . לעאנאר, לארענצא׳ מאריקא 

לעאנאר 

וןאס לאכםטו 1 
מאריקא 

אלץ פון דעם ײה דעם זאקנהענדלער. ער איז שוין װידער דא. 
לארענצא 

רעדםט נארישקײטן, מאריקא. אין פארטוגאל קאן זײן א ײד אויף א רפואה, 
דאקעגן פעלן נישט קײן קריםטן פון ײדישן אפשטאם. איז דען די שולד פע־ 
רײראם, װאם זײן זײדע איז געװען א ײדי ס׳איז פונקט װי דיך באשולדיקן 
אין דעם, װאם ם׳רינט אין דיר דאס בלוט פון מאורן. 
מאריק^ 

איך, םעניארא, איך בין עפעם אגדערש. איך שטאם פון אדעליקע מאורי־ 
טאנער ריטער. עם רינט אין מיר דאם ריטערלעכע בלוט. 
לארענצ 8 

װער האט עס דיר געזאגט ן 
מאריקא 

איך װײם, איך פיל עם. בלוט, םעניארא, לאזט זיך פילן — אײדל בלוט. 

און מיר האט א ציגײנערקע פארזיכערט — 
לארענצא 

איך װיים, איך װײם. אז דיינע עלטער־זײדעם האבן פארטוגאל באהערשט• 

גײ, שיק ארײן דעם זאקנהענדלער״ גיכער. 
מאריקא 

יא, סעניארא, איך בין עפעס אנדערש. 
לארענצא 
מאריקא. 
מאריקא 

מאריקא איז מײן נאמען. נאך דער הײליקער מאדאנא. איך בין שװארץנ 
אין עטיאפן־לאנד איז קריםטי אויך א שװארצער (אפ, קלימפערנדיק מיס בראנ־ 

זעלעטן). 


6 . לעאנאר — לארענצא 

לעאנאר 

א שװארצער פלעק אין הויז. צי איז נישט מעגלעך, מוטער״ די שװארצע 
קאץ פון דאנען פטור װערן 1 

לארענצע 

װאס רעדסטו׳ קינד. א שטוב־מענטש איז א תלױן׳ װי נאר ער טרײםלט 
אפ דעם שטויב פון זײנע פים. 

לעאנאר 

איז אפשר מעגלעך נישט אויפצונעמען איצט דעם זאקנהענדלער ? 

לארענצא 

נײן׳ קינה איו האב מיט אים חשבונות. דער זאקבהענדלער קומט נישט 
גלאט אזוי. און װאם װילםטו דען׳ קינדז גענוג. איז׳ אז איך ציטער פאר מײן 
שאטן׳ זאל איך נאך מורא האבן פאר דער שװארצער י קום׳ קינד׳ מיר װעלן 
נעמען געלט פארן זאקנהענדלער. איך האב מיט אים פארפלאנטערטע חשבוגות. 

(בײדע אפ׳ לינקם) 

מ$ריק 8 (שטופט ארײן פערײרא פון רעכנוס), 

7 . מאריקא — פערײרא 

מאריקא 

גײ. גײ ארײן׳ באשמעקטער מענטש. װאם װארטםטו? טו אוים דעם הוט. 

דעם הוט טו אוים. דא העגגט מײן גאט אין װינקל. 

פערײרא 
דײן גאט. 
מאריקא 

מײן׳ מײן װירטם׳ מײן װירטיגס און דעם קעניגם און — איבערהויפט פון 
אלע אויסגעלײזטע. 
פערײרא 

א גוטער גאט מיפצט). 

מאריקא 

װאס זיפצסטו׳ מענטש׳ האםט עפעס װאס געװאלט ? 

פערײרא 

װאס קאן איך װעלן ? אפליתן א ביםל םחורה. 

מאריקא 

נו׳ יא׳ יעדער מענטש װיל עפעם. דו װילםט אװדאי אויך. 

פערײת* 

אװדאי װיל איך׳ שװארצע שײנהײט. איך װיל... מיט דיר בשלום לעבן. 

דו נעם בעםער בײ מיר אויף אויםצוצאלן א פאר זאקן. און אײדער נאך דיץ 

וױרטין װעט ארײן — דו מעםט זײ אן אויף דײנע שײנע פיס. אויף דײן שװארצן 
פום — צי אן א װײסן. 
מאריקא 

גײ, גײ׳ רײץ מיך נישט. פון װאנען װעל איו נעמען אויםצוצאלןז דו 
װילסט׳ אפנים׳ כ׳זאל דעם טײװל זיך פארקויפן. 
פערײרא 

װאם קאן איך האבן פאר א נוצן פון אזא טראנזאקציע. דאם קאן נאר נוצן 
דיר, אדער דעם טײװל. בעת איך — װיל לײזן געלט. איך װעל דיר געבן אויף 
קרעדיט. אויף זעקם חדשים, אויף א יאר. כ׳פארלאנג נישט די מטבע• 
מאריקא 

טא װאם פארלאנגםטוז װאסז עפעם מוז דאך אזא ױנג מיט בײנער פאר־ 
לאנגען פון א מויד. מבאטראכט די זאקן) טײערע זאקן, עכטער זײד. װי 
דין — א שפינװעבס, שטארק — װי שטאל. צי זענען זײ נישט קורץ אויף מיר ! 
װי מײנםטוז ם׳א ברענענדיקע האנט בײ דיר, ציגײנער. זעםט אוים, װי 
א ציגײנער. כ׳װעל דיר דערלויבן אנטאן מיר די זאקז, נאר צװינג מיך נישט 
פארקויפן מײן נשמה. אוי טײװל, דו צינדסט אין מיר א גהינום־פײער אן. װאס 
קוקםטו אזוי אױף מײנע ליפןז געפעלן דיר די גרויםע צװײז ריר אן. 
באריר זײ מיט די ליפן. ברענען הײס. ((זי װיל אימ א קוש טאן. ער — ווערט זיך. 
ארײן לארענצא מיטן געלטס. 

8 . לארעגצא, מאריקא, פערײרא 

לארענצא 

מאריקא, פארשעמט זאלםטו װערן. 
מאריקא 

דער ײד האט מיך פארכישופט מיט א שפרוך. 
לארענצא 

דו רעדסט נאך, דינסט. מען טאר דיך אין קײן לײטיש הויז נישט האלטן. 

פערײרא 

נעמט אײך נישט צום הארצן, םעניארא. שװארץ בלוט — הײם בלוט. און, 
אפשר בין איך אויך א ביםל שולדיק. זיך נישט געװערט. 
מאריקא 

װײ׳ װײ״ װי מען שטעלט זיך עם אײן פארן זאקנהענדלער. װאכ איז דען 
געשעןז די נאז האב איך אים אפגעביסןז 

לארענצא 

ארויס, דו אומפארשעמטע. 

מאריקא 

אויב איר װילט׳ סעניארא. מיט מײנע טאלאנטן װעל איו אומעטום מײן 
ברויט פארדינען. 


9 . לארענצא, םערײרא 

פערײרא 

אט פאר דעם׳ סעניארא׳ האב איך מורא געהאט. 
לארענצא 

עס מוז דאך װען א םוף נעמען. איר פרעכקײט שטײגט אריבער יעדע גרענעץ. 
פערײרא (קוקט זיך אום/ אים דוכט — מען גײט). 

ששש... סחורה — בעםטער סארט. פון עכטע שטיקערײען. באטראכט, םע־ 

גיארא, װי דין, װי דין, װי פעסט. ערשט נעכטן אנגעקומען א טראנםפארט פון 
גענוא (פארטרוילעך). מיט אונדזער שיף. 
לארענצא 

זײן א שקלאף בײ שקלאפן״.. 

פערײרא 

בארויקט אײך, םעניארא. אונדזער רב דע־קאסטרא זאל געזונט זײן שיקט 
אײך קודם־כל זײן ברכה. מיר וױיםן אלע װויל פון אײער אומגליק. ם׳איז 
אויפגעקאבט די שטאט, און װו עם איז נאר מעגלעך — בעט מען גאט פאר אייך, 
פאר אײער זון, סעניארא. עם גײט א גרויםער ױם־טוב פסח, מיט װײן אויף 
קידוש און מיט מצה אויף א ברכה װעט מען אײער הויז באזארגן, װי אלע 
ײדישע הײזער אין ליסאבאן. און איר זאלט פילן — איר זײט נישט אײנזאם, 
און איר זאלט װיסן, אז אײער זון איז אונדזער. 
לאדענצא (קלאמערט זיך אן אין זײנע קלײדעח 

דניאל, דניאל, זײט מתפלל. צינדט אן ליכט פאר גאט און אלע הײליקע. דניאל, 

צי װײםט איר װאם צו בעטן ? בעט בײ גאט, אז אונדזער זון אנטאניא־זשאזע זאל 
כוח האבן צו לײקעגען, פארלײקענען זײן ײדישקײט, דניאל. כ׳האב מורא, אז 
מײן קינד װעט דאם נישט איבערטראגן. (רעטשיטאטױס דגיאל׳ אלטע בײמער 
ברעבן זיך, ױנגע לאזן זיך בויגן. זאל ער כוח האבן לײקענען אין גאט פון זײנע 
אבות. דניאל, בעט גאט פאר אים, אז די זינד, װאם ער װעט באגײן מיט זײן 
מויל, די נדרים ארויסגעפרעםטע דורך ענוײם, די הבטחות, ארויםגעריםענע 
דורך צװאנגען — זײ זאלן פאלן אין טיפן ים. 

םערײרא 

אמן. 

לארענצא (טאךענדערונג) 

נײן, םוחר, אײערע זאקן טויגן מיר נישט׳ ם׳איז צוגעלעגענע מחורה. 

צו פיל צײט האבן זײ פארבראכט אויפן ים. נאט אײך אײער חוב׳ און איך װיל 
מיט אײך נישט האנדלען. (זי גיט אים א נדבה פאר דער געמײנדע) 

פעריירא 

גאט זאל אײך באצאלן. (א קלאפ אין טיח 

לארענצ 8 

דניאל, מיר זענען פארפאלעגע. (זי פארשטעקט אים הינטער א פארטיער, 
ם׳קומט ארײן גאמודא, נאכגעלאפן נאך מאריקא) 

סנ. לארענצא, גאמודא, מאריקא 

גאמודא (צו מאריקא) 

װאם האסטו זיך צוגעטשעפעט, װי א קלעק, שװארצע ל איך װײם װו איך 
גײ און איך װײס װאס איך טו. 
מאריקא 

דערװײל בין איך נאך א שטוב־מײדל אין הויז, בײ מיר דארף מען פרעגן. 

איך קאן נישט נאכגײן יעדן אײנעם. 

גאמודא 

גאמודא בין איך. אין פיל גבירישע הײזער פארמאגט מען נישט מײן מיסט. 
(מאריקא דערשראקן אפ). 
לארענצא 

װאם פארלאנגט איר ? 
גאמודא 

געלט, ם׳געלט פאר מײנע װעקםלען. װען יעדער װעט אנטלויפן בעת עס 
קומט די צײט צו צאלן — שײן װעל איך אויםזען. המ, זי האט מיך אויפגערעגט 
די דינסט. מײן טיפע הויכאבטונג, םעניארא. גאמודא בין איך. 

לארענצא 

איר האט געװים חשבונות מיט מײן זון? מײן זון איז איצט נישטא אין 
שטאט. 
גאמודא 

טאקע גישטא? זענען א ליגן, הײםט עם, אלע װילדע קלאנגען׳ װאם װערן 

פון דעם ײדן־טײל פארשפרײט י אז ער... אז װאס... איז דאן אנטאניא זשאזע 
טאקע נישטאז אװעק פון ליםאבאןז 
לארענצאו 

אװעק. װאס װילט איר? 
גאמודא 

כע. כע־כע׳ איד בין צופרידן׳ װאס ער האט זיך ארויםגעדרײט פון זײ■ 

מײן הארץ איז פול מיט פרײד׳ כ׳פארזיכער אײך, סעניארא. אבער מײנע 
װעקםלען׳ געװאלד געשריען׳ ער האט דאך דורכגעלאזן דעם טערמין. איז דאם 
א ױשר׳ פרעג איך אײך׳ סעניאראז אן אומגליק — דאם פארשטײ איך׳ אבער 
װ,ען יעדער מײן קליענט װעט אװעק פון ליסאבאן׳ װען ס׳װעט אגקומען דער 
טאג פון צאלן װעקסלען — דאן בלײב איך אן א העמד׳ סעניארא. 
לארענצא 

װיפל איז מײן זון אײך שולדיק ז 

גאמודא 

שײך — װיפל ז א מאיאנטעק. אין קעניגם אוצר — גארנישט קײן באטרעף. 

דער עיקר ־ וװ איז ערלעכקײט׳ סעניארא. דאן אנטאניא זשאזע דע סילװא איז 
אן ארעמאן געװען. גאנצע םטאדעם מיט אקטיארן האט ער אויסגעפאשעט אין 
מײן שענק׳ א חברה׳ װאס פארשטײט זיך אויפן פרעם׳ סעגיארא. אבער דאן 
אנטאניא זשאזע דא םילװא האט געצאלט. פלוצלינג — װײ. האט ער פארפירט 
מײן טאכטעה 
לארענצא 

װאםז 

גאמודא 

כ׳מײן. פארפירט׳ פארנארט׳ ארײנגענארט צו זיך אין דער קאמעדיע און 
זי געמאכט פאר אן אקטריסע. איך האב געליטן און געשװיגן. געמײגט — אנטא־ 
ניא זשאזע דא םילװא װעט זײן גוטן אדװאקאטן־נאמען פאראײניקן מיט מײנעם׳ 
געמײנט׳ עם װעט א שידוך זײן. ערשט׳ אײער זון איז גאר א חתונה־געהאטעה 
טא צאל זשע׳ ברודער׳ װעקםלען צו דער צײט. 
לארענצא 

װײזט אהער די לויפנדיקע װעקסלען. 
גאמודא 

איז װאס װעט זיץז 
לארענצא 

װעל איך זײ דעקן. 

אט הער איך װערטער פון אן אשת־חיל. (גיט איר דאס װעקםל, לא־ 
רענצא — אפ). 

11 . גאמודא 

גאמודא (אדין) 

אױ־װײ, פארשטאפטער קאפ, אן עדות גיסטו אפ די װעקסלען׳ אן עדות? 

א נאר װעט דיר זײ אומקערן צוריק. געװאלד, די װעקםלען. (לעאנאי איײ 1 >• 

12 . לןןאנאר׳ גאמודא, שפעסער פןןרײרא 

לעאנאר 

װאס שרײט איר דא ז 

גאמודא 

אך, סעניארא, נישט איך שרײ, דאם שרײען מײנע װעקםלען, מײן הארצ־ 
װײטיק שרײט פון מיר ארוים. איר זענט אװדאי... המ, דאן זשאזעם פרויז 
איך האב די ערע, איך בין - זײן שװער, דער נישט דערפארענער. 

ל׳עאגאר 

װיז 

גאמודא 

פארקנסט, פארקנסט, אװעקגערויבט מײן געלט אין אײנעם מיט מייו 
טאכטער• גיי הויב אן מיט א משפחדד אדװאקאטן• 

לעאנאר 

װער זענט אירזי 

גאמודא , 

א װײנשענקער און מלװה בין איך, כ׳האב אויך א שװאכקײט האגדלען 
מיט אנט , קן פון אלע עקן װעלט. און דא דערלײג איך שוין דעם קאפ. איר 
קאנט בײ מיר געפינען אן אקםן־קאפ פון אשור און א מומיע פון עגיפטן, א כישוף־ 
שטײן פון אינדיע און א זײדן שטאף פון כינע. איך האב דאם ליב, סעניארא- 
(פעריירא טוט א נאס הינטערן פארחאנג) 
גאמודא 

איך בין געראטעװעט/ סעגיארא♦ איך האב אן עדות אויף די װעקסלען מיט, 

געלט. ער דערטאפט און שלעפט ארויס פערײרא פון הינטערן פארטיעי• זײ 

קוקן זיך איבעח. 
גאמודא 
דוז 


130 



דעם יידגם אפערע 


פערײרא 

איד• 

ג 8 מוד 8 

דאן 

פערײרא 

זעסט דאך. 

גאמודא 

מיין חרפה איז מיר גרוים׳ פיר מיך ארוים ארויס פון דאנען. איך האב 
דא אנגעמאכט בזױנות. אנטשולדיקט מיר׳ מאדאננא, כ׳האב נישט געוװסט, 
געמײנט — דאם הויז איז פרעמד. ((פון צער) אנטשולדיקט. 

13 . עריצײרא, עלעאנאר, גאמודא, פערײרא 


עריצײרא 

(האסטיק ארײן) המ׳ קײנער איז נישטא נעבן ארײנגאנג. ם׳װאלט נישט 
געשאט זײן פארזיכטיקער, פרײנד. 
פערײרא 

(װײזט גאמודאן זײן סוזורה) טײערע זאקן, בעםטע קװאליטעט. װילן זײ גישט 
האנדלען מיט קײן ײדן ז איך זע דען אוים װי א ײד י 
גאמודא 

מיט מיר װילן זײ אויך גישט האנדלען. (בײדע אפ) 

14 . עריצײרא, עלעאנאר 


עריצײדא 

װאם באדײט דאם, סעניאראז 

לעאנאר 

איך װײס נישט, סעניאר. איך פארשטײ דא גארגישט• איך בין... בארוישט. 

װער איז דער מענטש? און װעלכע זײנע טענותז אך, איר קומט פון דארט. א, 
גראף, װאם הערט זיך מיט דאן זשאזע ז 
עריצײרא 

דאם װונדערט דאך מיך טאקע, םעניארא, װאס איר האט באלד נישט געפרעגט 
אויף אײער מאן. איך קום פון דארטן, יא, בײגעװען די גאנצע װיםטע צערעמאניע. 
אד׳ װען װעלן מיר שוין ארויםקריכן פון פינצטערן אלטערטום, םעניאראו אין 
אונדזער צײט׳ אין דער צײט פון הומאניזם׳ פון קלארן׳ קריטישן פארשטאנר — 

אין אוגדזער צײט אװעקצושטעלן דאס אײדעלע געװיסן, דעם דיכטער, אויפן 
שאנדפלאץ. 
לעאנאר 

דאן זשאזע אין א תשובה־העמד און אין א שמוציק מיצל. מײן מאן, און 
מיט אן אויפשריפט אויף דער ברוםט : שפײט אויף מיר, א לעםטערער בין איך... 
עריצײרא 

ער האט באמת געבראכט דעם גרעםטן קרבן פאר זײנע עלטערן און זײנע 
נאענטע. איך בין שטאלץ אויף אים, מײן פילבאגאבטן פרײנד. ער האט געטראגן 
זײן תשובה־העמד װי א טאגע, און זײן מיץ — װי א ריטער־קראנץ. ער האט 
גערעדט װי א פילאזאף און ױריםט, נישט װי א זינדיקער• זײט רויק, םעניארא, 
קײנער פון המון האט נישט געװאגט א שפײ טאן, און זעלטן װער עם האט געװוסט, 
אז דא שטײט פארן המון דער בארימטער דיכטער זשאזע אנטאניא דא סילװא. 
(קומט ארײן לאוענצא) 

15 . עריצײרא, עלעאנאר, לארענצא 

לארענצא 

אט איז אײער געלט, סעניאר גאמודא. הא ? גראף. װאם איז מיט מײן זון ? 

עריצײרא 

געדולד, גנעדיקע םעניארא, אײן ביםעלע געדולד — און אײער זון װעט זײן 
אין דער הײם. 
לארענצא 

איך דאנק אײך. אן אמתן פרײנד דערקענט מען אין דער גויט• 
עריצײרא 

אײער זון האט עפנטלעך דערקלערט זײן טעות, דער חשד פון הערעזיע איז 
דאם מאל פון אים אראפגענומען. 
לארענצ 8 

װי דו פירסט דיץ װעלט אין קלוגשאפט, גאט. 

עריצײרא 

איך זע דא נישט שטעקן די חכמד״ םעניארא, װען מען באגײט קעגן א מענטשן 
געװאלד. פײניקן איז קײן חכמה נישט. 
לארענצא 

מען האט אים געפײניקט י 

עריצײרא 

נײן, םעניארא, אײער שרעק איז איבערטריבן, איך פארזיכער אײך. דער 


132 



דעם יידנס אפערע 


וױיטאג װעט פארגײן און די וװנדן װעלן פארהײלט װערן. דאן זשאזע איז אין 
זיכערע הענט. ד״ר אטיאם דא סילװא איז אנגעקומען צו דער ריכטיקער צײט׳ 
ער האט אים אראפגענומען פון שאנדסלופ און אריבערגעפירט אין זיחי קליניק•. 
כדי צו געבן אים די ערשטע הילף. דער באפרײונגם־װערדיקט איז בײ מיר. 
מעגלעך זײ פארן שוין אהער• 
מעריקא (גײט ארײן א װאקלדיקע) 

16 . מאריקא. לעאנאר, לארענצא, עריצײרא 

מאריקא 

(געענדערט אין געשטאלט און אין טאן) םי... םעניארא... מען האט געבראכט 
דאן זשאזע... א... פארװונדעטן. 

לארענצא 

לאזט מיך צו אים. 

לעאנאר 

גראף, די כוחות פארלאזן מיך (גר. עריצײרא פירט זי ארוים. פויזע) 

17 . עריצײרא, ד״ר מאטיאס, דאן זשאזע, לעאנאר, לארענצא 

(גראף עריצײרא און ד״ר מאטיאס פירן ארײן דאן זשאזע. ער איז אן א ראק. ער 
גײט שװאך. די הענט באנדאזשירט ביז די שפיצן פון די פינגער. לעאנאר, לארענצא 
העלפן מיט) 
לארענצא 

זון מײנער, װאס האבן זײ געװאלט פון דיר, מײן זון ? 

ד״ר מאטיאם 

שטילער, שװעגערין, ער דארף האבן רו. װען דער גײםט פארזינדיקט — 
שטראפט מען דעם גוף. די ריכטער האבן געטאן דאם זײערע, מיר אבער זענען 
קײן ריכטער נישט. און װען מיר באקומען צוריק דעם גוף א צעפײניקטן, דארפן 
מיר אים הײלן מיט לײטזעליקײט, אבי ם׳איז דא װאם אויםצוהײלן — דאנקען 
גאט און אלע הייליקע. 
לעאנאר 

װי פארענדערט ער איז, װי געבראכן! װײ, די הענט, זעט זײנע הענט נ 
דאן זשאזע 

(געקומען צו זיך. פרװוט שמײכלען) מײנע טײערע. די פאזע איז א ביםל צו 
פײערלעך פאר א קאמעדיע־שרײבער. אלע שטײען און שװײגן, וױ זײ דערװארטן 

פון מיר גרויסע אנטפלעקונגען. האט קײן פאראיבל נישט, איך קאן אײך נישט 
דריקן די האנט. װײן נישט, מוטער, ס׳איז געדוען א שפיל אזא, א הונדערט־חלק 
פון דעם, װאם דו ביםט אויסגעשטאנען. לעאנאר, מיץ טײערע, זײ באגריםט. אוי, 
מגושמדיקע שפילערס, איך קאן דאך אײך איצט גישט ארומנעמען. 

ד״ר מ 8 טי 8 ם 

האםט אפגעשפילט מיט גליק, ײנגעלע מײנס, זײ האבן געקאנט דיר איבער־ 
רײםן די געלענקען• 

לעאנאר 

אוי, דער פײער פון נקמה, אוי, װאלט איך געברענט און געבראטן. 

דאן זשאזע 

װאסי אויב מיץ געהער נארט מיך נישט, רעדםטו גישט װי קיץ קריסטין, 
עלעאנאר. די קריםטלעכע אמונה איז פול מיט ליבע און פארגעבונג, װי דו 
האסט עס א בײשפיל מיט מיר. און װאם װאלט געזאגט מײן פרומע שװעםטערל 
פיליפפא ? פאראן, םעניארעם און סעניארן, מילדערע מיטלען צו הײלן די מענטש־ 
הײט. זײ װירקן לאנגזאם, אבער זיכער. װי זאגט דער פעטער מאטיאס? לאזט 
עס גיץ מיט דער נאטור. זעט איר סארא חבם איך בין געװארן אין זײערע קעלעה י 
און מײן פאטער װיל טאקע נישט אנקוקן זײן זון דעם הערעטיקער. גערעכט, 
גערעכט• כאטש, צוריקגעשמועסט, בין איך א כשרער בעל־תשובה. און אז די 
קירך האט פארגעבן, טא פאר װאם זאל ד. מענדעם דא סילװא זײן פויפםטלעכער 
פארן פויפםט ך 

לארענצ 8 

לעאנאר, מײן קינד, גײ דו צום פאטער, ער זיצט דארט אין זײן צימער. זאג 
אים ־ זאל ער מיר נישט אויפרײסן מײן הארץ. 

לעאנאר 

איך גײ. (אס 


18 . די זעלכיקע אן לעאנאר 

דאן זשאזע 

נישט װיכטיק, איך בלײב א היגער. מיר װעלן נאך מיט מײן פאטער האבן 
א דיםקוסיע. אך, ליבע פרײנד, אין דער הײם אויפן װײכן פאטעל און מיט קישנס 
צו קאפנס איז פארט בעסער, אײדער הענגען פאר די הענט. דארט פארלירט דער 
מעגטש זײן גאנצע שטאגדהאפטיקײט. 

עריצײרא 

נישט געזארגט, זשאזע׳ מיר װעלן נאך א הוליע טאן, אז ליםאבאן װעט 
אויפציטערן. דערװײל — רו זיך אױס. 
ד״ר מאטיאם 

יא, מײנע פרײנד׳ רו איז די גרעםטע רפואה. רו און שטילקײמ __ אץ ד י 
כוחות װערן צוריקגעשטעלט. זאל מײן שװעםטערנזון לאכן פון מיר, אויב ער 
האט שוין כוח צו לאכן, אבער אלץ גײט מיט דער נאטור• איך גלײב אין דער 
נאטור, מײנע פרײנה (דענערװירטי) װער קומט עם דארט ? פאר װאם האבן מיר 
די טירן נישט געשלאסן ? 

עריצײרא 

קיץ פרעמדע דארפן דא נישט זײן. 

(ד״ר מאטיאם קוקט ארויס אין צװײטן צימער, קונזט צוריק א צעשראקענער) 

ד״ר מאטי^ם 

גראף, מיר דוכט, אז װידער פון דארטן. 

דאן זשאזע 

אלץ גײט מיט דער נאטור. כא־כא, זײ האבן זיך פארבענקט נאד מיר. האבן, 
הײםט עם, בײדע צדדים חרטה געהאט ? מוטער, העלפט דער מוטער. (לארענצא 
פאלט אין אוממאכט. עריצײרא פארשטעלט דעם ארײנגאנג, ציט די שװערד. אין 
דער טיר שפארן צװײ תלינים פון דער אינקװיזיציע) 

19 . גראף עריצײרא, ד״ר מאטיאס, דאן זשאזע, לארענצא, ערשטער 

און צװײטער תלין 

עריצײדא 

קײן טריט נישט װײטער. איך האב אויף דער האנט דעם באפרײונגס־װער־ 
דיקט. 

ערשטער תלין 

נו, יא, דאם מײנען מיר אויך, םעניאר. דא װוינט אנטאניא זשאזע דא םילװא י 

עריצײרא 

ער איז אבער באפרײט געװארן. 
ערשטער תלין 

נו, יא, װער צװײפלט דען דעריןז זעםט, ראדריגא, איך האב געזאגט : 
רעכטט זענען זײ געפארן. 
צװײטער תלין 

דאם האב איך געזאגט רעכטס. 

ערשטער תלין 

דאם האבן מיר בײדע געזאגט: רעכטס. איז דאם דער אײגענער ושאזע, כא, 

אט זיצט ער דאך, װי א גראף. 

דאן זשאזע 

איר דערקענט מיךז 

צװײטער תלין 

פטור, נו, גישט צו דערקענען אזא פרײלעכן קליענט ? איר דערקענט אונדז 
אויך. בכלל, םעניארעם און סעניארן, שטעלט זיך אײן צװישן תלינים און געפײ־ 
ניקטע א פיל נענטערע קרובהשאפט, װי איר קאגט זיך עם פארשטעלן. און 
שפעטער בעגקען זײ אײנע נאך די אנדערע. 
ערשטער תלין 

המ... מיר האבן נישט געקאנט אײנרוען, ביז מיר װעלן נישט באזוכן אונדזער 
קליענט. װאם מאכט איר, דאן זשאזע, װי פילט איר אײך ? 
ד״׳ר מאטיאם 

דאנקען גאט און אלע הײליקע. 

דאן זשאזע 

אויםגעצײכנט, װי איר זעט. 

עריצײרא 

אבער װאם פארלאנגט איר ? 

ערשטער תלין 

װאם הײםט — װאס? מיר קומען װינטשן גליק און בעטן טרינקגעלט. 

עריצײרא 

טרינקגעלט ? פאר... פאר װאם ? 

צװײטער תלין 

װאס הײםט * פאר װאס ? זאלט איר געזונט זײן. מיר האבן אים דאך פאר די 
הענט געהאנגען און פארן שטריקל געצויגן. אזוי האט מען עס אונדז באפוילן, 
אזוי האבן מיר געטאן. 
עריצײרא 

װאם פאר א העסלעכער שפאם. 

צװײטער תלין 

אנטשולדיקט, םעניאר, איר באלײדיקט פאכלײט. װעמען האט דער מענטש 
צו פארדאנקען, װאס אין א חודש ארום װעט ער קאנען מאכן גימנאםטיק ? מיר 
האבן אים געקאנט אזוי א הוידע טאן, אז א לעבן לאנג װאלט זײן װײב אים 
געדארפט אפװישן די נאז. 

ערשטער תלין 

איצט װינטשן מיר גליק און בעטן טרינקגעלט. 

דאן זשאזע 

כא־כא כא־כא (לארענצא איז געקומען צו זיך. מען בארװקט זי) אוי׳ געזונט 
זאלט איר זײן׳ תלינים מײנע׳ װאם פאר א לוםטיקע לײט איר זענט * איד װאלט 
אײך גערן ארײנגענומען אין מיץ טרופע. איך האף צו גאט׳ אז דאם װעט , נאך 
געשען. נו׳ סעניארן. גײ זײ נישט קײן קאמעדיע־שרײבער, אז עם װאלגערט זיך 
אונטער די פים אזא פרעכטיקעד מאטעריאל. (לארענצא גײט, א צעשראקענע, 
נאן װײן. ד״ר מאטיאס טײלט טרינקגעלט די תלינים) 
ערשטער תלין 

(צײלט) 2 , 6 , 10 , 15 ... יא, סעגיארן, מאכן א מענטשן פאר א לואליקע — 

דאס איז גאר פון די קלײנע זאכן. אויף דעם איז בײ אונדז אין פארטוגאל יעדער 
א םפעציאליםט. מיר װאלטן געקאנט פארפלײצן מיט אונדזערע קאליקעם די 
גאנצע װעלט. מיר האבן קאליקעם אויף אלע געביטן. איך אלײן האב זיך ספעציא־ 
ליזירט פאר א פרײדיקער׳ איז ארויסגעקומען פון מיר א קאליקע׳ האבן איך 
געביטן דעם פאך... שרײ איך׳ ראדריגא׳ שרײ איך׳ פאמעלעך צי פארן שטריקל׳ 
װארעם דער ױנג האט אײדעלע בײנער, זײן װײב װעט אונדז פארקלאגן דעם 
קאפ. 

צװײטער תלין 

דאם האבן איך געשריען: אײדעלע בײנער. 
ערשטער תלין 

דאם האבן מיר בײדע געשריען: אײדעלע בײנער. 
(לארענצא קומט, א צעשראקענ־ע׳ מיט װײן און מיט בעמנוס) 
דאן זשאזע 

גערעכט׳ גערעכט׳ בײדע גערעכט׳ קריגט זיך נישט׳ אט איז װײן. גיס אן׳ 
מוטער, אין אלע דרײ בעכערם. מירן אויםטרינקען׳ פאר מײן געזונט און פאר 
אײער חכמה׳ קאמראדן. 
ערשטער תלין 

(נעמט דעם בעכער און צלמט זיך). מיט אײער דערלויבעניש, סעגיארא. און 
איר, דאן זשאזע י 
דאן זשאזע 

אך׳ מיר מוזט איר אנטשולדיקן. מײגע הענט זענען מיר עפעס נישט מיט 
אלעמען. דערלאנגט מיר טאקע דעם בעכער צו די ליפן׳ איר, װי הײםט איר 
דארט׳ ראדריגא י 

צװײטער תלין 

כא־כא־כא, צום ערשטן מאל אין מײן פראקטיק זע איד אזא פרײלעכן 
קליענט. 

ערשטער תלין 

און, מײנט איר דא, םעניארן י אויך דארט׳ אין די קעלערן האט ער דעם 
פאסאן נישט פארלארן. װאם דארפט איר מער ? ער האט דאך פארפאסט א ליד 
אויף אונדזערס א ניגון און ער האט דאס אונדז אויסגעלערנט. מיר זינגען דאך 
אײער ליד, דאן זשאזע. 
דאן זשאזע 

עם קאן נישט זײן. 

ערשטער תלין 

ראדריגא׳ העדםטז ער גלײבט דאך נישט. 

צװײטער תלין 

לאמיר אים איבערצײגן, נו. 

(בײדע זינגען אין א קװינטע. דאן זשאזע פאראײניקט זיך שפעטער א וױילע ציי 
ז י מיט א שװאכער שטים און דיריגירט מיט א פארבאנדאזשירטער האנט). 
פון בלוט און וװט װעט אויפשטײן 
א געזונטער, פרײהײטלעכער דור. 

און מענטש װעט דאן אלײן פארשטײן׳ 

װאס ער טאר נישט טאן און װאם ער טאר. 

װײל פון בלוט און פון װוט און פון צװאנגען 
װעט די פרײהײט קומען אויף דער װעלט. 

מענטש צו מענטש װעט די האנט זיך דערלאנגען. 

און ס׳װעט קומען דאם װאם האט געפעלט׳ 

און ס׳װעט קומען גלײכהײט אויף דער װעלט. 

(בעתן זינגען׳ ציט ארײן לעאנאר דעם אלטן דאן מענדעס בײ דער האנט. זײ 
בלײבן געפלעפט). 

20 . די זעלכיקע, לעאנאר און דאן מענדעס 

מענדעם 

(נאך א פויזע. צו די תלינים) זיצט׳ מײנע הערן׳ מײן זון איז עפעם נישט 
מיט אלעמען. 
דאן זשאזע 

אך, פאטער׳ לאז צורו, ם׳איז שוין אלץ גוט. 

מענדעם 

װאם הײםט צו רו לאזן? נישט אלץ׳ מײן פרײנה קאן מען צו רו לאזן. 

א מענטש מיט רעליגיעזע פרינציפן׳ װי דיץ פאטער... 

ערשטער תלין 

כא־כא־כא׳ לאזט געמאך׳ אלטער׳ מיר האבן שוין פון דעם פזמון מאזאליעס 
אויף די אויערן (ער גיט ד׳ מענדעסן א לײכטן פאטש איבערן בױך) מײן אנער־ 
קענונג׳ אלטער. איר האט א בראװן זון. 

צװײטער תלין 

װײל א מענטש׳ פארשטײט איד׳ האט אזעלכע דינע אדערלעך הינטער די 
ארעמס׳ װאם קאנען לײכט װערן איבערגעריםן. מיר און דאקטוירים קאנען דאם 
פארשטײן. נו׳ מיר דאנקען פאר דער אויפנאמע. צום װידערזען. קום׳ ראדריגא. 
דאן זשאזע 

װארט זשע׳ װער איז דא פון אײך ראדריגאז 
ערשטער תלין 
בײדע ראדריגאס. 


21 . די פריערדיקע אן די תלינים 

מענדעס 

(נאך א פויזע) װער זענען דאס די הערן? 

דאן זשאזע 

אט די חברה־לײט? דאם זענען העלדן פון א נאד נישט אנגעשריבענעי־ 
קאמעדיע. 
לעאנאר 

זשאזע׳ װי קאנסטו שפאםן? 
עריצײרא 

איך פרעג זיך דאם אויך׳ םעניארא׳ אבער אין דעם איז זײן גײםטיקע 
איבערמאכט. 

דאן זשאזע 

גראף׳ זײט אן עדות׳ אז איך בין זיך באגאנגען קריםטלעך מיט מײנע 
פײניקער. דו פרעגםט׳ װי קאן איך שפאםן׳ לעאנאר? װי האב איך א לעבן 
לאנג געשפאםט ? מײן שפאס — דאם איז מײן מאםקע. װי לעבט א פאלק שוין 
באלד יסססב יאר אונטער דער מאסקע פון בלוטיקן שפאם? אבער דער שפאם 
איז נישט נאר א מאםקע׳ לעאנאר׳ עם איז אויך א פאנצער׳ אז דער גיפט פון 

דער צײט זאל נישט פארפעםטן אונדזערע געבליטן. װאס װעט גובר זײן, אויב 
נישט דער פאנצער, װאס ער איז דינער פון זײד און שטארקער פון שטאלי 
עריצײרא 

דײנע װערטער זשאזע, לאזן פיל נאכדענקען. אבער איצט איז נישט ד• 

צײט. רו זיך אוים. 
ד״ר מאטיאם 

איך האב דאס געװאלט זאגן. דער פאציענט נויטיקט זיך אין רו, זײנע 
נערװן זענען אויפגעשרויפט. חוץ דעם, האט ער װיין געטרונקען, װאם איך 
װאלט דאס נישט דערלאזט װען עס ליגט אין מײן רשות• מענדעס ברודער, זײ 
א פאטער צו דײן זון, א שטרענגער, אבער א בארמהארציקער• קומט, םעניארעם 
און םעניארן, לאמיר זײ לאזן צו רו. (גראף מריצײרא, מאטיאס, לאוענצא, 
לעאנאר אפ.). 


22 . מענדעס, זשאזע 

מענדעם 

זון. 

דאן זשאזע 

פאטער. 

מענדעס 

פארגיב, פארגיב דײן אלטן, נארישן טאטן, (פאלט אויף די קני פאר זײן 
זון) מארטירער מײנער. 

דאן זשאזע 

פאטער, דו פײגיקםט מיך. 
מענדעם 
זון• 

דאן זשאזע 
פאטער. 
מענדעם 

ס׳איז שװער? ם׳איז שװער צו טראגן די לאםט פון ײדישקײט י 
דאן זשאזע 

פאר אײך, מײנע ליבע, איז מיר לײכט, אפילו אויפן שײטער. 

מענדעם 

נײן, פאר זיך, פאר דיר אלײן, מיץ קינד• 

דאן זשאזע 

פאר מיר ? ס׳איז גוט אזוי צו זיצן נעבן טאטן און זײן א קיגד צוריק. אוי, 
טראגישע קינדהײט מײנע, װען איך האב דאס ערשטע מאל דערפילט דאם גע־ 
לעכטער אין זיך. געדענקםט, פאטער, װי מיר פלעגן זיצן בײדע אין דער שטיל 
און טראכטן װעגן דער מוטער׳ װעלכע שמאכט בײ זײ אין די קעלערן י דו 
פלעגםט דאן פאנאדערשטעלן דעם מאדעל פון ״בית המקדש״... 
םענדעם 

װארט, מײן קינד. (ער גײט ארויס אין צוױיטן צימעה ברענגט פון דאוט 
דעס פאפירענעס מאדעל, צעשטעלט אים) זעםט׳ מײן קינד, דא איז דער אוי׳ 
סערלעכער חצר. דא — דער אינערלעכער. אהער טארן שוין קײן געצנדינער 
נישט ארײן. (ארגל. דאן מענדעס פאחזאקט זיך). 
דאן זשאזע 

פאטער, ביסט נאך אזוי צוגעבוגדן צו אים? צו דײן פאפירענעם בית־ 
המקדש ? 
מענדעס 

דורך מײן גאנצן לעבן, קינד, האט ער מיך געשיצט. איצט שרײט ער, 

איצט פאדערט ער: מענדעם, נעם דײנע קינדער און אנטלויף, ראטעװע דאם 
גפש, צוריק, אין מײנע טויערן, װו עם טארן שוין קײן געצנדינער נישט 
ארײן• 

דאן זשאזע 

און דײנע איבעריקע ברידער? 

מענדעס 

אלע, אלע זאלן ארויס, אװעק אהין, אהין, פון װאנען עס שפרײט זיך צו 
אונדז דאם גרויסע ליכטיקײט. 
דאן זשאזע 

און מיך — װעסטו דא איבערלאזן מיט מײנע צעבלוטיקטע הענט ? 

מענדעם 

נײן, זון מײנער, טאקע פאר דיר, צוליב דיר. 

דאן זשאזע 

אבער װער זאגט עם דיר, אז איך װיל אנטלויפן? פון א הײם — אנטלויף 
איך נישט. און װען א באנדע רויבער װעלן באפאלן מײן הײם — װאס װעל איך 
טאן ? איך װעל זיך שיצן. 
מענדעם 

דו ? אלײן ? מיט אט די צעבלוטיקטע הענט ? 

דאן זשאזע 

מיט אט די צעבלוטיקטע הענט. די הענט װעלן נאד קאנען 8 פעדער 
האלטן — און דאס איז מײן שארפער שפיז. אבער׳ װער זאגט דיר, אז איך בין 
אלײן, פאטעד, װער זאגט דיר, אז מיר זענען אלײן ? דו גיב א קוק, װיפל 
גערודפטע און געפלאגטע אין פארטוגאל, און דו װעםט זען, אז גערודפט אה 
געפלאגט און געשענדעט און אפגענארט און פאראומגליקט איז דאם גאנצע פאלק. 
עם װאקםט, עס װאקםט א ציץ־קריצערײ אין פארטוגאל און זי װעט אויםװאקסן 
אין א לײבן־ברום. מיץ שטימ װעט דארט אויך זײן, פאטער. 
מענדעם 

אבער — מארטירער מיינער, דו האםט דאך אײנגעשטעלט דײן לעבן פאי 
דײן ײדישקײט. 
דאן זשאזע 

מײן ײדישקײט. דו װײםט דאך, פאטער, אז פון פרומקײט בין איך װײט. 

איך בין מתפלל העכםטנם — אין א נאטורליד. אבער די װעלט איז שלעכט, 
פאטער, און יעדער גערודפטער טראגט דעם קערן פון זײן אמת. מיטלײדן מיטן 
גערודפטן הײםט: לײדן פארן אמת, און אין דעם אמת שטעקט מײן ײדישקײט, 
פאטער, דאם ײדישקײט, װאם זאגט, אז גאט איז דארט — װו ליבע. מיץ ײדיש־ 
קײט. עס קאן זיץ, װען ײדן װאלטן צעלײגט שײטערהויפנם און געבראטן די 
קריםטן אויף זײ, װאלט מיץ הארץ געװען מיט זײ, מיט די קריסטן. דאם איז 
מײן ײדישקײט. (ד. מנננדעם פארברעכמ די הענט) 

פ א ר ה א נ ג 

צװײטער אקט 


ערשט בילד 

א גרויםער דורבגאנג־צימער אין דער וװינונג פון דאן מענדעס דא־סילװא. 
א סן־ ליכט אין די הענג־ און װאנט־לײכטער שאפן א פרײלעכע שטימונג. 
בײ דער זײט — א געדעקטער װײן־טיש, מיט פארבײסעכץ. די אפענע טירן 
אין דער טיף פירן צום פארק. עס הערט זיך פון פארק א געלעכטער, און פון 
די װײטערע צימערן באל־מוזיק. די כװאליעס פון טאנץ דערגענטערן זיך 
און דערװײטערו. 

דאן זשאזע דא סילװא זיצט אלײן אין צימער, בײ דער טיפער װאנט און 
שרײבט אויף זײן קני אין א נאטיץ־ביכל. די הענט זענען נאך בײ אים 
באנדאזשירט ביז די פינגער. 

דורכן צימער, מיט א לײדיקן טאץ, אויף װעלכן זי פויקט צו און קלימפערנ־ 
דיק מיט די בראנזעלעטן, שװעבט דורך מיט אן עקזאטישן ריטעם, מאריקא. 
דערזען זשאזען, בלײבט זי שטײן. 


1 . מאריקא — דאן זשאזןן 

מאריקא 

כי־כי, כי־כי. דא איז אזא שמחד״ םעניאר, און איר האט זיך אפגעזונדערט 
און שרײבט. אפילו אין א פײערונג פארגינט איר זיך נישט אפצורוען, בשעת 
דעם נאמענםטאג פון אײער שװעסטער, סעניאר• 
זשאזע 

איך װײם״ איך װײם, איך האב זי שוין גראטולירט. 

מאריקא 

מיט א ליד, צי אן א ליד? 
זשאזע 

דו ביםט באטרונקען, מאריקא, דו פארלירסט דעם קאפ. 

מאריקא 

סעניאר, נישט אמת, אז מען קאן פון װײן דעם קאפ פארלירן. פון ערשטן 
גלאז באקומט מען ליכטיקע געדאנקען, פון צװײטן קריגט מען גבורה פון א לײב. 

פון דריטן — נו׳ דאם דארף איך ערשט פארזוכן. מען זאגט׳ מען װערט פארגליכן 
צו א מלכה, כי־כי. 
זשאזע 

דו שטערםט מיר/ איך טו אן ערנםטע זאך. 
כואריקא 

נײן, םעניאר, איך װײס׳ איר שרײבט גאר א קאמעדיע צום לאכן. ערנםטע 
ואכן שרײבט אונדזער אלטער הער. צום נאמענםטאג פון דאננא פיליפפא האט 
ער פארפאסט א ליד. אך, מעניאר. 
זשאזע 

אזױ י אזוי? 
מאריקא 

װי הערלעך, װי קריםטלעך. ער גײט ארום און דעקלאמירט זי פאר די געסט 
אין אלע צימערן. ער װעט, װײזט אוים, אהער אויך ארײנקומען, װען געסט װעלו 
דא זײן. 
זשאזע 

מאריקא, שוין גענוג צו רעדן. 

מאריקא 

איך װעל צעשטרײען אייער אומעט, םעניאר. אלעמען מאכט איר פרײלעך 
און אלײן זענט איר אומעטיק. אפשר האט איר קרענקונג, װאם איר האט אזוי פיל 
שונאים ? 
זשאזע 

פון װאנען װײםטו, אז איך האב אזוי פיל שוגאים ? 

מאריקא 

פטור, נו, מען װײסט. אנוםטן טרעפט מיך אן דער דארער אויטאר פון טרא־ 
געדיעם, דאן גװידא. נו, דער, װאם האט אן אויסזען װי דאן קישאט אין אײער 
אײגעגער קאמעדיע, סעגיאר. זאגט ער צו מיר: מאריקא, גריס דײן ױנגן הער 
און זאג אים, אז נישט לאנג װעט ער שוין אפשפאטן און אפלאכן פון אלע הײליק־ 
טימער. דער קרוג גײט נאך װאםער, ביז דער אויער רײםט זיך אפ. 
זשאזע 

דער לאנגעד נאר, אזוי האט ער געזאגט 1 
מאריקא 

און דאן בארטאלאמעא, דער פילאזאף מיט דער נישט געקעמטער בארד, האט 
מיך געטראפן בײם ארויםגאנג בײ דער פעטרוסקירכע און זיך צעשמײכלט מיט 

דעם ײדנס אפערע 


די געלע צײן: װאס מאכט עפעם דײן ײד, מאריקא י דאס האט ער אײד 
געמײנט, סעניאר. 
זשאזע 

(אויפגערעגט) מאריקא, דו ביסט שיכוד, 
מאריקא 

איך בין נאר אויפגעלײגט, סעניאר• כ׳װאלט װעלן אײך צעשטרײען. דארט 
טאנצן דאך אזוי פיל שײנע דאמען. און אפשר ריכט איר זיך אויף םעניאריטא 
בעאטריזז כא־כא־כא! 
זשאזע 

(שפרינגט אויף) מאריקא. (מאריקא אנטלויפט מיט א געלעכטער. זשאזע קאן 
שוין נישט ארײן אין דער שטימונג פון ארבעט. ער שפרײזט אן אויפגערעגטער 
און גײט אװעק לינקס. פון רעכטם קומען אן לארענצא און לעאנאר.) 

2 . לארענצא, לעאנאר 

לארענצא 

בארויק זיך, מײן קינד, ביסט דאך אלע מאל געװען די שטארקערע פאר מיר. 
לעאנאר 

אך, מוטער, װי קאן איך זיך לאזן בײגן אויפן טײװל־קאפריז. 
לארענצא 

דערמאן נישט, מײן קינד, דעם טײװל קעגן אװנט. לאמיר דיר אפװישן די 
אײגעלעך. װי פאםט עם דו זאלםט װײנען י בײ אוגדז איז הײנט א שמחד״ און אין 
דעם צימער — פילסט מײן קינד ? — איז די פײערלעכקײט א דאפלטע... 
לעאנאר 

אך, מוטער, דאס לעבן איז מיר דערװידער. 
לארענצא 

דו, לעאנאר, זאלםט עם זאגן ? דו, װאם דו האסט מיט פאראכטונג ארײנגע־ 

קוקט דער אינקװיזיציע אין די אויגן ? 

לעאנאר 

די אינקװיזיציע פון טאג־טעגלעכן פאמיליע־גליק איז אויך נישט איבער־ 
צוטראגן. 
לארענצא 

װעסט מיך נישט איבערצײגן, טאכטער. דא מוז זיך ערגעץ אויםבאהאלטן דער 
טראגישער פעלער פון נישט פארשטײן זיך קעגנזײטיק. נישט מעגלעך, מײן 

קינד, אז דו זאלםט נישט קאנען װירקן אױף דײן מאן. 
לעאנאר 

מוטער, זשאזע איז נישט דער מענטש, װאם מען קאן אויף אים יוירקן. ער 
גליטשט זיך ארוים. אפילו פון דער אינקװיזיציע האט ער זיך ארויסגעגליטשט. 

לארענצא 

באדויערסט עס, לעאנאר 1 
לעאנאר 

איך שטעל נאר פעםט. אויב אײנעם גליקמ עס׳ אזוי װי אימ׳ ארויםגײד 
גאנץ פון די תלינים־הענט — װאס דארף ער טאן ? ער דארף דאך גאט דאנקען׳ 
ער דארף דאך װערן דאפלט פרום און צוגעבונדן צו זײן ײדישקײט. און איך האב 
גערעדט צו מײן מאן: זשאזע׳ גאטם השגחה האט געװאלט׳ אז דער נאמענםטאג 
פון פיליפפא זאל אויםפאלן אין טאג פון ערשטו מדר. האט ער אפילו זיך נישט 
אנגעשטויסן װאם מען מײנט. 
לארענצע 

האםטו אים באדארפט אויפקלערן׳ מײן קינד. 
לעאנאר 

ב׳האב דאם געטאן. כ׳האב אים געגעבן צו פארשטײן׳ אז אין דעם 
ױם־טוב פון זײן שװעםטערם נאמענםטאג װעט זײן נישט שװער אין אײגעם פון 
די צימערן אפריכטן דעם סדר. 
לארענצא 

און װאס האט ער אויף דעם געזאגט 1 
לעאנאר 

א שאד׳ זאגט ער׳ װאס מען קאן נישט אפלײגן דעם םדר אויף א כאר װאכן. 

הײנט — זאגט ער — איז ער זײער פארנומען׳ נאכט אין נאכט גייען פראבעס פמ 
זײן קאמעדיע בײ גאמודא אין װײנשענק. 
לארענצא 

ם׳איז דאך אמת׳ קינד׳ ער איז מיט לײב און לעבן ארײנגעטאן אין זײן ארבעט. 
לעאנאר 

און איך קאן אים נישט פארשטײן׳ איך קאן נישט. אליין בין איך שטארק און 
קעמפעריש גענוג צו גײן האנט אין האנט מיט א מוטיקן מענטש. אבער גאט׳ װי 
אײער זון האט מיך אנטוישט און מיך באלײדיקט. פון דעם העלד איז געװארן 
א לץ׳ א קאמעדיאגט׳ וועלכער איז גרײט צו מאכן חוזק פון זיך און אלע הײלי־ 
קײטן• 

לארענצא 

דו דארפסט אזוי נישט זאגן, קינד. מײן זון איז געװאקסן׳ װי א בױם פאר 
מײגע אויגן, איך האב געזען, װי עס צעבליט זיך זײן טאלאנט. מײן זון איז נישט 
קײן חוזק־מאכער, ער לאכט מיט װײ, זײן מילדער שפאם איז פול מיט ליבע און 
מיט מיטלײד פאר דעם געפלאגטן. 
לעאנאר 

מוטער, דאס טרײבט איר איבער. װען מײן מאן זאל האבן א געפיל פארן 
געפלאגטן׳ װאלט ער דאך אײנגעזען, װי שװער ער פלאגט זײן פרוי. (אן אוי 9 ברוי:־ 
פון געלעכטער אין די נענטערע צינוערן) הערט, מוטער, הערט דאם רויע געלעכ־ 
טער. געקומען שוין די לוסטיקע חבריא — זײנע פרײנד, געקומען אים אװעק־ 
צונעמען אין װײנקעלער אויף פראבע. כ׳פארטראג זײ נישט. ער װערט אן אנדע־ 
רער מענטש מיט זײ, באקומט הומאר, באקומט א פרעמד געלעכטער, א פרעמ־ 
דער מאן. און װער... װער לאכט עס דארט ? א פרוי״ א פרעמדע פרוי. װער קאן 
עם זײן די צװײפלהאפטע דאמעו כ׳אנטלויף. 

לארענצא 

שטײן, מײן קינד, ס׳איז נאך נישט געװען דער פאל, אז א װירטין זאל אנט־ 

לויפן פון איר װוינונג, ווען ס׳קומען געםט. צי זענען זײ דיר ליב, צי נײן — 
מוזטו אנטאן א מאסקע אויפן פנים. אך, אט װו ס׳ליגט די אורזאך פון געלעכטער. 
דארט האט זיך טאקע אנגעהויבן דער מאסקנבאל. 

(נויט גרויס געלעכטער שייטן זיך ארײן פון לינקס א גרופע געםט אין נואםקעס. 
מיט זײ ד, זשאזע און א פארמאסקירטע דאנוע רײך און עלעגאנט). 

3 . ד. זשאזע, בעאטריז, גר. עריצײרא, פראנציםקא קםאװיע (םוטאננע), 
מיראנדא און װעלאסקעץ (ד. זשאזעס אקטיארן), לאדענצא, לעאנאר 

(לארענצא און לעאנאר הײבן זיך אויף אנטקעגן די געסט מיט אן אנגעצויגענעס 
שמײכל) 

זשאזע 

(אמוזירט זײן דאמע) און דאם האט שוין לאנג געזאגט מײן מײםטער פיל 
װינסענטי : װען גאט דער האר װאלט געװען א שונא פון ליבע, װאלט ער נישט 
באשאפן אזוי פיל שײנע מײדלעך אויף דער װעלט. 

עריצײרא 

װי דו װײםט עס װעמען אויםצװוײלן פאר א מײסטער. (די געסט טוען אויס 
די מאםקעס, פארנײגן זיך צערעמאניעל) םעניארעם, אין נאמען פון אונדזער לוס־ 

טיקער קאמפאניע קוש איך די האנט און גראטוליר צום נאמענםטאג פון םעניארא 
פיליפפאי 
לארענצא 

א דאנק אײך, מײנע פריינה (צערעמאניעלע פארבײגונגען) װאם אנבאלאנגט 
דעם מײםטער פיל װינסענטי, בין איך אן עדות, גראף, אז גאך אלם קינד האט 
מײן אנטאניא זשאזע באװונדערט זײן זשעגי. 
זשאזע 

מוטער, כ׳בין גערירט פון דײן עדות זאגן. איך האב דעם כבוד פארצױ 
שטעלן : דאננא בעאטריז גאמודא. געטלעכער טאלאנט. 
בעאטריז 

םעניאר זשאזע, איר זענט זיך טועה. און איר, סעניארעם דארפט נישט גלײבן 
שטארק אין מײן טאלאנט. צו פירן בײ דער נאז נאר אט דאס בינטל קאװאליערן — 
באדארף מען נישט קײן געטלעכן טאלאנט. איך האב אים אויף אזוי פיל, װי איך 
דארף• 
לעאנאר 

איר זענט א העלדיש װעזן, םעניאריטא, אויב איר קאנט באהערשן אט די 
אלע לײבן און מאכן זײ פאר לעמער. 
בעאטריז 

(פריער צו עריצײרא, דאן צו קסאװיא) גראף, איר הערט? און איר, גאטם 
דינער? װאס שעמט איר זיך די אויגן אויפצוהײבן, סעגיארןז בײ אונדז אין דער 
קאמפאניע זענען מישלינגס. מײן גראף איז האלב א גראף און האלב ציגײנער, 
און מײן גאטם דינער — האלבער היפאקריט און האלב פילאזאף. 
(אין דעם מאמענט פאלנו ארײן מענדעס אין א קאמישער פאדצװײפלונג) 


4 . די זעלכיקע און מענדעס 

מענדעם 

א, פרוי מײנע, א, קינד מײנס, לעאנאר• אין הויז איז איצט אן אמתע אינװא־ 

זיע פון טרײע פרײנד און חשובע קליענטן, און איך דארף אומלויפן און זובן מײנע 
װירטינס אין אלע צימערן. איך פרעג אײך : װער איז מיך מקנא ? 
לארענצא 

מיר גײען שוין, אנטשולדיקט. אונדזער פליכט. 
בעאטריז 

און מיך װעט איר דא איבערלאזן מיט אזוי פיל קאװאלערן ? םעניארעס, עם 

איז מיר לאנגװײליק מיט זײ. סעניארעס, אויב עם פעלן װירטינם אױפצונעמען 
די געםט, דאן בין איך גרײט צו הילף. איך האב דערלערנט די מלאכד■ בײ מייז 
פאטער. 
לארענצ 8 

(קאנסטערנירט) א׳ סעניאריטא■ אויב איר באװיליקט (די דאמען א 3 ). 

5 . די זעלכיקע אן די דאמען 

עריצײרא 

אװעקגעפלויגן אונדזער פאװע. איך זאג דיה פרײנה דא איז נישט קיץ 
מזלדיקער צימער. (צו מענדעםן) אבער אײך, מאעסטרא■ װעלן מיר שוין אזוי 
גיך נישט באפרײען. איר מוזט אונדז פארלעזן דאם נײע ליד װעגן חעלכן מיר 
האבן זיך שוין אנגעהערט אזוי פיל שבחים. 

טענדעם 

אך, סעניארן, ס׳איז א באשײדענער חיבור, אן די אלע הײגטמאדישע פאעטישע 
קונצשטיק, נאר, אויב איר װילט... 
אלע 

מיר בעטן, מיר בעטן. 

מענדעם (דעקלאמירט) 

בײ די װאםערן הײליקע און שטילע 
האט געטליעט א שײטער א קלײנער׳ 

און צװעלף מאן, נאך דער נאכטיקער תפילה 
האבן ארויםגעשטרעקט צו רו זײערע בײנער. 

האט א גרינע, א קלײנע לבנה 
דאם ברײטע הארץ פון כנרת באזילבערט 
און מיט פרומער און שטילער כװנה 
האט געקלונגען א שטים א מילדע• 

צו די בערדיקע מעגער און זקנים 
האט גערעדט א באהארצטער, א ױנגער. 

און די פישער האט אײנעם נאך אײנעם 
געפאנגען פון שלאף דער הונגער. 

איז געזעםן א שטילער געטרײער 
אװ געוואכט איבער זײ דער לערער. 

ער האט פארזײט א װעלט א נײע 
און געװארט זי זאל אויפגײן און װערן. 

(מענדעם פארב״גט זיך. אלע אפלאדירן) 

עריצײרא 

בראװא׳ בראװא• 

אלע 

בראװא׳ בראװיםימא. 

א צארט ליד. 

א פײן ליד. 

א פשוט ליד. 

אן עכט רעליגיעז קריסטלעך ליד. 

מענדעם 

(צופרידן) אט־אט. דאס איז עס, א קריםטלעכס, מײנע פרײנד. אין אונדזער 
צײט פון םפקות און אוימגלויבן איז ממש א נוימװענדיקײט ארויםצורײםן פוי 
הארצן אן עכט רעליגיעז, קריסטלעך װארט. איך דאנק, םעניארן. איך מוז איצט 
לויפן צו מײנע זקנים... אך, יא. איך גלײב, םעניארן, איר צעלויפט זיך נישט. בײ 
אונדז װעט זײן אן אנגעלײגטער גאםט: דער פראנציםקאנער פרעאר הוםטיאנא. 
אין יענעם קלויםטער איז געטויפט געװארן מײן פיליפפא. און הײנט װעט זי 
באגעגענען דעם גרויםן גאםט מיט א קאנטאטע אויפן ארגל. ס׳װעט זײן א גאטעם ־ 
דינסט אין הײמישן קרײז. איך בעט אײך, בלײבט, סעניארן (מענדעס — אפ. די 
פארבליבענע קוקן זיך איבעח 

6 . די זעלביקע אן ד. מעגדעפ 


עריצײרא 

דו װײםט, זשאזע, כ׳בין נישט אנטציקט פון דעם, װאם מיר האבן אראפגע־ 
בראכט אהער אונדזער פרינצעםין בעאטריז. זי שאקירט די דאמען פון דעם הויז. 

זשאזע 

דו זאלסט עס זאגן, עריצײראי 

עריצײרא 

צום בײשפיל איר מאטױו, אז זי איז א גוטע באלעבאםטע — זי האט זיך 
געלערגט אויפנעמען געםט בײ איר טאטן... דאם הײםט ־ בײ איר טאטן אין שענק 

(אלע צעלאכן זיך) 

זשאזע 

ם׳איז שוין אין ארדענונג׳ מיץ פרײנד. זי קומט דאך אין באגלײטונג פון איר 
פאטער — דער רײכםטער סוחר אין ליםאבאן׳ ד. מענדעסעם קליענט. כ׳פארזײ 
כער דיר׳ מײן פרײגד״ דער גלאנץ פון געלט איז אויך אריסטאקראטיש אין 
אונדזער צײט. 
פראנציסקא קםאװיע 

װאס זאגט עפעם אויף דעם דײן מײםטער פיל װינסענטי ז 
זשאזע 

מײן מײסטער זאגט, אז בעםער איז דאס אײזל, װאם זאל מיך טראגן, אײדער 
י״ער אײדעלער און נאראװיםטער פערד. א משל צו דעם רײכן פויער און דעם 
פארריסעגעם אריסטאקראט. איך װיל אבער מיט אײך ארומרעדן׳ מײנע פרײנה 
דעם לעצטן אקט פון מײן קאמעדיע. 
עריצײרא 

דו האלטסט שוין בײ דעם לעצטן 1 

זשאזע 

ער איז שוין אין די פראבן. איר קאנט אים הײנט נאך זען אין קעלער בײ 
גאמודא. 
פראנציםקא 

כ׳װאלט פארגעלײגט מיר זאלן גײן אין פארק. 

עריצײרא 

מיר װעלן, אגב, קאנען דארט פארציען זיך מיט רויך א ביסל. דא זע איך — 

איז מען נאך אפגעהיט פון די בראזיליאגישע טאבאק־בלעטער. (זײ גײען ארויס אין 

פארק) 

7 . מאריקא 

(מאריקא טאנצט ארײן אין א װײםער מאסקע. זי איז נאך מער בגילופין. זינגט) 

מאריקא 

דא זיצט מײן ױנגער הער, 

דא זיצט מײן ױנגער הער׳ 

איך שװעב ארום אין אלע צימערן 
און קום צוריק אהער. 

סעניאר, איר זענט נאך אומעטיק ? א — קוקו. מאריקא אויפן מאסקנבאל. (ד 
נעמט אראם די מאםקע. קוקט זיך ארום) נישטא דער אומעטיקער אויטאר פון די 
פרײלעכע קאמעדיעס. כ׳װעל װידער גײן טרינקען. אז איך בין גרײט געװען צו 
זאגן — איז ער נישטא. 

סעניאר, װאם זיצט איר דא א בלאסער, 

סעניאר, װאם שמײכלט איר א בלאםער ? 

— װען דו זאלםט זײן א מוזולמענערין׳ 

װאלםטו געטרונקען װאסער• 

(עס דערהערן זיך נאענטע לאכנדיקע פרויעךשטימען. מאריקא באהאלט זיך הינ־ 
טער דער ערשטער טיר. מ׳שװעבן ארײן אין מאםקעס בעאטריז אווו לעאנאח 

8 . געאטריז, לעאגאו• 

בעאטריז 

וװ קאנען זיך דאם אויםבאהאלטן מײנע קאװאליערן ? מיט זײ — איז לאנג־ 
װײליק, אן זײ — איז אומעטיק. נישט גוט, םעניארא, װען מען האט אזא נישט 
פעסטגעשטעלט געמיט. 
לעאנאר 

כ׳בין גרײט אײך דינען, סעניאריטא, און העלפן אײך געפינען אײערע אגט־ 
לאפענע ריטער. אבער איך זע: זײ זענען אײך נישט טרײ. 
בעאטריז 

א, םעגיארא, איך פאדער נישט קײן טרײקײט בײ דעם צװײטן. כ׳בין גליקלעך 
װען איך אלײן האב װעמען צו בלײבן טרײ• 

לעאנאר 

(שטעלט זי אפ מיט א באװעגונג פון איר פעכער. זײ טוען אויס די מאסקעס. 

די מוזיק איז װײט, זײ קוקן זיך אן שװײגנדיק, װי פאר א דועל. שטיס־ ענדערונג) 
זאג, פרוי, װאם האםטו געהאט צו מיר, פאר װאם האםטו אװעקגערויבט מײן מאן ׳. 

בעאטריז 

(טריעפט אין איר טאן) װייל ער איז א שיינער, װײל ער איז א געראטענער. 

לעאנאר 

צי פילםטו נישט, פרוי, אז דײן ענטפער קאן דיך טײער קאםטן ? 

בעאטריז 

צי פארשטייםטו נישט, ווײב, אז דו לעבסט אין גרויםן טעות ? דאן זשאזע איז 
נישט דער מענטש, װאם מען קאן אים אװעקרויבן. 

לעאנאר 

פארשטײםטו דאם אויךז ביםטו אים נאענט געװעןז 
בעאטריז 

נאענטער װי דו מײנםט. 
לעאנאר 

דו׳ אומפארשעמטע. 
בעאטריז 

דו קאנםט מיך נישט טרעפן מיט דײנע נאדלען׳ דו בלוטיקסט זיו אלײן. דאן 
זשאזע איז דײן מאן, נישט מײנער, און דו ביםט חושד מיך, און נישט פארקערט. 
א שאנדע פאר דער פרוי איז נאר איר אנמאכט. 
לעאנאר 

אזוי ביםטו דאם זיכער אין דײן זיגז 
בעאטריז 

זעסטו, פרוי, פון זיג האב איך נישט געטראכט, צו זיג האב איך נישט 
געשטרעבט. איך בין נאר גליקלעך, װאם אונדזערע װעגן האבן זיך געטראפן. 
לעאנאר 

כדי דו זאלםט אים קאנען פאנגעןז 
בעאטריז 

און אפשר האט ער מיך גאר געפאנגען. 
לעאנאר 

אזא מין אומשולד. 
בעאטריז 

דו קאנםט מיך נישט באלײדיקן, איך שטײ מיט צען קעפ העכער, כ׳בין נישט 
זײן פרוי. 

לעאנאר 

נאר א מעטרעסע. 
בעאטריז 

אזױ? פאר װאם דען נישט א קינדז א שװעסטערז א שטיק פון דיכטערם 
לײב? פון זײן מחשבה? פאר װאם דען נישט זײן שילד? א בלויזע ברוסט און 
נאקעטע צװײ הענט, װאם זענען גרײט צו פארשטעלן אים פון פײער? 
לעאנאר 
דו? 

בעאטריז 

פאר װאס דען גישט זײן הארץ, װאס גרײט איז װארפן זיך אין פײער אויפל 
ערשטן רוףן 
לעאנאר 

דו י דו אויך א העלדין י א קאמעדיאנטקע, װאס יעדע הײליקײט איז נאר 
פאר דיר א שפיל, א טאנץ, א שפרונג, א זונג און א געלעכטער י װאם הײסט עס 
גײן אין פײער — פרעג בײ מיר. סשאזע לויפט אוײן האסטיק און אויפגערעגמ 
פון פאוק) 
בעאטריז 

נישט בײ דיר, בײ אים װעלן מיר פרעגן, ער קען די בראנד פון שײטער און 
די װערט פון שפיל. 


9 . זשאזע, כעאטריז, לעאסאר 

זשאזע 

װאם איז דא פארלאפן, םעניארעס ז איר רודערט אויף דעם גאנצן פארק. 

בעאטריז 

גארנישט, גאתישט, מאעסטרא. מיר האבן זיך א קלײן ביםעלע געאיבט אין 
דעקלאמאציע. סעניארא לעאנאר האט ארויסגעװיזן גרויםע פעיקײטן אין םטײי 
פון קלאסישער טראגעדיע. א שאה מײן פרײנד, װאס איר שרײבט נישט קײן 
טראגעדיעם. אין דער קאמעדיע, דאקעגן, איז זי שװאכלעך, דא קומט שוין מיר 
דער ערשטער פריז. זײט געזעגנט. מיר װעלן זיך נאך טרעפן הײנט אין קעלער• 
(זי מאכט א רעװעראנס און שװעבט ארויס) 

10 . די זעלכיקע אן כעאטריז 


זשאזע 

װאס האםטו געטאן ? פאר װאם האסטו דײן גאםט באלײדיקטי גאמודאם 
טאכטער ? 
לעאנאר 

א שײנעם תכלית האט געמאכט פון דיר גאמודא מיט זיץ שענק. איצט 
קאן איך אפט נישט שטיץ נעבן מײן מאן. עם שמעקט פון אים מיט װײן, װי פון 
א פאס. האםט דאך געהערט, די דאמע דײנע זאגט ־ אין דער קאמעדיע ביז איד 
שװאכלעך. איך בין זיך מודה, ם׳איז נישט מײן אמפלוא. איך קאן דעם טויט אין 
פנים קוקן — יא, דערויף געהער איך צו אן אלטן שטאם, װאם קאן נישט שפאםן. 

נאר װי אזוי מען קאן דערמיט קאטאװעס טרײבן׳ ליצנות פראװען פון קידוש 
השם — דאם װײסט איד בײדע׳ דו און זי. איר זענט א זױוג. 
זשאזע 

מײן פרוי. ם׳איז ביטער, װען ם׳װאקםט צו דער קאפ צום נאקן און מען קאן 
נישט קוקן אין א זײט׳ נאר תמיד גלײך. דאס לעבן און דער טויט — זײ זענען 
גישט קײן גלײכע שורות. איך זע : דו װעגםט נישט אפ דײן מאנם בארוף. דו 
אונטערשײדםט גישט פון דער פלאכער בופאנאדע ביז דער בלוטיקער קאמעדיע — 
די עכטע, פרעכע, װילדע שפיל פון טויט און לעבן. אין אונדזער װילדער צײט׳ 
מײן פרוי, איז מער נישט קײן טראגעדיע די שפיל פון טויט און לעבן, א פינצ־ 
טערע קאמעדיע איז דאם. און מײן בארוף איז גובר זײן קאמעדיע דורך קאמעדיע. 
די פינצטערע פון לעבן — דורך דער ליכטיקער פון שפיל. 
לעאנאר 

(כאפט זיך פארן קאפ) כ׳פארשטײ דאס נישט, כ׳פארשטײ דאם נישט, כ׳בין 
פון אלטן שטאם. איך מײן, אז איך בין ײדיש, נאר אויב דער ײד ביםט דו — בין 
איך דאם נישט. 
זשאזע 

נו׳ נו, װי גיט מען דיר דאם צו פארשטײן ? אט שרײב איך די קאמעדיע מיט 
דער האנט, װאם קאן נאך קוים בארירן מיט די פינגער. ס׳איז הײנט בײ אונדז 
א מאםקנבאל. מײן פרוי, אלץ גײט אין מאםקעס, אלץ האט זיך פארשטעלט, אפילו 
מײנע פינגער — זעםט ז און אז איך װעל אראפרײםן די מאםקע (ער רײסט אראפ 
פון זײן האנט דעם באנדאזש) דאן װעםטו זען... דאן װעםטו זען די רויע װירקלעכ־ 
קײט פון טאג. (ער שטרעקט אוים זײן צעבלוטיקטע, צעריםענע האנט) אט איז עם. 
מענטשן, זעט דאס רויע בילד פון אוגדזער לעבן. לאז, פרוי׳ איך בין שוין אײנ־ 
געלעבט אין וױיטאג. אבער דאס בילד פון אונדזער װירקלעכקײט איז נישט דאס 
רויע פלײש. דאם בילד פון אונדזער װירקלעכקײט — דאם איז די מאסקע אויף 
די װונדן, דער שמײכל אויף דער מאםקע איז — דער טאנץ. אט באלד, אט באלד, 
פארבינד איך מײנע וװנדן און מיר װעלן טאנצן א מענועט, מײן פרוי. 
לעאנאר 

און זי, און זי, פארשטײט זי דײנע רײד ? 
זשאזע 

פארשטײט. 

לעאנאר 

איך בין געבראכן. מזי לויפט ארויס) 

11 . זשאזע, שפעטער מאריקא 

וזשאזע לאזט זיך אראפ אויפן פאטעל. ציטערנדיק פאר אויפרעגונג. הײבט ער א 1 
צו באנדאזשירן זײן האנט. דערבײ פארלירט ער אפגעריםענע קלאנגען, װאס 
קאנען אזוי אויםזען, װי אפגעריסענע טענער פון געהײן, פונקט װי פון געלעכ־ 
טער. נואריקא לויפט ארײן, לויפט גלייך צו זשאזע און לאזט זיך אראפ אױף די קני) 
מאריקא 

לאזט, םעניאר, לאזט, איך װעל דאם בעסער מאכן. סי באנדאזשירט אים 
די הענט) 
זשאזע 

דו קומםט פונקט צו דער צײט. 

מאריק 8 

װײל כ׳בין די גאנצע צײט הינטער דער טיר געשטאנען. 

זשאזע 

דו ז נאך װאס ? צו װאם ? 
מאריקא 

(באנדאזשירנדיק) כ׳האב דאס געטאן, םעניאר, כ׳האב דאס געטאן. איך װײה 
עם איז א זינד, מען דארף מיך שטראפן. 
זשאזע 

ביסטו די גאנצע צײט הינטער דער טיר געשטאנעןן 

מאריקא 

איך האב געמוזט װיםן, םעניאר, איך האב געמוזט הערן װעלכע פון די בײדע 
פרויען האט אײך שטארקער ליב. רײםט נישט ארויס די האנט, םעניאר, זי װעט 
אײך װײ טאן. 

זשאזע 

האסט דאס געטאן, כדי צו קענען פארשפרײטן רכילות ? 

מאריקא 

שלאגט מיך, םעניאר, טרעט מיך מיט די פים, נאר רעדט נישט אװי צו מיר. 

איך טרײב נישט קײן רכילות. איר, סעניאר, זענט דאך א דיכטער, װי שיקט זיך 
עס איר זאלט נישט פילן, נישט פארשטײן׳ װאם פאר א כוחות קאנען שטויםן א 
שװארצע דינםט זיך צוצוהערן צו די הויכע רײד פון צװײ סעניארעם ? ס׳איז שוין 
אין ארדענונג די האנט, לײגט זי פארזיכטיק אװעק און זאל זי רוען. יא, סעניאר, 
כ׳האב געװאלט װיסן, כ׳האב געמוזט הערן, צי קאנען װײםע הערצער ליבן 
שטארקער, טיפער, היציקער און בלוטיקער, װי דאם קאן א שװארץ הארץ. 

זשאזע 

אזוי, מאריקא׳ פאר דײנע שײנע ליבעס האםטו הינטער דער טיר געזוכט .א 
בײשפיל ? 
מאריקא 

א, הײליקע מאדאננא, א דיכטער רעדט אזוי י פאר װעלכע ליבעס, םעניאר ו 
איך האב זײ נישט, איך האב נאר אײנע, אײן און אײנציקע, כי־כי. װי לײכט ם׳איז 
מיר געװארן אויפן הארצן: איך רעד — װי פון א בוך ארוים, איך רעה װי 
שװעבנדיק אין בלויען הימל. כ׳פארזיכער אײך, זײ קאגען נישט, סעניאר, זײ 
קאנען בײדע אײך נישט ליבן אזוי װי איך. איך ליב אײך הײם, און ליב אײך 
לאנג, סעניאר. איך ליב אײך פון ערשטן טאג, װען כ׳בין די שװעל אריבער. 
זשאזע 

דו, שװארצע, קאנסט דען ליבן? מײן מוטער באקלאגט זיך דאך אויף דיר. 

דו טוםט אונדז אן בזױנות, דו הענגםט דיך אויפן האלדז פון יעדן מאן• 
מאריקא 

אמת, סעניאר, הײליקער אמת. איך װאלט מיט פײערדיקע ריטער אפגעשמיסן 
מײן אײגן זינדיק לײב. אבער סעגיאר, איר װעט פארשטײן: אין יעדן ױנגן־מאן — 
דערזע איך אײך, אין יעדן מענער־בליק — דערפיל איך אײך, אין יעדער מענער־ 
שטים — דערהער איך אײך. װען ם׳טוט אײך װײ — דאן רײםט מײן ו׳ארץ אויף 
שטיקער, װען איר זענט פרײלעך — קלינגט אין מיר דאם גליק• און כ׳האב 
געשאלטן און פארשאלטן אײער אלטן גאט, פאר װאם ער טײלט אײך אײן אזוי פיל 
פורענױת. 
זשאזע 

מאריקא, ביסט בײם זינען? 
מאריקא 

בײם זינען. און איך װעל װײטער שעלטן און פארשעלטן ביז כ׳װעל אײך 
ארויםרײםן פון זײנע צװאנגען• ביז כ׳װעל אײך באפרײען פון זײנע קײטן. און 
װערט איר נאר באפרײט, םעניאר, איז מיר שוין דאן אלץ אײנס: האט ליב, האט 
פײנט מאריקא. מאריקא האט געזיגט. 
זשאזע 

געזיגט, זאגסטו? 
מאריקא 

געזיגט. און װען ער װעט זיך אײגשפארן, דער גאט פון אײער שטאם׳ װעל 
איך אים אײנגעבן א שלאפטרונק. א לעבעדיקן צי א טויטן װעל איך אײך אוים־ 

לײזן פון זײן יאך, םעניאד. פאר אײך װעט זײן אלץ אײנם, און איך װעל קאנען 
זאגן ־ דו האםט געזיגט, מאריקא. 
זשאזע 

כא־כא־כא, דו דעקלאמירסט דאך גאדנישט שלעכט, מאוײקא. אבער ביטט דאך 
שיכור, טויט־שיכור <זי פאלט װי אן אזנטערגעזעגטער בוים צו זײנע 9 ים. ער 
שפרײזט אריבער איבער איר און — גײט אװעק<). 

12 . 

נמאריקא ליגט א װײלע אויסגעשטרעקט, שפעטער הײבט זי זיך אויף, זעצט זיך, 
נעמט דעם קאפ אין אירע הענט און װיגט זיך, זינגענדיק) 
דא זיצט מײן ױנגער הער, 

דא זיצט מײן ױנגער הער, 

איך שװעב ארום אין אלע צימערן 
און קום צוריק אהער. 

(ס׳דערהערט זיך דער גאנג און געטומל פון א גרעסערער גרופע, ס׳שײלט זיך 
ארויס פערײראס שטיש 
שטים פון פערײרא 

ראבי. אבער ראבי. װי קאן דאס זײן אזא אונטערשײד אין די מדרגות פון 
ײדישקײט 1 
שטים פון מענדעם 

סעניארן, שטילער, שטילער. 

מאריקא 

(דערשראקן) די גאנצע סינאגאגע גײט, איך בין פארלארן. 

13 . 

(מאריקא פאלט צוריק אום אויפן דיל. עס גײען ארײן: ד. מענדעס, ד״ר מאטיאס, 
דא קאסטרא, פערײרא, גאמודא און נאך אײניקע מאראנען. אלע זענען זײ אין היט 
און זײ טראגן די באל־מאםקעס אין די הענט. דערזען די ליגנדיקע מאריקא לויפט 
צו צו איר ד. מענדעס און ד״ר מאטיאס) 

מענדעם 

מאריקא, װאם טוט זיך מיט דיר ? 

ד״ר מאטיעס 

שיבור. דו צעלאזט, ברודער, דײנע שטוב־מענטשן. 

מענדעם 

װאם קאן איך טאן ? זײ האבן דאך די ערשטע א צוטריט צום װײנקעלער. 

מאריקא 

װאס זיצט איר דא א בלאםער ? 

װאם שמײכלט איר א בלאסעדז 
— װען דו זאלסט זײן א מוזולמעגערין 
װאלסטו געטרונקען װאםער. 

מענדעם 

גײ שלאפן, מאריקא, האםט זיך שוין גענוג אגגעהארעװעט פאר הײנט. 
מאריקא 

(קוקט זיך ארוס מיט בלאנדזשענדיקע אויגן. שטעלט זײ אפ אויף פערײרא) 

איך — שלאפן ? איך גײ נישט, איך װיל נאר טאנצן. םײדן (װײזט אויף פערײראז 
אט ער, אט ער, זאל מיך אװעקפירן און לײגן שלאפן, םעניאר. איך טראג דאך 
אײערע זאקן, װאס איר האט מיר זײ אגגעמאסטן אויפן פום. זעט, װי זײן פאםן 
מיר. סי שטרעקט אויס דעם פוס) 
מענדעם 

פערײרא, ױנגער פרײנד. אויף אײער גורל איז עם אויםגעפאלן. פירט זי אפ 
צו איר געלעגער. 
פערײרא 

(הײבט זי אויף. זי לענט זיך שטארק אן אין איס) קום, שװארצע שײנהײט. 

צו װאם זאלן מיר זיך קריגן? 
מאריקא 

אבער — מיר װעלן טאנצן? יא? זעםט? איך האב א װײסע מאסקע. און 
דו? כא־כא, דו האסט א מאםקע פון א טעװטאנישן ריטער (ער פירט זי ארויס). 

14 . די זעלביקע אן פערײרא און מאריקא 

מענדעם 

(געקומען צו זיח דעריבער זאג איך דאך: מען דארף צו הויך נישט רעדן, 

ז י י — דארף איך דאך נישט איבערצײגן. 
ד״ר מאטיאם 
װעמען — זײ• 
מענדעם 

זײ• די אלע, װאם פילן אן די לופט אין פארטוגאל, װאם שטעקן הינטער 
יעדן בוים, װאס לײגן צו אן אויער צו יעדן װארט... 

ד״ר מעטי&ס 

טרײבסט איבער, ברודער, בײ דיר אין הויז איז קײן געפאר. בפרט — אז 
דײנע הויזדינער זענען באטרונקען. הכלל, מײן ליבער פרײנד ראבי דע קאםטרא. 
מיר זעצן פאר אונדזער געשפרעך. 
מענדעם 

זעצט זיך׳ מײנע ליבע געסט. דערװײל זאל דארט די ױגנט טאנצן. ןדי געסט־ 
מאראנען פארנעמען פלעצער ארום טיש, טוען נישט אויס די קאפעלושן. דע 
קאסטרא — אין דער מיט) 
דע קאםטרא 

די מײנונג פון מײן פרײנד ד״ר מאטיאס דא סילװא איז מיר רעכט באקאנט. 

מיר זענען פארטוגעזער. איך האלט אפילו, אז משיח װעט אויך רעדן פארטו־ 
געזיש. צי רעד איך נישט צו הויך ? 
מענדעס 

נײן, ד״ר״ נײן. 

דע קאםטרא 

פון דעם איז געדרונגען, מײנע פרײנד, אז פארטוגעזער קומען אלע רעכט 
אין פארטוגאל, בראזיל און אומעטומ וװ פארטוגאל האט אנגעשפארט מיטן כוח 
פון איר זשעני, פון אונדזער זשעני, סעניארן. און — אױב שוין רעכט — איז 
וװ זענען די רעכט פון אונדזער ײדישקײט ד נײן, ד״ר מאטיאס, נישט ײדישקײט 
אויפן שפיץ מעםער, נאר טאקע ײדישקײט מיטן פולן מויל״ אלם יםוד פון 
אונדזער לעבנם־פילאזאפיע און עטיק. מיר מוזן שטרעבן פאר יעדן פרײז... 
ד״ר מאטיאם 

דאס שמעקט דאך מיט קאטוילישן קידוש השם, ראבי. 

דע קאםטרא 

זאלט איר װיםן. אן קידוש השם איז נישטא קײן ײדישקײט. 

מענדעם 

אוף, ס׳איז מיר הײס. 
גאמודא 

מען װאלט באדארפט אזא מין קאםע מאכן, אזא ערבות־קאסע• 

ד״ר מאטיאם 
צום בײשפילי 
גאמודא 

אז די, װאס װעלן אפטרעטן פון ײדישקײט זאלן פארלירן די דױױדענדן, און 

דעם יידגס אפערע 


די, װאם װעלן זיך אױםצײכענען, זאלן באקומען א פרעמיע. (א טומל פאר און 
קעגן גאמודאס געדאנק) 
מענדעס 

ם׳איז אבער לײדער קעגן דער קאנאנישער געזעצגעבונג פון לאנד. 

דע קאםטרא 

און מיר, זעט איר, געפעלט דער אײנפאל, כאטש ער איז נישט דורכפירבאר. 
סעניארן, מיר זענען גישט אין פרײען האלאנה וװ מיר קאנען יעדן בוגד ארײנ־ 
לײגן אין חרם. מיר מוזן אפערירן מיט א בײטש, םעגיארן. װאם שטארקער ם׳איז 
דער דרוק אויף אוגדז, אלץ פעםטער אונדזער אחדות. װאם מער מען װיל אונדו 
ברעכן׳ אלץ מער געאײניקט לאמיר זײן. און דער םימבאל פון אונדזער אײניקײט 
זאל זײן דער םדר׳ װאם מיט דער דערלויבעניש פון װירט׳ מיר װעלן אפריכטן 
בײ דעם טיש. 
ד״ר מאטיאם 

צי האסטו׳ מײן ברודער, פארבעטן א פאר עכטע ײדן צו אונדזער סדר ? 

מענדעם 

מאל זיך׳ עם איז גארנישט אזוי לײכט. די ײדן זענען אויך גערעכט : צו 
װאם זאלן זײ גײן מיט א געזונטן קאפ אין א קראנק בעט ? 
גאמודא 

און איך װאלט נישט געװאלט׳ סעניארן׳ זיך באגעגענען מיט עכטע ײדן. איך 
שעם זיך׳ פון מײנע ײגגסטע יארן נישט אנגעקוקט קײן אות פון משהס תורה. 
איך װײם גארנישט, װאם לײענט מען פון רעכטם אויף לינקס. דערצו זענען זײ 
גרויסע מױחסים, װי יעדער ײד זאל שטאמען פון רבנים. איך װיל שוין בעםער 
געבן א נדבה און נישט טרעפן זיך מיט זײ בײם טיש. (װידער אן אלגעמײנער 
געטומל איבער גאמודאס מײנונג) 

מענדעס 

א ביםל איז ער גערעכט, אבער — א ביסל... (ס׳קומען אן: ד. לארענצא, ד. 
לעאנאר, פערײרא. ה לארענצא און ד. לעאנאר זענען צירלעך באדעקט מיט עכט 
ײדישלעכן זזן. ד. לארענצא טראגט א װאזע איבערגעדעקט מיט א טישטעכל, 
װאס אויף אים איז אויסגענײט פיר גרויםע אותױת פ ס זז. ד. לעאנאר טראגט 
א װאזע, איבערגעדעקט מיט א טישטעכל, װאס אויף אים איז אויסגענײט מ ר ו ר. 
פער״רא טראגט צו דער ברוסט צוגעטוליעט א פלאש וױין און א גילדענעם כוס, 
סאמע אין דער טיר האבן די פרויען זין פארהאלטן) 

15 . די זעלכיקע, לאיענצא, לעאנאד און פערײרא 

לארענצא (צו לעאנאח 
טרויער נישט׳ קינד׳ ס׳איז ױם־טוב הײנט. 
לעאנאר 

ער איז אװעק צו זײנע קאמעדיאנמן. מיר איז שוין אלץ אײנס, איד װעל אים 
שוין נישט פארשטײן. 
לארענצא 

גוט ױם־טוב׳ ליבע געסט. 

מענדעם 

גוט יאר, גוט יאר. װאס איז געשען• מיץ ליבע פרוי ? 

לארענצא 

גארנישט, גארנישט, מענדעם. לעאנאר באדויערט, װאם איר נשאזע קאן 
זיך נישט באטײליקן אין אונדזער ױם־טוב. ער איז פארנומען הײנט. דו קענסט 
דאך זײנע עםקים. 
מענדעם מיפצט) 

יא, יא, פארפאלן, ליבע לעאנאר, קעגן דעם נײעם שטראם זענען מיר אנ־ 
מעכטיק. מיר װעלן אפריכטן דעם סדר, כפי לויט אונדזער מעגלעכקײט. לארענצא 
גײט פײערלעך צום טיש, מיט איר װאזע. נאר איר — לעאנאר. מיט דער צװײטער 
װאזע. נאך זײ — פערײרא. די געסט בײם טיש אין פײערלעכער גרײטקײט, זײ 
בילדן א זיצנדיקע און שטײענדיקע רעמבראנדט־גרופע. און דא דונערט פלוצלינג 
אויף גאר נאענט דער ארגל, װעלכער װירקט אויף אלע װי א דונער, א שטום 
בילד. דער ערשטער קומט צו זיך מענדעמ) 
מענדעם 

סעניארן. איך האב די זכיה אין מײן הויז צו האבן א הויכן גאסט. דעם פראנ־ 
ציםקאנער פרעאר פאדרע הוסטיאנא. דאם באגריסט מײן טאכטער זײן אנקומען. 
שטײט אויף, םעניארן, טוט אן די מאםקעם און טוט אויס די היט. (װידער א שטום 
בילד אין די מאסקעס. די גאנצע פארמאסקירטע גרופע הײבט אן זינגען נאכן 
ארגל אויף לאטײן) 

לעאנאר (פארלירט די װאזע, װעלכע צעברעכט זיך) 
אי, אי, כ׳פארשטײ דיך שוין, זשאזע. 

פ א ר ה א נ ג 

צװײט בילד 


אין קעלער פון גאמודאס װײנשענק, צװישן זײלן — געװעלבן און טובקעלע 
װינקלען, מעשענע הענגלײכטער. לינקם — דער ארויפגאנג צו דער אײבער־ 
שטער אפטײלונג פון שענק. רעכטם — דער אראפגאנג אין נאד א טיפערן 
קעלער. 

שװערע טישן פאר די געסט. װײן־פעסלעד אויף צום זיצן, געבעט מיט 
רונדע קישעלעך. בײ אײן טיש — ד. זשאזעס פרײנד גראף עריצײרא, 
פראנציסקא קסאװיע, באלטאזאר, א פאר בישט פארנומענע אקטיארן. 
בײ א װײטערן טיש — הײמיש־געװארענע פאלקם־מענטשן. שפילן אין 
קארטן און רײסן אלע װײלע איבער, זיך פארקוקנדיק אויף דער טרופע. 
אויף די טרעפ שטײען אויך א פאר מענטשן — הײמישע. אויף הויכע 
פעסער זיצן די מוזיקאנטן אין דער טיף פון קעלער. 

דער מיט פון קעלער איז פרײ. דארט שטײען דרײ פעסלעך, װעלכע דארפן 
בילדן מיט זיך דרײ קעסלען מיט קאכעדיקער סמאלע. אויף די פעםלעך 
זיצן צװײ אקטיארן און בעאטריז. זי טראגט אן אויסטערלישן קאסטױם, 
װעלכער דארף אונטערשטרייכן דעם עקזאטיזם פון איר ראלע. 

ארום די פעםלעך טאנצן פיר ״שדים״ מיט אײזערנע גאפל. די שדים טראגן 
רויטע טריקאטן, קורצע הערנער, צוגעטשעפעטע עקן. זײער געזאנג 
הערט זיך א פאר םעקונדעם פארן אויפהײבן דעם פארהאנג, צוזאמען מיט 
דער מוזיק. 


שדים־כאר 

לאמיר די רשעים ברענען און בראטן. 

דראטעװען די לײבער מיט אײזערנע דראטן 
זאלן זײ נישט קאגען קראצן די וװנדן, 

זאלן זײ פארבלײבן געקניפט און געבוגדן. 

(ד. זשאזע דרײט זיך ארום צװישן די אקטיארן, פארקאכט אין דער 5 ראבע. ער 
אױ אן א ראק, פונקט װי אין דעם ערשטן אקט. ער איז אויפגערעגט. ער קלאפט 
מיט זײן דיריגיר־שטעקעלע אין טיש, רײסט איבער דאס געזאנג): 

זשאזע 

װיפל מאל האב איך אײך געזאגט ־ שפרינגט נישם װי די װילדע ציגן. איר 
זענט ארנטלעכע טײװלאנימ אין גיהנום און איר דארפט האבן רעםפעקט פאר 
דער דאזיקער געהויבענער אינםטיטוציע. געדענקט׳ איר באדינט די רשעים 
מיט פײער און סמאלע. 
עריצײרא 

מען װאלט געמעגט פארשרײבן זײנע באמערקונגען׳ װאלט אױםגעװאקםן 
א צװײטע קאמעדיע. 
זשאזע 

שטערט מיר נישט׳ לײדיקגײער׳ הײסט געבן נאך װײן אויפן ײדם רעכענונג 
און פארשטאפט אײך די קעל. 
פראנציםקא 

הײ׳ דינער׳ װײן אויף דעם ײדס רעכענונג. 
שטים אויןן די שטיגן 

װײן אויף דעם ײדס רעכענוגג; 
באלטאזאר 

איר װאלט געמעגט זײן פארזיכטיקער׳ סעניאר׳ װענט האבן אויערן׳ און 
מענטשן — אויך. 

(פון די קארטן שטײט אויף א משונהדיקער פאלקםטיפ. קלאפט מיטן פויסט אין 
טיש) 

פאלקסמענטש 

װאם האט ער געזאגט׳ דער מעניאר באלטאזאר? אויף װעמענם רעכענונג 
שפאצירט ער זיך איבער ? אויב דא זענען פאראן די׳ װעלכע קאנען פארראטן דעם 

מאעסטרא_איז אט. (ער שלעפט ארוים פון שטױול א שוםטער־מננסעח יעדער 

פאררעטער וועט עס באקומען אין הארצן אריץ. גלייבט איר מיר׳ מאעםטרא ? 
זשאזע 

מיר גלײבן דיר׳ אנדרע. אנדערש װאלםטו מיט אונדז דא נישט געזעםן. 
אבער זאל זיך קײנער מער נישט אנרופן׳ מיר הײבן װידער אן. 


שדים־ליד 

לאמיר די רשעים ברענען און בראטן 
דראטעװען די לײבער מיט אײזערנע דראטן 
זאלן זײ נישט קאנען קראצן די וװנדן 
זאלן זײ פארבלײבן געקניפט און געבונדן. 


164 



דעם ״דנס אפערע 


אימער געבונדן אין פחד און מורא• 

װויל איז דעם באשעפער׳ א לויב צו דעם בורא. 

גיבן מיר נאך אכטונג אויף דעם און אויף יענעם, 

װארפן זיך נאך איבער קליענטן אין גיהנום. 

קעמען מיר דעם רשע מיט אײזערנע קאמען׳ 

וױי איז צו זײן טאטן און װײ צו דער מאמען. 

האדעװען זיך קינדער געשײט און געראטן 
װעט מען זײ אימירצעשעם ברענען און בראטן. 

(א רוי געלעכטער בײ דעם קארטן־טיש) 

1 טער 

כא־כא־כא, מאעםטרא מאכט עם ממזריש. 
2 טער 

מיר װײםן שוין ווויל װאם פאר א גיהנום מען מיינט. 
3 טער 

װאם איזי אװדאי נישט ריכטיקן 

זשאזע (קלאפט מיטן שטעקעלע אויפגערעגט. דער קארטן־טיש פארשעמט זיך 
און װערט אנטשװיגן) 

איר װאלט אונדז אפגעהיט פון א בײז אויג׳ סעניארן. 

שטים פון דער טרעפ 

קײנער גײט נישט׳ מאעםטרא. מיר האלטן קאפ. 
זשאזע (צו די אקטיארן) 

די לעצטע סטראפע׳ און אן איבעררײם. מיר מוזן די סצענע דורבלויפן אן 
אפשטעל. 

שדים־ליד 

קעמען מיר דעם רשע מיט אײזערנע קאמען׳ 

װײ איז צו זײן טאטן און װײ צו דער מאמען. 

האדעװען זיך קינדער געשײט און געראטן 
װעט מען זײ אימירצעשעם ברענען און בראטן. 

1 טער טיױול (צום ערשטן ״רשע״) 

װער ביסטו? און װעלכער איז דײן נאמען י 

1 טער רשע 

איך בין אחשורושעם מיניםטער המן׳ 

שוין העכער טויזנט יאר איך װער געפרעגלט. 

אך, װי ס׳בײסט מיך׳ 

גיב מיר נאך א קראץ מיט דײגע נעגל• 

1 טער טײװל 

ני און נימאנד, המן, זאלםט אפילו פלאצן 
װעט אן ארנטלעכער טײװל דיך גישט קראצן. 

(א הירזשערײ פון די צוהערער. א בײזער בליק פון זשאזע) 
1 טער טײװל (צום צװײטן ״רשע״) 
און װער ביםט דוז 
2 טער רשע 

דער ערשטער פון אריםטאקראטן• 

מיר דוכט •, דו האםט א מאל געקאנט מיץ טאטן. 

ם׳האט שוין דערעסן אלטע מעשױת איבערקײען׳ 

אז הבל איז מײן ברודער — װער ביו איד ? 

קױ• 

הער נאר ברודער־טיװול׳ גײ־ פארדין א מצװח = 

פרעג אין קאנצעלאריע װי לאנג איך דארף נאך זיצן. 

1 טער טײװל 

זײ געװענדט אן מיר, דאן זיצסטו אין גן־עדן• 

װײל דו האםט פארמינערט אויף א העלפט די לײיז• 

הײנט אין גיהנום האבן מיר נאך פרײע שעהעו׳ 

נאר װען הבל לעבט _ איז צװיי מאל מער רשעים• 

(צו בעאטריז) 

און װער ביםטו, מײן ליכטיקע פרינצעםיז ז 
איך האב דײן שײנעם נאמען צװאר פארגעםן׳ 

מײן זכרון אין דער מוראדיקער היץ אװעקגעפטרט• 

דו הײםט, אויב כ׳האב קײן טעות... יא, דאן הייםטו קלעאפאטרא. 

בע^טריז 

כ׳בין פריגצעסין קלעאפאטרא פון מצרים• 

ביטע גנעדיקס מײנע צארטע הענט באפרײען• 

כ׳האב שוין רויטע צײכנם פון די אנגעגליטע דראטן• 

אויפן רעכטן אקסל _ װײ איז מיר — א בלאטער. 

װאס זענט איר׳ אימשטײנם געזאגט פאר קאװאליערן, 

אויב עם גײט אײך גארנישט אן מײן דאמען־ערע ? 

זשאזע 

בעאטריז, א ביםעלע מער קאקעטעריע. 
בעאטריז 

אדרבה׳ גײ קאקעטיר מיט פארבונדענע הענט. ((מאכט גראטעסקע קאקע־ 
טעריע) און װאם זענט איר, אימשטײנס געזאגט פאר קאװאליערן׳ אויב עס גײט 
אײך גארנישט אן מײן דאמע־ערע ? 
1 טער טײװל 

א, מײן שאץ. כאטש מיר זענען דיך אפט מקײם־פסק מיט ריטער, 

פון דעסטװעגן ביסטו די דאמע׳ מיר פארבליבן ריטער. 

מיד זענען גרײט פאר דיר צו גײז אלײן אין פײער, 

אום דיך אויף מינוט פון גיהנום־בלעך באפרײען. 

((די מײװלאנים בינדן איר כלומרשט אפ די הענט. זי שפוינגט אראפ פון פעסל, 
דער טיױול פארנעמט איר פלאץ) 
1 טער טײװל 

אך, הײס. ם׳האט שוין געזאגט א מאל אריסטא דער בעל־גאװה : נישטא קיין 
לײדיק ארט אין דער נאטור. נישט װײב — איז טײװל (הירזשערײ פון די צוהע־ 
רער בײם קארטךטיש) 
זשאזע (קלאפט מיטן שטעקעלע) 

כ׳װעל דאך מוזן איבעררײםן די פראבע. 
עריצײרא 

װאם װילמטו פון זײ ? האסט זײ אנגעטראפן אויף א װיכטיקן פראבלעם. 
פראנציםקא 

די מעשה שמעקט מיט גיהנום און הערעזיע. 
עריצײרא 

דו האםט א נאז, גאטם קנעכט. דו דארפםט זי נאר ארײנשטעקן. 
פראנציםקא 
וװהין ? 
עריצײרא 

טאקע אין גיהנום. 

(זשאזע מאכט א צײכן מיטן שטעקעלע צו דער מוזיק. די מוזיק שפילט. בעאמריז 
זינגט און טאנצט דעם סאלא־טאנץ פון איר באפרײונג פון קעסל און סמאלע, כאפט 
אויף דרײ מימש 

בעעטריז 

(קלעאפאטראס ליד) 


כ׳װײס אלײן, כ׳װײס אלײן: 
מײנע הענט זענען נישט רײן׳ 
מײנע מעשים — גאר געמײן׳ 
מײנע תאװת גאר נישט קלײן. 


נישט קײן יאר׳ נישט קײן צװײ׳ 
װעט מען צימבלען — אך און װײ׳ 
װעט מען צימבלען ביטער שארף׳ 
װעט מען צימבלען וװ מען דארף• 

און איר זעט — אט איך שפרינג׳ 
און איר זעט — אט איך זיגג׳ 
װייל פון גיהנום דרײ מינוט 
זײן באפרײט איז אויכעט גוט• 


כ׳וױים אלײן׳ כ׳װײם אלײן 
קומט מיר דער גן־עדןז נייז• 

((בעת קלעאפאטרא־בעאטריז זינגט און טאנצט, גײען ארויס פון אונטערשטן 
קעלער דריי הױפט־טײװלאניס׳ אין לאנגע׳ רויטע מאנטלען און מיט קײטן פון 
גרויםמײסטערס אויף דער ברוסט. בעאטריז בלײבט הענגען בײ דעם ערשטן פון 
זײ אויפן האלדז אין דעם מאמענט׳ זוען זי ענדיקט איר לידל). 
ערשטער הויפט־טײװל 

וואם זענען דאם פאר א פרײע זיטן דא אין גיהנום׳ ווען 
די מרשעת לאכט און דער טײװל לאזט זיך ברענען ז 
עס קאן פון דעם׳ חלילה׳ דער גן־עדן ציען ניצן• 

דאס איז א פוטש׳ כמעט א רעװאלוציע• 

איז נישט מײן גאמען טארקװעמאדא׳ אויב כ׳װעל שװײגו׳ 

װײל דיםציפלין אין גיהנום איז אונדזער ערשטע דאגה. 

(הירזשערײ בײם קארטן־טיש) 

1 טער 

אי׳ א געזונט אויף אײער קאפ. 

2 טער 

אנדרע, דו האםט א מעםער ? גײ כאפ א קוק׳ צי עמעצער האט דארט נישט 
ארײנגעשמעקט די נאז אין טיר. דו װעםט זי אפשנײדן. 

שטים פון טרעפ 

עס גײט נישט קײגער. מיר האלטן קאפ• 
(זשאזע װארט דאם מאל רױק איבער די רעאקציע פון די צוהערער) 

באלטאזאר 

עפעם זענט איר גאר נישט בײז, כאטש מען רײםט אײך איבער. 
זשאזע 

דאס דארף איך אויך. דאס איז מײן װײזער, װי אזוי דער עולם װעט רעאגיח 
אין טעאטער. 

צװײטער הויפט־טײװל 

איך, פעדרא ד׳ארבועז, בין אן אלטער דיפלאמאט. 

איך האב דעם אשמדאי אלײן א מאל געגעבן מאט. 

איך זאג אייך, אז דעם טײװל מיט די רשעים דארף מען נעמען 
און ארײנװארפן צוזאמען אין דער אכטער אפטײלונג פון גיהנום. 

און זי, װאם האט געקאנט אלײן דעם טײװל נארן, 

זי דארף מען נעמען... און מאכן פאר אונדזער םעקרעײארין. 

דריטער הױפט־טײװל 

גערעכט. ארוים מיט די רשעים, חברה לצים. 

די אכטע אפטײלונג זאל זיך אומזיסט נישט הײצן• 

און כאטש פון בײדע גראם־מײסטערס איז מײן נאמען ײנגער׳ 

פארבלײב איך אויך אין אײביקײט דע גוםטאװ דאמינגאם. 

(די דרײ שדים־הײצער טרײבן ארויס מיט זײערע אײזערנע גאפל די צװײ רשעיס 
מיטן זינגענדיקן ט״װל. יענע אנטלויפן אראפ אין קעלער מיט א קװיטש) 
(געלעכטער צװישן די צושויעח 

בעאטריז־קלעאפעטרא (מאכט א רעװעראנס פאר דעס צװײטן הויפטטײװל) 
א דאנק, מאעםטרא, פאר דעם גנאד דעם אומגעריכטן. 

אין װאס אבער זאלן באשטײן מײנע פליכטן? 

1 יטער גרויםמײםטער 

דו דארפסט אונדז אײביק דאנקען. זע און פיל עס, 

דו הײסט שוין מער נישט קלעאפאטרא, נאר סעקרעטארין־לילית. 

2 טער גרויםמײםטער 

איצט נעם א בויגן פארמעט־הויט פון ױנגן רשע־לײב׳ 

טונק איץ אין בלוט פון קינדער־מארה און שרײב... 

3 טער גרויםמײםטער 

פארשרײב דעם פראטאקאל פון דער אמיפה מיט דײן האגט. 

(אלע דרײ גרויסטײװלאנים צעזעצן זין אויף די פעסלעך און לאזן ארויס גלײכ־ 
צײטיק א גרויסן גענעץ. בעאטריז־קלעאפאטרא, װאם האט זיך צוגעזעצט אנטקעגן 
זײ אויף דר׳ערה מאכט זיך שרײבנדיק) 
2 טער גרויםמײםטער 

װאס שרײבםטו שוין ן 
קלעאפ^טרא־לילית 

איך שרײב, אז די אםיפה איז געװען אינטערעםאנט. 

3 טער גרויםמײםטער 

זי וױיזט ארוים באצײטנם אירע פעיקײטן גרויםע׳ 

מיר װעלן נאן־ פון איר דערלעבן נחת פיל, רבותי• 

די זיצונג הײבט זיך אן. דאם ערשטע װארט װעט נעמען... 

1 טער גרויםמײםטער 

איך. מען גענעצט, װײל ם׳איז לאנגװײליק אין גיהנום. 

עס בענקט דאם הארץ נאך אן אטראקציע. קײן װונדער׳ 

איך האב בײ מיר פארשריבן ־ א יאר טויזנט מיט דרײ הונדערט, 

אז ס׳איז נישט צוגעקומען קײן טראנםפארט רשעים פרישע. 

בלויז אײנצלנע — א שמעק, א לעק, א קרישל. 

דאקעגן אין גן־עדן איז א גרויסע מזל־ברכה — 

דארט זענען צוגעקומען זעכציק טויזנט פרישינקע מלאכים 
פון ערשטן קורס — אזוי פיל פאדערן זיך דארט באאמטע. 

און מיר — מיר זיצן װי די מײז פאו־םמטע• 

איך זאל נישט מורא האבן, אז מען װעט בארעדן׳ 

װאלט איך געקינדיקט צװאנציק טויזנט שדים. 

א דעמאראליזירטע באנדע, איר האט געזען מיט אײערע אויגן.• 

א ליאדע לאפיטוט איז גרײט די דיםציפלין פארבויגן. 

קלעאפאטרא־לילית 

מאעסטרא. דא װאלט גוט געװען צו ענדיקן די דרשה. 

זי איז לאגיש אקצענטױרט און אויך אין םטיל נישקשה. 

3 טער גרויםמײםטער 

מען פרעגט בײ דיר גישט, שרײב. א חוצפה פון א לילית 
צו לערנען מיט די גרויםמײסטער װאס לאגיק און װאס סטיל איז. 

צי װײסטו דען נישט, אז דער טײװל איז דער גרעםטער לאגיק ? 

זײן װארט — א שארפער פײל, זײן ארגומענט — איז װאגיק. 

1 טער גרויםמײםטער 

איצט פרעגט זיך נאר ־ פון װאנען קומט אויף אונדז די צרה ? 

און דאס בין איך ערשט הײנט געװאר געװארן. 

איך האב ידיעות קאנפידענציעלע * 

המ... פון גן־עדן, פון דער ערשטער קװעלע. 

(בײדע גרויסמײסטער בײגן זיך אן פון בײדע זײטן צו טארקװעמאדא) 
1 טער גרויםטײםטער 

עם וװיזט זיך ארויס, אז אויף דער װעלט איז מען שוין מער נישט 

זינדיק, 

זינט מען האט אין בית־אל א נײע ערע אנגעקינדיקט׳ 

און אויף דער װעלט װעט מוזן הערשן ליבע און פארגעבונג׳ 

אזוי לאנג װי ם׳װעט דויערן בכלל א מענטשלעך לעבן. 

מיד בלײבן אן א שטאך ארבעט, פשוט — מײז פארםמטע. 

(אלע דרײ גרויסטײװלאױם גענעצן) 
קלעאפ^טראו־לילית (פארשרײבט, זיך דיקטירנדיק) 

די זיצונג װערט פון מאל צו מאל אינטערעסאנטער. 

2 טער גרויםמײםטער (שפרינגט־אויף, װי פון א בים) 

אוי. מיר זענען דאך נישט װערט דעם נאמען גרויסטײװלאנים״ 

אויב מיר זאלן זיך לאזן אגשפײען אין פנים 
און פירן בײ דער נאז פון עפעם א יונגן גאלילײער, 

װאס זיץ פילאזאפיע איז נישט װערט קײן צװײער. 

װער? דער זאל א תל מאכן פון אונדזער גיהנום־פראצע? 

3 טער גרויםמײםטער 

חברים, מיר דארפן איבערנעמען זיץ ארגאניזאציע. 

1 טער גרויםמײםטער 

אט הער איך ענדלעך רײד פון קלוגע פירער. 

מיר טארן טאקע מער קײן רגע צײט פארלירן, 

מיר דארפן שוין זיך לאזן אויף דער רײזע. 

װאם גיכער מיר װעלן זיך אויפן פלאץ באװײזן, 

אלץ גיכער װעט דארט קומען א צעמישונג אין די מווזות, 

אלץ טיפער װעלן װערן אונטערזעגט זײערע כוחות, 

און שנעל אין אונדזער פאסט מיר נעמען איבער 
די לערע פון פארגעבונג און פון ליבע. 

כא־כא־כא־כא. 

(אלע גרויסמײסטער לאכן און עם הײבט אן צו בליצן) 

קלעאפאטרא־לילית 

א, גרויסמײסטער, אין מיר האט איר פארגעםן? 

1 יטער גרויםמײםטער 

א, נײן. דו פארסט מיט אונדז, פרינצעסין, 

עס װארט אויף דיר אן אויפגאבע א שװעדע. 

נאר נישט געזארגט, א שײנע פרוי קאן מאכן א קאריערע• 

(זײ נעמען זײערע רײזע־טאשן, שירעמם, פעדרא ד׳ארבועז װיקלט זין אפילו 
ארוס דעם האלדז מיט א טון) 

1 טער גרויםמײםטער (שרײט אראפ אין אונטערשטן קעלעח 

העי, לאפיטוטן, נישט זשאלעװען קײן פארע און פארשליםט נאך 

אונדז די טיר. 

מיר כאפן זיך ארויס אויף א טויזנט־יאריקן שפאציר (אפ) 

(געלעכטער און אפלויז פון אלע צושויער. די פרײנד רינגלען ארום ד. זשאזע. 
די שפילער בײס טיש — אויף. אלע באמוען זיך אים צו דריקן די האנט) 
עריצײרא 

דו קענסט, קאגאליע. (קושט אימ־) 

פראנציםקא 

דו ביסט זיך אליץ איבערגעשטיגן. 

אנדרע דער שוםטער 

זאל לעבן דעם ײדנס אפערע. 

2 טער פאלקםמענטש 

כ׳האב מורא, אז ער װעט האבן זיך צו קראצן. 
באלטאזאר 

זאל ער כאטש האבן מיט װאס זיך צו קראצן, װײל עס קאן געמאלט זײן ער 
זאל האבן געבונדענע הענט, װי זײנע רשעים פון גיהנום. 
אנדרע 

סעגיאר באלטאזאר, בײםט אײך די צונג. ד. זשאזע איז אונדזערער, דאס 
פארשטײ איך. ער איז מיטן פראסטן פאלק, מיט זײנע נויטן. ער איז נישט מיט 

די דאקטוירים, מיט די אדװאקאטן׳ מיט די גאטם תליגים, װעלכע מאכן פון דעם 
מענטשן א תל, דאם פארשטײ איך. מיר טרינקען פאר אײער געזונט, מאעסטרא׳ 
װארעם — װאם איז אונדז נאך געבליבן, אויב נישט דאם ביםעלע פרײה 
זשאזע 

זאל מען דערלאנגען וױין, זאל מען דערלאנגען עפעם צו קײען, איך בין הונגע־ 

ריק, װי א טיױול (דינער דערלאנגען צום טיש. אלע מישן זיך אויס אין אײנעם 
מיט די אקטיארן. אלע רעדן צוזאמען, קריטיקירן, טײלן זיך מיט די אײנדרוקן. 
בעאטריז זיצט בײ זשאזע אויף די קני, עסט מיט אים צוזאמען. זשאזע 
קלאפט מיטן מעסער אין גלאז) מײנע ליבע אקטיארן. די ערשטע םצענע איז 
דורכגעלאפן נישט שלעכט, מען דארף נאך אײגיקע קארעקטעס. מיט דעם װײטער־ 
דיקן בין איך כמעט װי זיכער. מיר וועלן נאך דורכגײן הײנט די לעצטע םצענע, 
װעלכע איך װיל װײזן פאר מײנע פרײנד. נאר פריער — עםט זיך אן צו זאט. אויף 
א הונגעריקן מאגן טאנצן נאר ציגײנער. (עס צעװאקסט זיך די םימפאניע פון 
פרעס און חיף) 
באלטאזאר 

הערט אויס, סעניאר דא םילװא. איך בין אײך, גלײבט מיר, נישט קײן שונא, 

נאר שונאים האט איר — פיל. פון װאנען נעמען זיך צו אײך אזוי פיל שונאים ? 

זשאזע 

שונאים, ליבער פרײנד, דאם זענען א צירונג פארן כאראקטער. איך זאל קײן 
שונאים נישט האבן, װאלט איך מײן אײגענער שונא געװען. 
באלטאזאר 

איך זאג דאם אנטקעגן דעם, וואם שונאים, נישטפארגינער, וועלן אייך צו דער 
פרעמיערע נישט דערלאזן. זײ װעלן ארײגװארפן א ווארט וװ מען באדארף• 

זשאזע 

װאם קראקעט איר, אויף אלע װיסטע װעלדער ? טפי • 
עריצײרא 

דא האסטו אן אמתן אנהענגער, זשאזע. 

זשאזע 

םעניאר באלטאזאר, װען עס זאל זיך װענדן אין די, װאם מען באדארף, 
װאלטן זײ שוין לאנג פארחתמעט מײן טעאטער ״באריא אלטא״. אבער ער האלט 
זיך מיט דעם קעניגם גנאד, אין א רעםקריפט האט ער באשטימט דעם טאג פון 
דער נײער פרעמיערע. זאל מען נאר באװיחן אפצורעמאנטירן די געבײדע צו דער 
צײט. יא, סעניאר, מײן טעאטער איז געשיצט דורך אן אײזערגעם ברױו קעגן 
צענזאר און קאנפיםקאציע. 

ב 8 לט 8 ז 8 ר 

אײער טעאטער, אבער נישט אײער פערזאן. 
זשאזע 

אויף דעם איז שוין מײן קעניג אומבאהאלפן. דער קעניג שלמה איז געװען 
א גרעםערער כוח, פון דעסטװעגן וגײס איך א פאל, אז ער איז אױך געװען אומ• 
באהאלפן. דערצײלט מײן מײסטער פיל װיגםענטי• 
עריצײרא 

שא׳ ער איז שוין ארױם מיט פיל װינסענטי. 
פראנציםקא 

גאט, שטראף מיך נישט פאר יעדער מײן הערעזיע. 
זשאזע 

דערצײלט מײן מײםטער פיל װיגםענטי, אז קעניג שלמה האט זיך פארליבט 
אין א שײן מײדל. 
אנדרע 

פטור — נו, א מאל אין א נאװינע. 
זשאזע 

האט ער נישט געהאט צו איר קײן צוטריט. 
פראנציםקא (קלאפט אין טיש) 

װי קאן עס זײן ? װי קאן עם זײן ? ער איז געװען א מאן פון טויזנט װײבער. 
זשאזע 

איך מײן — אז נאמינעל... (געלעכטעח הכלל, ער האט געשיקט נאך זײנע 
קעגיגלעכע מומעס דרײ — פון פרם, פון חידקל, און פון ים המלח. האבן זײ 
אנגעהויבן אין דעם מײדל ארײנצוטענהן: מײדעלע שײן, מײדעלע פײן, װען דײן 
מאמע װאלט געװען אזא עקשנטע — װאלסטו איצט אויף דער װעלט נישט געװען. 
(הירזשערײז 
פראנציסקא 
אױ, הערעזיע. 
עריצײרא 

פארשטאפ די אויערן, גאטם דיגער. 
זשאזע 

הכלל — דער קעניג שלמה האט געשיקט נאך זײנע דרײ פעטערם: אברהם 
אבינו, משה רבנו און יהושע הנביא. 
אנדרע 

אוי װײ, אזעלכע בכבודיקע מענטשן צו באאומרויקן. 

זשאזע 

האט דאם מײדל באקומען לשון און זי האט אזוי געזאגט: װי קאן זי זיך 
שײדן מיט איר מײדלשאפט צוליבן קעניג שלמה, װען זי האט געזען בנבואה, אז 
פון אן אומשולדיק מײדל דארף משיח געבוירז װערן (האמעריש געלעכטער פון 
גאנצן שענק, פראנצעסקא טרײסלט אויס די אויערן) אזױ, םעניארן, האט געשריבן 
פיל װינסענטי מיט 200 יאר צוריק. פרװוט, אדרבא, הײנט אזוי צו שרײבן, 
בײ דער הײליקער צענזור פון דער אינקװיזיציע. פארשריט, פראגרעם, דער אויפ־ 
געקלערטער יארהונדערט — מיר זענען איצט אויף גאנצע 400 יאר צוריקגע־ 
שריטן. 
עריצײרא 

פון דעםטװעגן: מאליער. ער מאכט דאך פון דער צביעות שפאט און אש. 

ער שפײט דאך קלעק אויף דער גאנצער היפאקריזיע. 

זשאזע 

און האט צום שוץ דעם קעגיגם ברײטע פלײצעס. װעמען האב איך ז 

עטלעכע שטימען 

איר האט אונדז, מאעםטרא• 

אנדרע 

דאם פאלק, דאם פראםטע פאלק. אנו, שכנים, װי זינגט זיך דארט צום םוף 
בײ אים אין לעצטן אקט ? (זינגט און רײסט אלעמען מיט): 
פון בלוט און וװט װעט אויפערשטײן 
א געזונטער פרײהײטלעכער דור׳ 

און דער מענטש װעט דאן אלײן פארשטײן 
װאם מען טאר נישט טאן און װאם מען טאר. 

װײל פון בלוט און פון װוט און פון צװאנגען 
װעט די פרייהײט קומען אויף דער װעלט. 

מענטש צו מענטש װעט די האנט זיך דערלאנגען׳ 

און עם װעט קומען דאם װאם האט געפעלט — 

און עם װעט קומען גלײכהײט אויף דער װעלט• 

איינער פון די וואם שטייען אויף די שטיגן (אראפ אונטן) 

סעניאר׳ הינטער דער טיר שטײען צװײ געזונטע ױנגען און זינגען מיט 
דאם ליד. 
זשאזע 

רופט זײ ארײן, זאלן זײ מיט אונדז טײלן די םעודה. 

עס לאזן זיך אראפ אין קעלער ב״דע ראדריגאס, שטארק אפגעריסעמס 

זשאזע (איז גובר די ערשטע אומאנגענעטע רגע) א, אלטע באקאנטע! װאם װעט 
איר זאגן גוטם ן 
1 טער ראדריגא 

סעניאר, מיר זענען ארבעטםלאז, די צײט איז שלעכט, און מענטשן װילן 
נישט זינדיקן. איז װעמען װעט מען אפזאגן פון פאסטן ? פארשטײט זיך, אז נישט 
די הויפט־אינקװיזיטארן, נאר אונדז, די קלײנע פישעלעך. 
זשאזע 

איז װאס זשע װילט איר פון מיר ז 
2 טער ראדריגא 

סעניאר, איר האט אונדז א מאל געזאגט, אז איר װאלט אונדז צוגענומען 
פאר אקטיארן. מיר קאנען דעקלאמירן, בעת מיר זענען זאט. 
זשאזע 

המ... לײדער, אלע ערטער זענען שוין באזעצט. 
1 טער ראדריגא 

קום, ראדריגא, איך האב דיר געזאגט, מען קאן נישט בויען אויף די רײד 
פון אינטעליגענטן. 
זשאזע 

גיין, װארט, סעניארן, איך האב א פלאן. אין דער לעצטער םצענע פירט 
מען מיך צו דער עקזעקוציע. זענט איר די ריכטיקע פיגורן. איר זאלט מיך פירן 
מיט א פארבונדענעם מויל, אײך װעט מען גלײבן. אלזא — געמאבט ? טא לענט 
אײך אונטער. מדי ראדריגאם װארפן זיך הונגעריקע אױפן <נס 1 ) 

זשאזע 

מייגע פריינד. די לעצטע סצענע, וועלכע מיר מאכן באלד, איז זײער איינפאך. 

א פלאץ. א סלופ. מען פירט עזאפן צו דער תליה. לילית לויפט פארויס און פויקט 
אין פויק און רייצט אויף קעגן אים דאס פאלק. נאר עם קומט צו לויפן א שליח 
און זאגט אן דעם קעניגם לעצטן גגאר פאדן פארמשפטן, אז א רגע פארן טויט 
זאל מען אים אויפבינדן די ליפן און לאזן רעדן. עזאפ רעדט, און פון זײנע רײד 
ציגדט זיך אן לילית און ווידערשפעניקט אין אירע מײסטער פון גיהנום• זי 
פילט, אז עזאפ איז גערעכט, זי פילט איר כוח צו באװירקן דעם המון, און זי 
װירקט און זי זינגט און זי רופט דאס פאלק צו הילף. און דאם פאלק באפרײט 
עזאפן, דעם פארמשפטן. דאן זינגען זײ דאס ליד ״פון בלוט און וװט װעט אויפער־ 
שטײן״... דאס איז אלץ, סעניארן. איך װעל מוזן רעזשיסירן אויפן וװנק, װײל 
איך שפיל מיט א פארבונדעגעם מויל. פארבינדט מיר דאם מויל, בעאטריז. אבער 
שטײפער. הײב אן די שפיל, מוזיק. 

(איצט הײבט זיך אן די לעצטע סצענע. מוזיק שפילט, דער המון ברילט. זשאזע- 
עזאפ שטײט מיט א פארבונדן מויל, פון בײדע זײטן די ראדריגאס, בעאטריז 
טאנצט ארויס אויף דעם מיט פון קעלער מיט א פײקל, טאנצט ארוים און זינגט) 

(ליד פון בעאטריז־לילית) 

לאמיר גײן, לאמיר גײן, לאמיר גײן, 

לאמיר זען װי מען פטרט א זינדער. 

רופט צוזאמען די װײבער און קינדער 
אײער הארץ װעט אין תענוג פארגײן. 

איר װעט זען דאם אומזיסטע טעאטער, 

א פארװיילונג פאר קלײן און פאר גרויס, 

וװ דער מענטש װערט געפלאגט און געמאטערט 
ביז מען ציט זײן נשמה ארויס. 

לאמיר גײן, לאמיר גײן, לאמיר גײן, 

אויפן פלאץ פון די שטראפער און הענקער, 

וװ די טראציקע בענקער און דענקער 
װעלן אײביק און בלוטיק פארגײן. 

(אויף זשאזעס א װונק טוען בײדע ראדריגאס ברוטאל אים א שלעפ צו דער מיט 
פונעם קעלער, צום ״פלאץ״. זײן טוען דאס מיט קענטשאפט. זײ לאזן איס שוין 
נישט אפ. 

דער צעװילדעװעטער המון שרײט אים נאך: ״אט, אט, מען פירט, מען פירט״ 
נאר עס פראלט זיך אויף די אויבערשטע טיר, און אנשטאט דעם שליח פון קעניג 
דערשײנט א צוג פון דער הײליקער אינקװיזיציע, װעלכע נידערט לאנגזאם אראפ. 
אין דער ערשטער רגע קוקן זיך אלע איבער נישט פארשטײענדיק: װו איז די 
װירקלעכקײט, װו איז דאם שפיל? אבער פלוצלינג, אינםטינקטױו, טוען אלע 
א פראל צוריק צו די װענט, צו די פינצטערע װינקלען. זײ װערן דארט צוגעקלעפט. 
בלוויז די ראדריגאס האלטן דאן זשאזע מיט א פארבונדענעס מויל און לאזן אים 
נישט אפ. בעאטריז שרײט אוים און פאלט אין אנמאכט, אין דער רגע לויפט 
אראפ אין קעלער, פארבײ די אינקװיזיטארן, לעאנאר. מען װיל זי פארהאלטן 
און מען באװײזט נישט, 

לעאנאר 

לאזט מיך דורך! לאזט מיך דורך: איך דארף צו מיין מאן; איך דארף אים 
זאגן! זשאזע! איך פארשטײ שוין׳ איך פארשטײ שוין דײן קאמעדיע• מארטירער 
מײנער. 

(דאס טויטע שווײגן דערשיטערט זי. זי קוקט אויף זשאזען מיטן פארבונדענעם 
מויל, אויף די ראדריגאס, װעלכע האלטן אים, אויף די אינקחיזיטארן אויף די 
שטיגן און אופן פארשטײנערטן המון, און איר טראגיזם נעמט אן דעס טאן פװ 
װאנזין) 

לעאנאר 

דאס... אלץ... איז קאמעדיע ? 

מזי גײט צו צו די דערשטוינטע בײ דער װאנט) און איר... זעגט אויך קאמעדיע? 
מזי גײט צו צו דער ראמפע און װײזט אויפן צושויער־זאל) און איר — זענט אויך 
קאמעדיע ? 


פ א ר ה א נ ג 

ערשט בילד 

טונקל־פיאלעטע װענט. רעכטם — שמאלע, שטײבערנע טרעפ. װעלכע 
פירן ערגעץ־װו ארויף. אויף א פאדױם, אויף הויכע פאטעלן מיט הױכע 
רויטע רוקנס, זיצן דרײ געשטאלטן אין רויטע, לאנגע מאנטלען, װעלכע 
פאלדעװען זיד ביז צו דער ערד. אויפן ברוסט בײ יעדן א שװארצער קרייץ. 

די געשטאלטן זיצן אין צײל, אין דיאגאנאל צום לינקן װינקל. פון רעכטם 
ביי א פולפיט שטײט ד. זשאזע. דאם שטײט ער םארן טריבונאל פון דער 
אינקװיזיציע. עם הערשט א שטילקײט. 

ערשטער אינקװיזיטאר, דער רעכטער פון דרײלינג, לײענט א כתב מיט 
א נאכהענגעדיקן שטעמפל. ער האלט דעם כתב װײט פון די אויגן און 
עם באקומט זיך * ער לײענט מיט גרינגשעצונג, מיט א גרימאםע פון 
אפענער ברוטאלער בײזקײט. 

אין דער שטילקײט עקבערט זיד אריין פון הינטער די מויערן א װײטער, 

אויסגעצויגענער װײ־געשרײ פון א געפײניקטן. ער פארגײט אין א ציטערניש. 

ד. זשאזע ציטערט אויף און באהערשט זיך, װארפנדיק א בליק צי קײנער 
פון די אינקװיזיטארן האט נישט באמערקט זײן צושטאנד. 

1 . אינקװיזיטארן, זשאזע 

1 טער אינקװיזיטאר (גמענדיקט לײענפן) 

מ־מא׳ מיר װעלן הערן װאם קאלעגן װעלן זאגן. 

(גיט איבער דעם כתב צוס צװײטן אינקװיזיטאר. יענער פארריכט די קאראנקעס, 
װעלכע הענגען ארויס פון זײנע רויטע ארבל, לײענט דורך א לארניאן. מיט אן 
אפגעװײכטן קלײנעם פינגער. עס הערשט א שטילקײט. די קלויסטער־קוראנטן 
קלינגען אויס דרײ פערטל אויף אן אומבאשטימטער שעה. יעדער פערטל אין פיר 
טענער), 

2 טער אינקװיזיטאר (געענדיקט) 

זײן מאיעסטעט, זאל לעבן, איז, װי אלע מאל, װײכהארציק און הומאניש. 

(גיט איבער דעם כתב צום דריטן. יענער לײענט קורצזיכטיק, רעדט און באװעגט 
ויך נערװעז, און גאליק. א שטילקײט, ערגעץ וװ קלינגען שליסלען. עס עפנט זיך 
א שװערע םקריפענדיקע טיר און פארהאקט זיך װידעח 

3 טער אינקװיזיטאר (געענדיקט) 

און איך פארשטײ נישט, סעניארן, װאם ער האט זיר צו מישן נישט אין זײנע 
עםקים ? מען דארף אים אויפקלערן װו ם׳ענדיקט זיך זײן קאמפעטענץ. 
(גיט איבער דעס כתב צום צװײטן. דער צוױיטער צוס ערשטן, דער ערשמער 
האלט דעם כתב און קוקט אויף ד. זשאזע) 
1 טער אינקװיזיטאר 

נו, און איר, מאעםטרא, װאס װעט איר זאגן צו דעם קעניגלעכן סקריפט ? 

ער האט צו אײך א שײכות, לײענט. (ער שטרעקט איס אויס דעם כתב. ד. זשאזע, 
גענ״גט צו זײן פאטעל, נעמט דעס כתב מיט די באנדאזשירטע פינגער, לײענט, 
שאקלט מיטן קאפ, שמײכלט. דער לטער אי־נקװיזיטאר לארנירט איס. ד. זשאזע 
האט געענדיקט און גיט אפ דעס כתב. שװײגט) מיר הערן. 
זשאזע 

עם פרײט מיך שטארק, װאם זײן מאיעסטעט דער קעניג װײזט ארויס צו מיר 
אזוי פיל פױינדשאפט און טרײסט מיך אין מײן נויט און באט מיר אן זײן עצה׳ 
אבער באנוצן זיך מיט זײן עצה קאן איך נישט. 
3 טער אינקװיזיטאר 

הערט, הערט, ער קאן זיך גישט באנוצן מיט דער קעניגלעכער עצה. צו 
קלײן פאר אים די מאיעםטעטישע שתדלנות. 
(לטער אינקװיזיטאר לארנירט) 
1 טער אינקװיזיטאר 

פאר װאס, מאעםטרא ? א לאגיק דארף דאך זײן. איך מײן׳ אז איר נארשטײט. 

מיר קומען זיך מיט אײך צוזאמען אין סאנט אפיציא נישט צוליב שפיל. און דא איז 
קלאר. זײן מאיעםטעט איז אנגעשטעקט מיט שװאכקײטן פון דור און איז א ביסל 
הומאניש. נו — מײנט ער פשוט אײער טובה. ער װיל אײך ראטעװען דאס נפש. 
3 טער אינקװיזיטאר 

װאם דען ז עס גײט אים אן דער כבוד פון דער קירך ד נאך אײן דור — און 
די הערעזיע װעט שטעקן אונטער קרוינען. 
זשאזע 

צו טײער איז דער פרײז פון קעגיגס רעטונג. 
2 טער אינקוויזיטאר (לארנירט) 

וװנדערבאר. און מיר זענען גענויגט צו מײנען גראד פארקערט׳ מאעסטרא 
נישטא דער פרײז, װאם זאל זיך אויםװײזן דעם שטערבלעכן צו טײער׳ װען דאם 
נפש שטײט אין קאן. זענט איר דער אויםנאם ו דערלויבט מיר אײך צו באװונדערן, 
מאעםטרא. 

3 טער אינקװיזיטאר 

און װאס פארלאנגט פון אים דער קעניג ? האסטו געהערט ? תשובד, א קליץ 
ביסעלע, טרערן א קלײן טעצעלע׳ אויפריכטיקע װידוי — אויפן שפיץ פון מעםעד. 
1 טער אינקװיזיטאר 

מ־מא, ס׳איז גרויס דער װערט פון אײער תשובה. איר װעט אנמאכן א רושם 
אין די הימלען מיט א טרער. פאלשע תשובה, פאלשע טרערן. מיר חײםן זײער 
װערט, מאעםטרא• צום ערשטן מאל איז אפשר נאך געװען א ביסל שווער, װאם 
װײטער — לײכטער, איצט גײט עם װי געשמירט. װאם מער פארװארצלט איז 
די זינה אלץ לײכטער רײםט זיך אפ די תשובה. א פוםטער צװיט, םעניאר. 
3 טער אינקװיזיטאר 

אזא מין תשובה איז א שװערע זינד פאר גאט און א באלײדיקונג פאר זײנע 
דינער. איך װעל די שפיל נישט מיטמאכן. איך בין בכלל א קעגנער, װאס דער 
קעניג מישט זיך דא ארײן. 
זשאזע 

דערלויבט מיר, עמינענצן, פעםטצוהאלטן אײגס. אין קעניגלעכן םקריפט א״ז 
נישט דערמאנט פון תשובה, זײן מאיעםטעט איז נישט קײן היפאקריט. זיץ וװנטש 
איז נאר, איך זאל זיך אויםגלײכן מיט אײך פאר יעדן פרײז. דער פרײז פון תשובה 
איז דורך אײך געשטעלט. און איך יי איך װיל דעם פרײז נישט צאלן. 
1 טער אינקװיזיטאר 
װיז 

2 טער אינקװיזיטאר 
הא? 

3 טער אינקװיזיטאר 
װאס האט ער געזאגט ? 
1 טער אינקװיזיטאר 
ס׳איז אומדערהערט. 
2 טער אינקװיזיטאר 
ס׳איז וװנדערבאר. 
3 טער אינקװיזיטאר 

ם׳איז חוצפה, ם׳איז חוצפה פשוטע פון ײדיש בלוט, זיך קעגנשטעלן קעגן 
גאט און קעניג. 
זשאזע 

פון ײדיש בלוט זאל נישט גערעדט װערן אין לאגד פון הונדערט טויזנט 
שפאגל־נײע קריסטן. און קעגן קעניג האט זיך אײער עמינענץ געשטעלט. 

3 פזער אינקװיזיטאר 

װאם הײםט עפעם־ איר װילט דעם פרײז נישט צאלןז װאם הײםט עפעם־ 

איר װילט קײן תשובה טאן י 
זשאזע 

איך װיל נישט׳ וױיל עם לוינט נישט. איך האב שוין אײן מאל אויםגעקויפט 
מײן לעבן פאר דעם הויכן פרײז. געהאפט: מיר װעט געלינגען אנפילן דעמ רעשט 
פון לעבן מיט א גרויסן אינהאלט, װאם זאל דעם פרײז איבערשטײגן• 
3 טער אינקװיזיטאר 

םעניארן, כ׳װעל נישט אויסהאלטן פון זײנע רײד. םעניארן. דאס מײנט ער 
דאך אװדאי זײן הערעטישע קאמעדיע. דאס הײםט בײ אים א לעבן פול מיט 
אינהאלט. אוי־װײ, װי די הערעזיע מאכט עם בלינדו עס קלינגט דאך אין דער 
שטאט מיט דער קאמעדיע, כאטש זי האט נאך נישט אנגעזען די װעלט. פון אלע 
זײטן ליארעמט מען ־ עם גײט. עם גײט אויף אונדז א פעםט, װי אויף מצרים. 
דאם הײסט בײ אים א לעבן פול מיט אינהאלט. איצט, גיט אים נאר, םעניארן, 
פרײע הענט צו שטורעמען דעם קעניג אין די הימלען און זײן געזאלבטן אויף 
דער ערד. 
זשאזע 

װעלכער מישט זיך דא אין אײערע ענינים, עמינענצן, צוליב די שװאכקײטן 
פון דור. שוין גלײכער — לאזט צו רו דעם קעניגם עװלה — און בלײבט בײ אײער 
געטלעכן געביט. דערװײל געפינט זיך מײן טעאטער ״באירא־אלטא״ אין קעניג־ 
לעכן שוץ און דורכן קעגיג איז אויך באשטימט דער טאג פון מײן פרעמיערע. 
און, שטײ איך דא פאר אײך און אײער משפט, עמינעגצן, איז אויך מײן קעניג 
נישט אין ארדענונג מיט אײך. 
1 טער אינקװיזיפזאר 

און װי װעט זײן, צום בײשפיל, אויב מיר װילן אײך פארהאלטן ז איר זענט 
אונדז נײטיקער הינטערן שלאס, װי אויף דער פרײ. װעט די פרעמיערע פאר־ 
קומען אן אײך ? 
זשאזע 

דאן װעט עם הײסן, אז דעם קעניגם צוזאג איז א פיקציע און אז עם הערשט 
װילקיר אין אונדזער לאנד. איך מוז מײן װערק אלײן רעפרעזענטירן. 
1 טער אינקװיזיטאר 

אלײן, אלײן... װאס קאן א מענטש אלײן, װען ער איז קײן מאל נישט פאר־ 
זיכערט מיט זײן מארגן ? איר קאנט אײך אויםגליטשן און ברעכן רוק און לענד. 
מ־מא, און ס׳טרעפט דען נישט, אז ם׳װערט א מענטש פארברעגט ? 

זשאזע (ציטערט אויף) 

א העסלעכער, אבער א שטארקער ארגומענט. 

1 טער אינקװיזיטאר 

געװיס, מיר זענען װײט פון םענטימענטו. 
זשאזע 

איך זע, עס איז אײך אײליק, עמינענצן, צו באלײכטן אײער ױשר מיט מײז 
ברענענדיקן גוף. איר צינדט א פײער קעגן מײן קאמעדיע. 
3 טער אינקװיזיטאר 

מיט פײער דארף מען אויסראטן דאם בײז, מיט פײער. װאם פריער — אלץ 
געזינטער. בײ מעדיצינער האבן מיר געלערנט: באצײטנס אויסברענען די װונד, 
כדי דעם גוף בײם לעבן צו דערהאלטן. 
1 טער אינקװיזיטאר 

מאעסטרא: מיר זענען גלײכע שפילער, און די קארטן זענען אפן. געפעלט 
אײך, צי געפעלט אײך נישט די שפיל — אונדז גײט נישט אן. מיר האבן גלײכע 
שאנסן צו געװינען. אײך שטײט צו דינםט דעם קעניגם שוץ׳ ער האט באשטימט 
אײער פרעמיערע. 
זשאזע 

באשטימט. 

2 טער אינקװיזיטאר 

באשטימט? מאעסטרא, װו איז אײער לאגיק? באשטימונג װי איר װײםט, 

איז בלויז אן אקט פון װילן. װאס קאן דער שטערבלעכער באשטימען, װען דער 
װילן איז בײ גאט? אײך שטײט צו דינםט דעם קעניגס שוץ, און אונדז (קוקט 
אויפן וטן אינקװיזיטאח 

1 טער אינקװיזיטאר 

דער שײטער. 

2 טער אינקװיזיטאר 

יא• 

זשאזע (כאפט זיך פארן פולפיט, נישט אומצופאלן) 
א... ביסל... װאסער... איך װער פארברענט... 
2 טער אינקװיזיטאר 

מאעסטרא, נישטא קײן װאםער פאר דעם דורשטיקן אין דער סאהארע• מיט 
זיץ געבענטשטער פשטות האט מײן קאלעגע קלאר געמאכט פאר אײך דעם װערט 
פון מענטשלעכע באשטימונגען. איר זענט געװען פארבלענדט פון קעניגלעכן שוץ. 

זשאזע 

(מאכט א ריזיקע אנשטרענגונג זיך צו באוזערשן. עס געלינגט אים). נײן, 
עמינענץ׳ דער פײער־ארגומענט װעט מיד נישט איבערצײגן. און אויב איר 
װילט די שפיל זאל זײן א גלײכע — װארפט אים אפ• מיד שרעקט מען נישט 
מיטן פארברענען, איך לאך פון טויט׳ דאס לעבן איז געװען פאר מיר א הארטע 
שול. איך װײס, אז נישט איז יארן שטעקט דאם מענטשלעכע לעבן׳ נאר אין טאט. 
מײן לעבן קאן איך אין מײן פויסט פארקװעטשן און גײן אין פײער װען מען 
דארף. נישטא קײן לעבן און קײן טויט, פאראן אן אקט פון װילן. נישטא קײן 
װירקלעכקײט, פאראן א פארשטעלונג. נאך אײדער איך האב אײך געזען מיט 
מײנע אויגן, עמינענצן, האב איך געהאט די זעונג איבער אײך. כ׳נעם אן אויך 
איצט, אז איר זענט גאר די שפיל פוין מײן פאנטאזיע, און איבער מײן פאנטאזיע 
בין איך דער בעל־הבית — מײן װילן קאן זי אויםלעשן אין אײנעם מיט דער זון. 
נו, האט א װערט פאר מיר דאם לעבן, װאס איר װילט מיר דארטן שענקען, װען 
פון דעם לעבן פליקט איר אוים די טאטי זיך אײנקויפן דאם לעבן פארן פרײז 
פון תשובה ? פארבליבן אײביק שטום ן און, אפשד גאר מײן פען צו אײך פאר־ 
קויפן ? םעניארן איגקװיזיטאוץ י וװ איז אהינגעקומען אײער אומדערבארעמדיקע 
קלוגשאפט? האט דער באשעפער אנגעצונדן מײן געדאגק, אז איך אליץ זאל 
אים פארלעשן ? 

2 טער אינקװיזיטאר 

מיר דענקען שוין פאר אײך. 

זשאזע 

האט דער באשעפער אנגעפילט מײן הארץ מיט װײ, אז איך זאל עם פארטויבן ? 

3 טער אינקװיזיטאר 

מיר פילן שוין פאר אײך. 

זשאזע 

האט דער באשעפער אויפגעריםן מײגע אויגן, אז איך זאל דערזען די װעלט 
אין איר פארבלעגדעניש און זי נישט װארענען ־ היט זיך פארן תהום ? 

1 טער אינקװיזיטאר 
שװײגט, מיר פירן די װעלט. 

זשאזע 

איר פירט, איר פירט. און איר האט אויםגעפירט, אז דאם, װאם דארף בײם 
מענטשן זײן דער גרעםטער װערט — איז קלײן געװארן, דאם לעבן האט קײן 
װערט גישט מער בײ אײער פירונג. 

2 טער אינקװיזיטאר 

מאעםטרא׳ לאזט צורו׳ איך בעט אײך. איר האט א חוש פאר פילאזאפישע 
פראבלעמען׳ נאר דאם מאל טרעפט איר׳ װי א בלינד פערד אין גרוב. װי פאלט 
אײך אײן צו רעדן װעגן װערט פון לעבן ? דער װערט פון לעבן װערט באשטימט 
דורך אונדז. דאם לײגן מיר אין אים ארײן אן אינהאלט. אין אלע לעבנס גלײך׳ 
װי אין סידורי מלאך די תפילות. וױי צו אײך׳ װען איר פארלאנגט׳ אז יעדער 
מענטש זאל זײן א װעלט באזונדער. איך האב רעספעקט פאר אײער מוט׳ מאעםטרא׳ 
דאך בלײב איך בײ מיץ טיפםטער איבערצײגונג ־ צוליב דער רו און שטילקײט 
אויף דער װעלט׳ צוליב דעם ביםל גנאד פון קאנען לעבן׳ באדארף מען אײך און 
אײער גלײכן... (פארענדיקט נזיט א זשעסט). 

זשאזע 

עמינענצן׳ כל־זמן איך שטײ פאר אײך און רעד׳ כל־זמן איך בין נאך נישט 
קײן שטיק געבראטנס פון אײער גנאד׳ נאר דיכטער פון קאמעדיע׳ אנטאגיא 
זשאזע — פון גאטס גענאד — זעגען מיר גלײכע מױחסים פארן טױט׳ און יעדער 
אײנער קאן געטראפן װערן פון א דונער. מיך קאנט איר נישט פארברענען׳ עמי־ 
נענצן. איר קאנט מײן לײב פארברענען׳ נישט מײן ווארט׳ איר קאנט מיץ בוך 
פארברענען׳ נישט מײן װארט. מײן װארט װעט בלײבן שטעקן אין די מוחות. עס 
װעט זיך אפרופן אין פינפטן דור׳ עם װעט אראפפליען פון פרעמדע ליפן׳ װי א 
פײערדיקער פויגל און אנצינדן א שרפה קעגן אײך• 
3 טער אינקוױזיטאר 

װאס רעדט דער מענטש? אװעקנעמען דאם װארט: װער גיט אים רעכט 
אזוינם צו רעדן אין סאנט־אפיציא? איך בין באלײדיקט בײם דערפילן מײנע 
פליכטן. 

1 טער אינקװיזיטאר 

מאעםטרא׳ איר לעבט אין א טעות׳ אויב איר מײנט׳ אז איר זענט נישט שטראפ־ 

באר אין שאטן פון דעם קעניגלעכן סקריפט. איר װערט געשיצט נאר ביז א 
גרעגעץ- 

3 טער אינקװיזיטאר 

נישט ער׳ נישט ער׳ זײן העסלעכע קאמעדיע װערט געשיצט. ער אליץ׳ אין 
פראגן פון זײן גלויבן — ער אונטערליגט דעם הײליקן געריכט. . 

זשאזע 

און דאם איז דאך די העםלעכםטע קאמעדיע׳ עמינענצן. עם װערט געשיצט 
מײן װערק׳ נאר נישט מײן נפש׳ מײן נפש ליגט אין אײער לײטזעליקער האנט. דאן 

עפן איך די קארטן׳ עמינענצן: איך גיב אײך אפ מיין לעבן פאר דער שפיל. איך 
זאג נישט: לאזט מיך לעבן׳ איז זאג נאר: לאזט מיך אפשפילן מײן ראל. 

1 טער אינקװיזיטאר 

מאעםטרא׳ איך פארטראג נישט קײן רמזים. װאם הײםט עם: אפשפילן א 
ראל ? א ראל שפילט יעדער מענטש, פון אלעקסאנדער ביז דעם קלענסטן לץ. 
זשאזע 

איך מײן מיץ ראל, מײן ראל פון דער קאמעדיע׳ בפועל ממש. איך מײן׳ אז 
איר דערלויבט מיר אפשפילן מײן ראל צו דער פרעמיערע, אזוי װי דאם פארלאנגט 
דער קעניג. גיב אפ דעם קעניג דאם קעניגלעכע — שטײט אין שריפט. 
2 טער אינקװיזיטאר (לארױומ) 

דאם געפעלט מיר. און װײטער װאם, מאעסטרא ? 

זשאזע 

און װײטער שטײט.: גיט אפ דאס געטלעכע צו גאט. איך בין אין אײער 
האנט און טוט װי איר פארשטײט עם. 
2 טער אינקװיזיטאר 

דאס געפעלט מיר, דאם האט א ריטערלעכן חן. (שפילט זיך מיטך לארניאן) 

1 טער אינקװיזיטאר 

מאעסטרא, מאכט נישט קײן קאמעדיע פון אײער טויט און לעבן. באלד נעם 
איך צו בײ אײך דאם װארט. איר נעמט אװעק דאם גלײכגעװיכט בײם ריכטער. 
מיר שטייען נענטער צו דעם ענין טויט און לעבן, יונגער־מאן, מיר װײסן׳ אז 
דאס לעבן, װאם מען נעמט אװעק בײ מענטשן האט יא א װערט. אנדערש — 
װאלט דער טויט נישט זײן קײן שטראף און דאס לעבן װאלט נישט מעגלעך זיץ 
צו צוימען. (באמיט זיך צו נעמען א פאטערלעכן טאן) און צו װאם באדארפט איר 
אויםבעטן אויף זיך דעם טויט, מאעםטרא, װען א׳־ר קאנט נאך לאנג און רױק 
לעבן? די בארמהארציקײט פון הימל איז אומבאגרענעצט און גאט דער האר 
האט גערן א בעל־תשובה. 

זשאזע 

װאם הער איך, עמינענץ? איר װילט איך זאל נאך אויספירן מיץ װעלטד 
דאן גיט מיר אפ די פרײהײט פון מיץ װארט, די פרײהײט, װעלכע דיגט אוגדזער 
יארהונדערט, די פרײהײט, װעלכע פירט פארויס די װעלט צו אנדערע, צו 
ליכטיקערע הימלען. דאן גיט מיר אפ די פרײהײט פון קריטיק, פון װײזן יעדן 
הויכגעשטעלטן נאר — זײן קרומען שפיגל, און זײן געמײנקײט — יעדן אוים־ 
דערװײלטן היפאקריט. דאן גיט מיר אפ די פרײהײט פון באהויפטן, אז נישט 

דעם יידנס אפערע 


דורך פײער פירט א װעג צו גלויבן׳ נאר ם ׳ פירט דער וועג דורך ליבע און פאר־ 
געבונג. 

אלע דרײ אינקװיזיטארן 

נײן, דאס נישט, דאם איז הערעזיע, שװײגט. 
3 טער אינקװיזיטאר 
אזא געמײנקײט. 
2 טער אינקװיזיטאר 
אזא נאיװקײט. 
1 טער אינקװיזיטאר 

אזא פארװארצלטקײט פון זינד. 
זשאזע 

נו, אויב אזוי, דאן װײל איך אויס דעם טויט. כ׳װעל אנקלאפן אין הימל מיט 
א טענד.: צו װאס האסטו מיך, גאט, באשאנקען מיט דײן געטלעכן כלײזין פון 
געלעכטער, װען אויף דײן װיםטער ערד איז לאכן א פארברעך, און דאס, װאם 
טײלט דעם מענטשן אפ פון חיה — דאם פרײע װארט איז אונטער זיבן שלעסער ז 
1 טער אינקװיזיטאר 

מאעסטרא, מאכט אײך נישט צום ריטער פון פרײען װארט און קלײדט אײך 
נישט אין אומשולד פון געלעכםער. דאם קאנט איר נאר פארבלענדן אונדזער 
קעניג — דעם נאיװן הומאניסט, אונדז — נישט. מיר װײםן, װאם איר דעקט מיט 
פרײע װערטער, דאס דעקט איר אײער ײדישקײט מיט זײ. 
זשאזע (איבערראשט) 

אט װו ס׳הײבט זיך אן די אינקװיזיציע. 
1 טער אינקװיזיטאר (פאטשט אין די הענט) 
דעם עדות פירט ארײן. 

(אין דער טונקל־פיאלעטער װאנט עפט זיך א טיר א נידעריקע און א ברײטע, 
און צוויי נועכטיקע הענט פון ביידע זייטן טיר שטויסן אריין א מויט־צעשראקענע 
די מאוריטאנערין מאריקא מיט אירע צעקלימפערטע בראסלעטן. אירע אויגן 
וענען איינגעשפארט אין זשאזע. זי שרייט אוים אן אויםגעצויגענעם קוויטש). 

2 . אינקװיזיטארן, זשאזע, מאריקא, שפעטער די צװײ ראדריגאס 


זשאזע 

מאריקא• 

מאריקא (קוקט זיך צו און װיל צוריקלויפן. די טיר איז שוין אבער פארשפארט 
און זי שפאנט ארום בײ דער װאנט, װי א געפאנגענע חיה אין שטײג) 
1 טער אינקװיזיטאר 

דאס הײםט, אז איר פארלײקנט נישט׳ מאעםטרא ז די פרוי איז אײד באקאגט. 

זשאזע 

דאס הײסט... דאם הײםט... אז דארט, װו ם׳איז דער קעניג אומבאהאלפן, 
גענוגט דאס עדות פון דעד שװארצער דינםט ? מאריקא, װאס וױיםטו קעגן מיר ז 
2 טער אינקװיזיטאר 

דערצײל אונדז, ױנגפרוי, אין קעגנװארט פון דאן אנטאניא זשאזע דא םילװא, 

דיץ ױנגן הער, דערצײל אונדז נאך א מאל דאם אלץ, װאם דו האםט דא געחתמעט. 
מאריקא (שפאנט ארום בײ דער טיר, װי א חיה און שװײגט) 
1 טער אינקװיזיטאר 

װאס שרעקסטו זיך ? עם דראט דיר נישט קיץ בײז. (מאריקא שפאנט בײ דער 
טיר און ברומט) 
3 טער אינקװיזיטאר 

דו שװײגםט י האסט אונדז ארײגגעפירט אין טעותז פאר פאלשע עדות 
וױיםטו, שװארצע, װאם דיר קומט ז 

מאריקא (לאזט ארוים א שטארקן ברוס און בלײבט װי צוגעקלעפט צו דער 
װאנש 
זשאזע 

מאריקא, קוק מיר אין די אויגן. צי װײםטו װאם דו האסט געטאןז 

מאריקא 

(לאזט זיך אראפ אויף דער ערד, נעמט ארײן דעם קאפ אין די הענט, װיגט 
זיך און צעזינגט זיך טרויעריק): 

דא זיצט מײן ױנגער הער, 

דא זיצט מײן ױנגער הער. 

איך שװעב ארום אין אלע צימעת 
און קום צוריק אהער. 

1 טער אינקװיזיטאר 

הײסט עס, אז דו האםט נאך לשון, שװארצע שקלאפין׳ און שטום פארבלײבםטו 
נאר פארן געריכט. העי, שאקאלן! ןפאטשס אין די הענט. אין דער געעפנטער טיר 
לויפן ארײן בײדע ראדריגאם) נעמט די שװארצע אין דער ארבעט. (די ראדריגאס 
נעמען זי. זי לאזט זיך פירן) צום לעצטן מאל, דו קריסטלעכע נשמה, געדענקםט, 
װאס דיץ האנט האט דא געחתמעט ? סי שװײגט) גײט. (בעת די ראדריגאס פירן 
זי, רײסט זי נישט אפ די װענדונג פון איר קאפ און פון די אויגן צו ד. זשאזע, 
ערשט בײ דער אפענער טיר שפארט זי זיך אײן און פאלט צוריק) 
מאריקא 

אי, טײװלאנים שװארצע, רויטע. זײ װעלן עקבערן מײן לײב, זײ װעלן רײסן 
לעבעדיקע פאסן. לאזט מיך אפ, איך װיל נישט גײן אין גיהנום, איך װיל גישט 
לעבעדיקערהײט, איך בין א־א־א (זי ראנגלט זיך מימ די בײדע ראדריגאס און 
בלײבט פארחלשט הענגען בײ אײנעם אויף דער האנט. ער לאזט זי אראפ אויף 
דער ערד. זי בלײבט ליגן א שטײפע) 

1 טער אינקװיזיטאר 

װאס איז איר דארט געשען ז 

1 טער ראדריגא 
זי לעבט נישט. 

2 טער אינקװיזיטאר (לארנירט) 
דאס הארץ האט איר געפלאצט. 

3 טער אינקװיזיטאר 

אך, צום טײװל. איר האט געזען, םעגיארןז ער האט זי פארשאלטן מיטן 
בליק. 

2 טער אינקװיזיטאר 

פון א קללה צי פון שרעק — אבי זי איז אװעק. דאס אויםפרעגן דעם עדות 
איז פארענדיקט. איצט דארפן מיר נאך האבן א באראטונג צװישן זיך, םעניארן, 
דער באשולדיקטער איז דא גישט נײטיק. צום אפשײד נאר א פאר געצײלטע 
װערטער, מאעסטרא. איך האב זיך צוגעהערט צו דעם פארלויף פון אײער ענין 
און איך קום צום באשלוס, אז אין גרונט פון אײער דענקען ליגט א טעות. 
צי מײנט איר דען באמת אויפצוריכטן דאם לעבן מיטן הײליקן געבאט פון ליבע 
און פארגעבן ז עס לאכן דאך שוין די קינדער אין די װיגן פון אט דעם אײנגע־ 
דארטן, אײנגעקװארטן ליגן, מאעסטרא. אזוי לאנג װי איבער אונדזער גרויםער 
װעלט װעט קעניגן א גאט — װעט ער פארלאנגען מענטשלעכע קרבנות. פארן 

מולך פלעגט מען מקריב זײן די אומשולדיקע קינדער, פאר אונדזער גאט — פאר־ 
ברענט מען זינדער. און אײער גאט, מאעסטרא, װאם װעט קומען, וועט זײן דער 
גאט פון גאלד, יא, יא, פון גאלד געצירט אין פרײהײט. פאר אײער גאט װעט מען 
ערשט אויםשעכטן א האלבע װעלט און אים נישט זעטיקן מיט די קרבנות. אײך 
לאקט זײן גלאנץ, מאעסטרא, און איר זעט נישט זײן אפעטיט. געדענקט דאס װארט 
פון אלטן אינקױויזיטאר. (צו די ראדריגאם) איצט פירט ארוים פון דאנען דעם 
מאעסטרא און שטעלט א װאך נעבן זײן טיר. װאדט, שאקאלן, איר קומט צוריק 
און נעמט אװעק פון דאנען די נבלה. (די ראדריגאס גענענען צו ה זשאזע) 

1 טער ראדריגא (לײגט איס די האנט אויפן אקסל) 

קום, גוטער ברודער, אלטער קאמעראד, דא הײםט מען — מוז מען שפאנען. 

בײדע ראדריגאם (אפ מיט זשאזע). 

3 . די אינקװיזיטארך שפעטער — רי ראדריגאס 
3 טער אינקװיזיטאר 

צי מײנט איר נישט, סעניארן, אז מיר האבן דא געהאט פאר זיך דעמ עכטן 
טײװל י ער האט דאך זי פארשרפהט מיטן בליק. איר האט געזען ז 
1 טער אינקװיזיטאר ' י 

מ־מא, עם בלײבט א שלעכטער בײגעשמאק פון דעם פארהער. איך בין נישט 
צוגעװוינט צו טראגן הענטשקעם בשעת די פארהאנדלונגען אין טריבונאל. מאעם־ 
טרא דא, מאעסטרא דארט. װאם טויג עם מירז פארברעכער. 
2 טער אינקװיזיטאר 

א שאד, װאס ער איז נישט קײן אינקװיזיטאר. אזא מין מאמין איז אן אוצר 
פאר דער קירך. און אויב נישט מיט דער קירך — זענט איר גערעכט, איז ער א 
טײװל. (די קלויסטער־קוראנטן קלינגען פיר פיערטל, דאן קלינגען זײ זעקם. עס 
צעזינגט זיך אן אומשולדיקער קינדערכאר. עס רופט א גלאק צו תפילה) מיר 
װעלן גימ מתפלל זײן, סעניארן. 
3 טער אינקװיזיטאר 

די העכסטע צייט. (זײ שטײען אויף, נעמען ארויס שװאדצע סידורימלעך, און 
שלעפנדיק די רויטע עקן פון די מאנטלען, גײען זײ צו די שמאלע, שטײנערנע 
שטיגן, פארנעמען זיך טרעפ ארויף) 

(פון דער אונטערשטער טיר קומען ארײן בײדע ראדריגאם, זעצן זיך אראפ 
צופוסנס און צוקאפנס פון דער טויטעח. 

1 טער ראדריגא 

איך זאג דיר׳ אונדזער פריינד דער קאמעדיאנט, װעט ברענען װי א ליכט. 

2 טער ראדריגא 

גײ שוין גײ׳ ער װעט זיד אויםדרײען, ער קעו דאד אלע דרײדלעך פון 
געריכט. 

1 טער ראדריגא 

איך האב א פארגעפיל. לאמיר זיך װעטן. 
2 טער ראדריגא 
אין װאס ? 
1 טער ראדריגא 

אין אירע גילדענע בראסלעטן. 

צװייט בילד 

טעאטער ״ביארא־אלטא״ אין ליםאבאן. די נינע — געזען פון דער רעכטער 
זײט קוליסן. די קוליםן זענען אפענע, בלויז פון אויבן מיט א לאמבריקין, 
און די גאנצע בינע איז אנזעעװדיק אין פראפיל װי אין א ריזיקן פענצ־ 
טער, עס זעט זיך דער פארהאנג — רעכטס. אין די קוליסן — א לאזשע פאר 
חשובע געסט. דארט זיצן ד. מענדעם, ד. לארענצא, און ד. לעאנאר דא 
סילװא. קעגנאיבער זעט זיך די לינקע קולים מיט צװײ לאזשעס מיט 
חשובע געסט. צװישן יענע צװײ קעגנאיבערדיקע לאזשעס — א דורכגאנג 
םאר אקטיארן אויף דער בינע, אויף װעלכער עם שפילן זיך נאר אפ די 
פראגמענטן פון זשאזעם קאמעדיע. די רעשט אקציע שפילט זיך אפ אויפן 
פראסצענױם, פאר דער לאזשע. דאם פראםצענױם שטעלט מיט זיך פאד 
דעם חינטערקוליםן־פאיע. דא שטײען א פאר אלטמאדישע שטולן. דאס 
ליכט שטארקט זיך, אפחענגיק פון דעם ארט, װו עס װערט געשפילט אויף 
דער בינע, אדער אויפן פראסצענױם. אויף דער בינע איז דאם ליכט מער 
פאנטאסטיש, מער מערכענהאפט, װי אויפן פראסצענױם. בלויז צום םוף 
פון דער פארשטעלונג פארנעמט זיך דאס פאנטאםטישע ליכט אויך אויפן 
פראסצענױם. 

די סצענ^זײבט זיך אן מ׳ט מוזיק אין ״ביארא־אלטא״־טעאטער (די טעמע 
פון שפעטערדיקן באלעט). בעתן אויפהײבן דעם פארהאנג זעט מען װי 
דער פארהאנג פון ״ביארא־אלטא״ פאלט. די מוזיק ענדיקט ז־י לעצטע 
אקארדן פון פינאל. הענט פאדן פארהאנג (רעכטס) פאטשן בראװא און 
א רײ שדימלעך אין רויטע טריקא מיט אײזערנע גאפלען אין די הענט 
פארנײגן זיך פארן זאל ״ביארא־אלטא״ (רעכטס). דער זאל שטורעמט: 
״בראװא, מאעסטרא! בראװא, בעאטריז, ביס!״. 


1 . 

(דער בינעמײםטער לויפט ארױף אויף דער בינע. ער שפילט אױך דעס קאנ־ 
פעראנסיע. ער איז אנגעטאן װי א ריטער אין דער פרידלעכער צײט. ברײטער 
ה;ט, ברײטע כאליעװעס, ברײטע מאנקעטן פון די הענטשקעס און א שמאלע 
שװערד) 

בינעמײםטער 

סעניאריטעם, סעניאריטעס. נאך איץ מאל אויף ביס. דער פארמער װעט 
צעלײגן דאס טעאטער. 
1 טער שדל (קאקעטיש) 

מיר זענען שוין פארמאטערט, מיר פאלן פון די פים. 

בינעמײםטער 

ם׳װעט אײך גארנישט העלפן, םעניאריטעם, ביס. 

2 . 

ןשדימלעך זעצן זיך אין קרײז און שפילן אין קארטן. דער בינעמײסטער גיס 
א צײכן צו הײבן דעס פארהאנג און טרעט אפ הינטער דער קולים. דער פארהאנג 
גײט בײ אן אפלויז). 

שדימלען־ 

זונטיק אין גיהנום 
שפילט מען אין א דערדע. 

הײ — צו די רױבער׳ 

װויל — צו די מערדער• 

זאל זיך דער בורא געבן אן עצה• 

הײנט איז א חגא 
טאר מען נישט הײצן. 

װארפט זשע די קארטן׳ 

שפילט׳ אמוזירט אײך. 

מיר זענען שדים 
ארגאניזירטע. 


3 . 

שדל מיט א ברױו נלויפט ארײס 
א ברױו׳ ס׳איז דא א ברױו. 

שדימלעך 
פון װאגעןז 
שדל מיטן בריװ 
פון יענער װעלט. 

שדימלעך 

פון װעמען ז 
שדל מיטן ברױו 

איך דערקען די האנטשריפט׳ לילית װאלט איך שװערן. 
שדימלעך 

אונדזער שװעםטער ליליתז לײען אונדז׳ לאמיר הערן. 

שדל (לײענט) 

ליבע, טייערע און הארציקע שדיםז 
איר זענט געװים אזוי פראוױנציעל־באשײדן, 

אז איר דערקענט נישט ־ זיגד פון סדום צי פון עמורה. 

און דא׳ בײ אונדז — איז דאס די גרעסטע תורה. 

אי, א װעלט מיט זינד, פארברענט זאל זי נישט װערן. 

גיכער■ אשמדאי, דאם נעמלעכע פון אײך צו הערןן 

1 טער שדל 

זע נאר װי זי שײיבט עס, ם׳ארא הויכער סטיל. 

2 טער שדל 

לילית איז געראטן. רײםט נישט איבער, שטיל. 

שדל (לײענט וױיטעח 

איך מײן אויף אײביק דא זיך צו באזעצן. 

דערוױיל פארנעם איך זיך מיט פאנגען הערצער אין די נעצן, 

און שיק זײ אפ אין גיהנום — ריזיקע טראנםפארטן 
פון אלע סארטן און פון אלע פארטן. 

איך בעט אײך, שדים, פירט א בוכהאלטעריע, 

װײל מארגן פאנג איך אן א נײע סעריע. 

מארגן װערט פארברענמ עזאפ דער דאקטאר, 

ער איז שוין א געמאזלטער און א געפאקטעד, 

אים פארשפארט שוין לילית צו פארפירן. 

אי, װעט ער דעם גיהנום אײך באצירן. 

1 ־טער שדל 

געדארפט באשטעלן אױסװאשן דעם קעסל׳ ם׳איז היגיענישער, 

2 טער שדל 

און םמאלע אנגרײטן א פעסל. 

וױיל אויב ם׳איז יענער חברהמאן, װאס שרײבט משלים, 

האט ער פארדינט בײ אונדז א פעסל סמאלע. 

שדל מיטן בריװ 

שא. הערט נאר, הערט. 

(לײענט) 

א גרום פאר המן הרשע 

פון זײנע אײניקלעך. עם גײט זײ גאנץ נישקשה. 

א גרויםע פירמע פון טראנספארט. דא הײסט יעדער פירער המן. 

דעם ײדנם אפערע 


גענוג דער צונאמען. מען פרעגט נישט אויפן באמען. 

א צװײטן גרום — דעם אלטן זײדן קין 
פון חברה ״ברידער־הילף״. זײן מצװה זענען זײ מקײם 
און װארפן שטײנער נאך אין ברידערלעכע קעפ. 

זײ טראגן נאכן עלטערזײדן קײן קרעפ. 

נו — זײט געזונט. א ביםל זיך פאררעדט׳ איך פיל עס. 

פארברענגט אין גליק און זיצט אויף הײסע קןילן _ לילי ת , 

שדימלעך 

בראװא׳ בראװא. 

שדל מיטן בריװ 

װארט׳ חברה׳ אײן פאסט־םקריפטום איז פארבליבן: 
1 טער שדל 

קײן עין־הרע, װי זי האט זיך עס צעשריבן. 

שדל מיטן בריװ (לײענט) 

איך הײם נישט לילית מער׳ נאר קאלאמבינא. 

מען װיל מיך אגגאזשירן אויף דער היגער בינע׳ 

אבער איך בין נאך צו ױנג. פון בילדונגם־מיניםטעדױם 
באקומען באן־בילעטן צוגעשיקט א גאנצע םעריע פאר 
אײערטװעגן. קומט צו פארן גלײך. 

אונדזער מדינה װיל אײגשטעלן א קולטור־קאנטאקט מיט אײך. 

(פרײד בײ שדים און אפילו אין םעאםער. פאר שמחה הײבן אן די שדים צו זינגען 
און צו טאנצן און עס װאקסט אויס דער שדיס־טאנץ־באלעט) 
זונטיק אין גיהנום שפילט מען אין א דערדע... 

(פינאל. אפלויז. בינעמײסטער אויף דער בינע) 


.4 


בינעמײםטער (קאנפעראנסיע) 

פילגעשעצטע סעניאריטעם און םעניארן 
אויב מיר האבן צו פיל צײט פארלארן 
אויף מוזיק און טענץ און אינטערמעדיע׳ 

נעמט עס באלד א םוף צו דער קאמעדיע. 

עם בלײבט אונדז נאר די םצענע׳ װי עזאפ דער דאקטאר׳ 

א פארפײױקטער און א געפלאגטער, 

פון זײנע שונאים די פארשײטע, 

װערט געפירט צום ברענענדיקן שייטער׳ 

און לילית־קלעאפאטרא שיט מיט פעך און שװעבל 
און רײצט דאם פעבל׳ 

און חוצפהדיק׳ אלץ פרעכער און אלץ העכער׳ 

פאדערט זי דעם קאפ פון דעם פארברעכער. 

אבער — װײנט נישט׳ םעניאריטעס און סעניארן׳ 

זיץ קאפ איז נאך נישט גאנץ פארלארן. 

ס׳הענגט נאר אויף א האר זײן טויט און לעבן׳ 

ביז דער קעניג װעט א װארט אים געבן. 

קריגט ער לשון — װערט ער א באפרײטער׳ 

לײזט אים אוים דאס פאלק פון האק און שײטער׳ 

גרײט די שונאים זײנע צו פארברענען. 

דאם װעט זײן דער אינהאלט פון דער לעצטער םצענע. 

אכטונג׳ סעגיאריטעם און םעניארן. 

ס׳גרײטן זיך שוין פלײםיק די אקטיאוץ• 

(אפלויז. פארהאנג. שטימען ״בראװא׳ מאעסטרא. בראװא בעאםריז״ די שדימלעך 
לויפן פון דער בינע דורך דער לינקער קוליס. עס װערט טונקעלער אויף דער 
בינע און ליכטיקער אויפן פראםצענױם. אין טעאטער־זאל ״באירא־אלטא/ הינ־ 
טערן פארהאנג׳ שפילט אנטראקט־מוזיק). 


5 . 

(פון דער לאזשע אין די רעכטע קוליסן גײט ארויס ה לארענצא אין באגלײטונג 
פון ד. מענדעס. זײ שפאצירן איבערן פראסצענױמ) 

לארענצא 

נאך לאנג צו װארטן׳ מענדעם ד איך צײל שוין די מיטטן זיך צו זען מיט אים. 

סענדעם 

א פינף מינוט אנטראקט׳ א צען מינוט די האנדלונג — צוזאמען בײ א פערטל 
שעה אן ערך• 

לארענצא 

מיר דוכט׳ איך פײניק זיך שױן דא א לעבן לאנג. 

מענדעם 

װאם ביםטו אומגעדולדיק- פרויי דײן זון איז דאך געזונט און פרײ און 
שפילט טעאטער, דו זעםט דאך אים כמעט אין יעדער םצענע. ער האט דאך אונדז 
אפילו זײן אײדלקײט באװיזן: באגריםט די טאטע־מאמע פון דער װײטן. װאם 
װילסטו נאך? קײן בעסערס האבן טאטע־מאמע נישט פארדינט, װיחט אוים. 
לארענצא 

אוי, מענדעם, מענדעס, װען װעסטו פארשטײן א מאמעס הארץ ? װערט א זון 
באפרײט פון זײער תפיםה און לאזט זיך פון דער תפיםה גלײך אין טעאטער, 
נישט אהײם. װי קאן איך דאם פארשטײן ? ער איז דאך קײן מאל נישט געװען קיץ 
אכזר. 
מענדעס 

איז ער געװארן. עס טרעפט נישט, אז א מענטש באקומט א הארץ פון שטײן ? 
לארענצא 

דו האסט אלײן א הארץ פון שטײן, מענדעם. ביסט אלע מאל געװען צום זון 
אן אכזר• 
מענדעם 

אט הײבט זיך אן די אלטע מעשה... 
לארענצא 

װי קאנםטו צוזען, װען עס שטײען װעכטער צװיי אין די קוליםן בעת ער 
שפילט און זײ באגלײטן אים צוריק אין גארדעראבע ? 
מענדעס 

גיב צו : און לאזן קײנעם נישט ארײן צו אים, אפילו טאטע־מאמע. איז 
װעמענס אויפטו איז עס, אויב נישט זײנער? 
לארענצא 

צו װאס דארף ער זיך באװאכן ? 

מענדעם 

ער האט דען װײניק שונאים? און איצט װעט ער זײ האבן מער, נאך דער 
קאמעדיע זײגער. א מעסער אין מײן הארץ איז די קאמעדיע• א װעלט מיט נײע 
שונאים װעט ער קריגן. 
לארענצא 

יא, ם׳איז אמת, זײן קאמעדיע איז פרעכטיק, אבער שארף. גאט מײנער, װי 
שארף ו ער איז אויף זיך אלײן א גזלן. 
מענדעס 

אזוי קאן שפאםן יענער, װעלכער האט שוין נישט װאם אגצוװערן. 

אלטער קאציזנע / געזאמלטע שריפטן 


לארענצא (כאפט אים בײ דטר האנט) 

מענדעם, כ׳װעל קײן מינוט נישט װארטן׳ איד לויף אים װארענען, זאל ער 
אפגעהיט זײן. 
מענדעם 

דו האסט פארגעםן אין די װעכטער׳ באלד לאזט מען דיך צו אים ארײן... 


.6 


(דורכן פראסצענױס לויפן דורך צוױי שדימלעך) 

1 טער שדל 

און איך האב הײנט געטאנצט, װי בעאטריז. 

מײן פירועט איז געװען דער שענםטער. 

2 טער שדל 

געװיס. מען זעט. האםט אירע פיס, 

אבער נישט איר מזל, שװעםטער. 

(לויפן אפ רעכטם, זיך אױסמײדנדיק מיט גאמודא, װעלכער קוקט זײ נאך, קראצנ־ 
דיק די בארד) 

גאמודע (א צעזסמײכלטעח 

זײ רעדן אויך פון בעאטריז, הימל און ערד און בעאטריז. (צו די דא םילװאס) 

מײן הויכאכטונג. סעניארא און םעניאר דא םילװא. איך װינטש אײך גליק, פיל 
גליק מיט דער באפרײונג פון אײער זון. מיטן צוריקקערן פון מאעסטרא 
האט פשוט אויפגעלעבט אונדזער טעאטער. דאם איז פאר אונדז, פאר 
אלעמען — א גליק. האט איר געהערט? האט איר געזען די שײנע שפילז 
באשערט אײך נחת פיל, טעניארא, פאר אײער מוטערלעכן צער. 
לארענצע 

הלװאי אויף לאנג, םעניאר גאמודא. מײן זון איז אײך שוין מער נישט קײן 
בעל־חוב ? 
גאמודא 

װער טראכט פון געלט, װער רעדט פון געלט, םעניארא י אז איך בין איצט 
דער גליקלעכםטער פון אלע טאטעס אויף דער װעלט. איך, אלטער װײנשענקער׳ 

דעם יידנם אפערע 


זאל עס געװען פארשטיץ, אז פון מײן טאבטער װעט ארויםװאקסן אזא אקטריםע. 
איר האט געהערט, װי דאם טעאטער שטורעמט ? ״בראװא מאעסטרא און בראװא, 
בעאטריז״ זײ טראגן דאך זי ממש אויף די הענט. זאל איך אזױ דערלעבן זען פיל 
גוטם אויף אונדזערע ברידער, װי כ׳האב געזען* מען טראגט זי אויף די הענט. 
א צװײטע קעניגין פון פארטוגאל. װאס דען ? איך קלער טאקע א רײזע מאכן מיט 
מײן טאכטער די אקטריםע אין דער ברײטער װעלט. זאל מען זי באוװנדערן אין 
ריא־דע־זשאנײרא, זאל מען זי באוװנדערן אין רוים. מען זאגט: דער פויפםט 
האט דארט א נײע אפערע געבויט. איר פרעגט, סעניארא, צי מיר קומט פיל 
געלט פון אײער זון ? עם מאכט נישט אויס. איך בין שוין םײ װי א שותף צום 
טעאטער ״ביארא־אלטא״. װי איר זעט, בין איך געװארן אויף די אלטע מײנע 
יארן א טעאטער־מעצענאט. כע־כע, אנטשולדיקמ, כ׳װעל גײן א קוק טאן װאס 
מײן טאכטער מאכט, כ׳האב הײנט פארשפעטיקט. (וױל שוין אװעקגײן און קערט 
זיך צוריק) אך, יא, פאר גרוים פרײד האב איך, סעניארא און םעניאר, פארגעםן 
אײך מיטטײלן א טרויעריקע בשורה. כ׳האב ערשט געטראפן אונדזער פרײנד ראבי 
דע קאםטרא נעבן פלאץ פון סאנט־אפיציא. װי תמיד האט פערײרא אים באגלײט. 
— יגוטן אװנט, ראבי, זאג איך, װאס ברעגגט אײך דא אהער צום פלאץ פון סאנט־ 
אפיציא ? — ער װיל, זאגט ער, דערװיםן זיך דעם גאמען פון דעם קרבן, װאם 
דארף הײנט אומקומען אויף קידוש־השם., 

(לארענצא כאפט זיך אן אין מענדעסן פאר גרוים דערשיטערונג. מענדעם לאזמ 
אראפ דעס קאפ) 

מענדעם 

הײנט דארף אומקומען א מעגטש ? 

גאמודאו 

יא, פרײנד מײנע. אזוי זעען דאס אוים אונדזערע שמחות. (אפ) 
(מענדעס און לארענצא בלײבן שטײן ארומגענומען װי צװײ דערשראקענע קינדער). 

(פון לינקס אויף רעכטם קומט אן צו לויפן א שדל. עס גײט אים נאך דער בינע־ 
מײסטעח 

שדל 

איך, סעניאר, װאלט איצט געװאלט א קאלטן טרונק. 

אלטער קאציזנע / געזאמלטע שריםטן 


בינעמײםטער 

און איך, סעניאריטא, א צוױי־דרײ הײםע קושן• 

שדל 

יא, אײער וװנטש דערקענט מען אויפן װונק. קײן חוצפה פעלט אײך נישט, 

נאר בושה. 
בינעמײםטער 

א, סעניאריטא, ווען די לײדנשאפט באפעלט (ווינקט), דאן טרעפט מען אלטע 
לײט, װאם וױיםן אויך נישט װאס זײ פעלט (אפ מיט א געלעכטער). 
(מענדעס און לארענצא קומען צו זיך ערשט דאן, װען זײ דערהערן דאס פאר־ 
שװינדנדיקע געלעכטער. זײ קוקן נאך די אװעקגײענדיקע אויף דער רעכטער ז ײט 
קוליסן). 

(פון דער לאזשע קומט אן לעאנאר, װעלכע איז דארט פרוער געזעסן אײנזאס) 
לעאנאר 

מוטער, װאס איז געשען? ווער לאכט? 
לארענצא 

גארגישט, קינד, אקטיארן לאכן. זעםטו, קינד, דו האםט געװאלט מי ט זי ד 
אלײן פארבלײבן. די אײנזאמקײט דערשרעקט• 
לעאנאר 

אקטיארן לאכן, זײ לאכן אלע מאל, און מיר איז גרוים די חרפה גאנץ אלי? 

צו זיצן אין דער לאזשע. איך פיל זיך װי אן אפגעגטע פרוי, װאם האט איר 
פרויען־חן פארלארן. אקטיארן לאכן... און איך פארשטײ נישט, װאם עם מוט זיך 
ארום מיר. זינט זשאזע האט מיר דערקלערט, אז אונדזער לעבן איז א פינצטערע 
קאמעדיע, האב איך פארלארן יעדן אונטערשײד פון לעבן און פון שפיל. אקטיארן 
לאכן. איך בין געלאפן זען מיץ מאן, װאס איז באפרײט פון תפיםד״ און געטראפן 
א קאמעדיע, אנשטאט באפרײונג. מוטער, װעקט מיך אויף, איך פיל זיך וױ אין 
צװאנגען פון א בײזן חלום. אקטיארן לאכן. זיבער האבן זײ פון װאס. 
לארענצע 

איך פיל, מײן קיגד, דײן שװער געמיט, אבער פארגעםי׳ נישט, קינד, מיר 
זיצן אין טעאטער און מענטשן קוקן דאך אויף אונדז, און מענטשן מיינען, אז מיר 
זענען די גליקלעכסטע משפחה. 

דעם ײדגם 8 פערע 


לעאנאד 

אקטיארן לאכן. איך פיל, װי די קאמעדיע פארציט די װעלט מיט שפינװעבם. 

און איך אלײן — איך צאפל זיך אין איר — א פרעמדע פליג• איך קאן נישט״ 
מוטער, װארטן ביזן םוף. כ׳װעל גײן׳ ב׳װעל קלאפן אין זײן טיר, כ׳װעל אויפװעקן 
דאם לעבן. 
לארענצא 

דארט שטײען װעכטעד בײ דער טיר, מײן קינד. 

לעאנאר 

אקטיארן שטײען דארט און לאכן. איך װעל אראפרײםן בײ זײ די מאםקע 
פון געלעכטער, צו רײםן און צו בײסן בין איך גרײט. 
לארענצא 

מײן קינד, איך לאז דיך נישט אלײן, מיר װעלן גײן צוזאמען. (אס 

מענדעם 

םעניארעס, גײט נישט, איר װעט װײנען, פארשרײבט אײך מײגע רײה 


10 . 

(נאכן אװעקגײן פון די פרויען בלײבט מענדעס פארװירט. ער זשעסטיקולירט, סר 
רעדט עפעס צו זיך. ער לאזט זיך אראפ אויף אײנעם פון די שטולן אין פאיע אין 
פולער אײנזאמקײט. עס קלינגען די קוראנטן פון נאענטן סאנט־אפיציא. זײ קלינ־ 
גען דרײ פערטל, צו פיר קלאנגען אין דרײ גרופן. מענדעם ציטערט אויף, ציט 
ארויס זײן גרויסן טאשן־זײגער. אבער א רגע שפעטער דערהערט זיך פון 
טעאטער־זאל ״סןירא־אלטא״ לוסטיקע אנטראקט־מוזיק. עס קומט אן ד״ר מאטיאס, 
שטעלט זיך אפ, דערזעט דעם ברודער א פאדװירטן, גײט צו און לײגט צו דעם 
ברודער די האנט צוס שטערן) 
ד״ר מ^טיאם 

באדארפסט זײן פארזיכטיקער, מענדעם. דו האסט א הײםן קאפ. עם הערשט אן 
איבערגאנג אין שטאט. דו װאלםט געמעגט נישט לויפן הײנט צו דער פרעמיערע, 
נאר גוט זיך אײנהילן און נעמען אויף צום שװיצן. װאלםטו דײן זון געזען מיט 
צװײ שעה שפעטער — ער איז דאך פרײ. 

מענדעס 

און זײנע צװײ באגלײטער ? אזוי זעט אוים אין פארטוגאל די פרײהײט י 

אלטער קאציזנע / געזאמלטע שריפטן 


ד״ר מאטי&ם 

רעדםט פונקט װי דײנע װײבער, מענדעס. זײ גלײבן אויך, אז זײנע װעכטער 
זענען אנגעשעלט פון סאנט־אפיציא. די סאנט־אפיציא האט שוין מער קײן דאגית 
נישט, װי אפהיטן אקטיארן אין דער צײט פון א פרעמיערע. מען רעדט, מען 
פליאטקעװעט אין זאל. דער פארטער גרײט שוין מעםערם צו פארטײדיקן דעם 
כבוד פון דיץ זון. גלײב מיר: ם׳איז װערט א טאבאק־שמעק דײן גאנצע שרעק• 
(נעמט ארויס א טאבאק־שקעטעלע און שמעקנס נעם, ברודער׳ אייד א שמעק׳ 
עם רײניקט די געבליטן און פארהיט פון א בײזער קרענק, ם׳איז װירקזאמער פאר 
צענדליקער רפואות. ס׳איז לאגיש אויך — עם קומט פון דער נאטור. 

מענדעם 

דו קאנסט מיך אפשר אויםלערנען צו זען די װעלט, װי דו, דורך ראזע ברילן ? 

ד״ר מאטיאס 

דאס איז א גרויסע תורד״ ברודער. הײםן הײסט זי - אפטימיזם• ג ײט 
מיט דער נאטור און גײט פארוים. אויך פארטוגאל פארבלײבט נישט הינטערשטע־ 
ליק. עס בלאזן, ברודער, פרײהײטלעכע װינטן. א בײשפיל װילסטו ז נעם דײן זון. 
נעכטן — נאך געשטעקט אין אינקװיזיציע, און הײנט — אויף דער פרײ און 
שפילט טעאטער. דו קאגסט עס לײקענען י נעם די קאמעדיע זײנע: שארפער פון 
א שװערד, און װערט געשיצט פון קעניג. די שונאים זײנע װערן גרין און געל• 

מענדעם 

עס הענגט איבער זײן קאפ א שװערד א שארפע. 

ד״ר מאטי&ם 

טרײבםט איבער, ברודער, ער האט א מענגע פרײנד. מען װעט נישט לאזן 
אים קיין בייז טאן. דו וױיסט װאס הייםט דער פארטער ז דאם איז די צוקונפט׳ 
ברודער, דאס איז דאס פאלק. די אויפקלערונג, די פרײהײט, דעמאס. דאם אלץ 
איז מיט דײן זון• 
מענדעס 

נאר ביז די פרײהײט װעט נאך קומען, פארברענט מען דערװײל הײנט 
א מענטש• 
ד״ר מאטיאם 
װער זאגט עם ז 

מענדעם 

גאמודא האט געבראכט די טרויעריקע בשורה, ראבי דע קאסטרא האט עם 
אים פארטרויט. װי װעסטו אנגיץ מיט דײן אפטימיזם, ברודערז 

דעם ײדבס אפעוע 


ד״ר מ&טיאם 

אלץ גײט מיט דער גאטור. עס שטארבן מעגטשן יעדן טאג׳ עם קומען 
מענטשן אום אויף ימים און אין פלאמען. צי שטעלט עס אפ דעם פארשריט פון 
דער װעלט? ס׳איז לאגיש׳ ברודער׳ װען אויך אונדזער צײט פארלאנגט אירע 
קרבנות. (שנױיט אויף) נו> איך װעל גיץ. בײ מיר איז הױך־סעזאן: אין שטאט איז 
א מגפהלע. איך דארף נאך הײנט באזוכן בײ א זיבן פאציענטן. יא׳ ברודער 
מענדעם׳ מען קאן נאך לעבן. נו, גײ אהײם און דעק זיך איץ און תיכף נעם צי 
שװיצן (אפ) 


11 . 

(מענדעם בלײבט װי פריער א פארװירטער. פון רעכטס אויף לינקס שארט זיך 
א שדל מיט א גאנצער פיראמידע שװארצע היט אויפן קאפ. די היט זענען שפיציקע 
מיט ברײטע ראנדן און ארײנגעטאן אײנער אין דעם אנדערן) 
שדל 

היט פאר שדים, היט פאר שדים, היט פאר יעדן פרײז. 

סיניאר, כע־כע, מיר בײדע טראגן אויפן קאפ א גרויס אחרױת. (אפ) 

(מענדעס ציטערט־אױף און רײבט זיך דעס שטערן. קוקט לאנג אין דער ריכטונג 
פון פארשוװנדענעם שדל. ציט מיט די אקסלעך דאן באטראכט ער זיין האנטפלאך 
און הײבט אן אויף דעם צײכענען מיטן פינגער פון דער צװײטער האנט) 
מענדעם 

אט דא איז דער אויםערלעכער חצר, דא — דער אינערלעכער, אהער — 

טארן זײ שוין נישט ארײן... 
ערשטער קלונג נאכן אנטראקט. 


12 . 

(גר. עריצײרא איז ארײנגעקומען און באטראכט מענדעםן) 
עריצײרא 

איר מאכט א פלאן״ םעניאד דא םילװא, אויף איבערצובויען דאס טעאטער ? 
מענדעם 

װאם ל טעאטערז נײן, ם׳איז פאר מײן זון אן עסק. איך װיל מײן הויז נאר 

איבערבויען, גראף. א מענטש באדארף כאטש אײן מאל אין זײן לעבן איבער־ 
בויען ס׳הויז פון פונדאמענט ארוים, װײל אין אלע הײזער, גראף, פארפירן זיך 
שדים. דאם טעאטער איז אויך אלט• װאם זאגט איר צו מײן זונם קאמעדיעי 
נישט װאר — צו שארףן• 
עריצײרא 

זשאזע איז קאנםעקװענט און דרײסט — װי קײנער. 
מענדעם 

דער דרײםטער גײט אבער דער ערשטער אויפן פײער. האט איר פון דעם 
געטראכטי איר זענט זײן פרײנד, געדארפט אים װארענען. 
עריצײרא 

גײ װארן א וװלקאן ער זאל נישט שפײען פײער. גלײבט מיר, סעניאר, זשאזע 
האט גרויםע פרײנד. דער קעניג האט געזארגט פאר זײן באפרײונג, דערמעג־ 
לעכט אים די הײנטיקע פרעמיערע. זײן מאיעסטעט באקעמפט אלײן די קלערי־ 
קאלן, זיץ מאיעםטעט איז אויפן װעג פון אויפגעקלערטע הערשער. עס קומט, 
סעניאר, א נײע צײט. 
מעגדעם 

א נײע צײט, איך װײס. מײן ברודער האט דא ערשט מיך אגיטירט און 
געלאזט מיך װארטן אויף דער גײער צײט. אלײן איז ער אװעק צו זײנע פאציענטן. 
נו — איך װארט. גראף, אט שטײט פאר אײך אן אלטער מאן, א נײ־קריםט, א 
מאראן און װארט — די נײע צײט זאל קומען. איר קענט מיך, גראף, גאט קען 
מיך אויך, איך האב פאר בײדן נישט קײן סודות. א לעבן לאנג האב איך געשפילט 
קאמעדיע, גראף, געקליגט זיך טאנצן אויף צװיי חתונות: דער ײדישער און 
קריםטלעכער צוזאמען. צו װאם? נאך װאםז כדי די קגויט פון לעבן צו דער• 
האלטן. א שטים האט מיך געמונטערט אין באפעל: לעב, מענדעם, לעב פאר 
יעדן פרײז. דײן פאטער, װי דײן זײדע האט געלעבט, און דו װעםט לאזן אויף 
דער װעלט דײן גזע. און עמעצער: דײן זון, דײן אײניקל װעט זיך דערשלאגן צו 
דער גײער תקופה. א גבורה איז דען אומקומען אין פלאם ? א גבורה, גראף, איז 
אויך צו קאנען לעבן. און אט איז, גראף, דער פועל ױצא פון מײן גבורה. מײן 
זון — ער האט מיך איבערגעשפיצט, ער שפילט קאמעדיע נאך בעםער. נאך װי 
ער שפילט — אין הויכן םטיל. און װאס פאר א קאמעדיע — טויט און לעבן, 
גראף. איך קאן נישט, גראף, איך קאן נישט זען די שפיל. איך װער פארציטערט. 
אנטשולדיקט, גראף, איך פיל זיך... גישט אין גאנצן... (דערװײטערט זיך, כליפענ־ 
דיק. גראף עריצײרא בלײבט איצט זיצן אויף דעס זעלבן ארט, וװ מענדעס איז 
פריער געזעסן, ער איז דערשיטערט פון יענעמס פלוצלינגער װידוי) 

(פון יענער זײט, וװ ס׳איז פריער פארשװונדן דאס שדל מיט דער פיראמידע היט, 
קומען איצט אן צװײ שדימלעך אין אײנצלנע פון יענע שפיציקע שװארצע היט 
מיט די ברײטע ראנדן. זײ טראגן קורצע, שװארצע פעלערינקעס, װעלכע גרײכן 
זײ נישט ביז צו די עקלעך. יעדער פון זײ טראגט א װאליזקע, באקלעפט מיט פיל 
געשטעמפלטע צעטלען פון גרענעץ־אפצאל) 
1 טער שדל 

די בלומען, מאמע, זענען נישט געװען פאר דיר, די בלומען. אבי דו האםט 
זײ צוגענומען. ער האט די גאנצע צײט געקוקט אויף מיר, דער װיקאנט. 

2 טער שדל 

איך האב דיך פיל מאל געבעטן, אז אין קעגנװארט פון קאװאליערן זאלסטו 
מיד נישט רופן מאמע. קאמפראמיטירסט מיך. 

1 טער שדל 

גוט, מאמע. װעסט שוין מער פון מיר אזוינס נישט הערן. 

עריצײרא (קוקט אױף חידושים) 

פון װאגען קומט איר, שדימלעך? 

1 טער שדל (מיט א רעװעראנס) 
פון גיהנום. 

עריצײרא 

און אן דער מאמען ? 

1 טער שדל (קוקט אין פארלעגנהײט אויף זײן מאמען) 
זאג אים — דו.. 
2 טער שדל 

מיר זענען נישט אלײן, סעניאר, מיט אן עקסקורסיע. די גאנצע אכטע אפטײ־ 

לונג פון גיהנום, דריטער קורס. מיר קומען זיך באקענען מיט אײערע קולטור־ 
אוצרות. מען זאגט ־ דא װעט מען באלד א מענטש פארברענען. איר זענט א היגער ד 
1 טער שדל 

אך, ליבינקער. דאן גיט זשע אונדז צו װיסן 

װי קריכט מען דא אריבער אויף דער לינקער זײט קוליסן? 

עריצײרא (נאך אלץ פארװירט) 
אהין, ארום. 

1 טער שדל (מאכט א רעװעראנס) 

קום״ מאמע׳ װאס שםײםטו ד גיכער קום, אהא׳ ער האט געקוקט אויף מיר. 

(פארשװינדן לינקש. 

(גר. עריצײרא פרװוט זיך איבערצלמען און פארשעמט זיך) 

עריצײרא 

די געבײדע איז שוין טאקע אלט. (לאזט זיך נאכיאגן די שדיס) 
צװײטער קלונג נאכן אנטראקט. 

(רעכטס — שטיס פון לעאנאח 

לעאנאר 

שטײ׳ כ׳װעל דיך נישט אפלאזן. (א קורצער בראזג פון פױקן־גלעקלעך. 
לעאנאר ציט ארײן בײ דער האנט בעאטריז. זי האלט איר פײקל גרײט צום אויפ־ 
טריט. איר קאלאמבינא־קלײד איז פון שװארץ און רויט) 
בעאטריז 

לאז אפ׳ װאם װילסטו׳ שװעםטער ? 

לעאנאר 

שױעםטער גאר י 

בעאטריז 

פאר קריג — איז נישט די צײט און גישט דאם ארט. 

לעאנאר 

האםט אים געזעןז 
בעאטריז (דעתסראקן) 

יא... ער איז געװען. און איז אװעק... 

לעאנאר 

װער ? אנטאניא זשאזע י 
בעאטריז 

נײן. מײן... פאטער. 

לעאנאר 

װאם גײט מיך אן דײן פאטער? איך פרעג דיך אויף מײן מאן׳ האםט אים 
געזעןז 

בעאטריז 
געזעו• 
לעאנאר . 

. געהאט מיט אים א שמועס ? 

בעאטריז 

גערעדט• מיר זענען דאך אקטיארן• ער פירט דאך אן די פארשטעלובג מיט 
אונדז. 
לעאנאר 

געוױם״ געװיס, איר זענט אים אלע נענטער. פאר װאס זשע ױבלסטו נישט׳ 

פרוי, מיט דײן נצחוןז פאר װאם זשע לאכםטו נישט פון מײן דערנידערונג און 
װײ, נאר דו װײנםט ? אהא, כ׳פארשטײ׳ ער האט דיך אויך ארויםגעטריבן — װי 
מיך, װי אלע, װעלכע קלאפן אין זײן טיר. 
בעאטריז (פאוטרערט) 

ער טרײבט. ער טרײבט מיך אן מיט פײערדיקע בײטשן. איך לויף און 
בענטש מײן װײ. 
לעאנאר 

װי רופט מען דאם ? די ברכה פון א שקלאפין ? צי די פארגעטערונג פון 
א פארליבטער פרוי ? 
בעאטריז (פארטרערט) 

זע, שװעםטער, איך בין אויך פון פלײש און בלוט באשאפן. כ׳װאלט אויך 
באגערט צו זײן די פרוי, פון לעבן אויסגעװײלט פאר א געפעם פון גליק. נאר 
שטארקער פאר דער שטים פון בלוט — איז די שטים פון מײן בארוף. כ׳בין 
נישט קײן פרוי, כ׳בין גישט קײן שקלאפין, כ׳בין איצט זײן ליד, װאם װערט 
דורך אים געשאפן. 
לעאנאר 

דו לײגםט. ביםט נישט פון פלײש און בלוט, ביםט רויך, ביםט שפינװעבם״ 

װי די גאנצע װעלט ארום — ארום. און איך — א לעבעדיקע פליג, פארפלאנטער 
זיך אין אירע נעצן. װאם װיינםטו, פרוי פון רויך ? װאם פעלט דיר צו דיין גליק ? 
בעאטריז מוײנט) 

נו, װארף זשע דאך אװעק דײן אײפערזוכט, פארהאםטע. מײן פאטער, מײן 
פאטער האט געזען... גערעדט מיט דע קאסטרא... 
בעאטריז 

מען רופט,.. (פארשװינדן) 
דריטער קלונג, טונקל. 

ןנ״ דער רעכטער זייט פון פרו)סצענױם לויכט נאך דער אײנציקער רעפלעקטאר, 
ס׳גײען ארויס פון רעכטס צװײ געבראכענע אלטע. מענדעם שטארקט זיך. לארענצא 
ליגט כמעט אויף זײנע הענט. זײ זענען אין ליכט פון רעפלעקטאח 

לארענצא 

מענדעס׳ די קאמעדיע האלט בײם םוף• איו פיל׳ איד װעל דאס נישט 
איבערטראגן, מענדעס. עם רינען אויס די לעצטע כוחות פון די שפיצן פינגער׳ 
אזוי װי דארט, אין םאנט־אפיציא: דו קוקםט, װי ס׳רינט דײן בלוט און ם׳װערט 
אין הארצן לײדיק. (פארשװינדן צו זײערע לאזשעס) 

(פרײלעכע מוזיק. ליכט אויף דער בינע. פארהאנג גײט. אפלויז. דארט זיצן אין 
א קרײז עטלעכע שדימלעך. אלע אין שװארצע היט און קורצע פעלערינקעס. אלע 
זיצן אויף זײערע װאליזקעם און בלאזן די הענט פאר קעלט) 

שדים־דיאלאג 

— אך, מען פרירט. אך, מען פרירט. 

— ס׳איז א װײטלעכער שפאציר. 

— פון דעם גיהנום ביז צו דר׳ערד. 

— ם׳קאסט געזונט — ם׳איז אבער װערט. 

— וױ װעט זײן ? װאם װעט זיץ י 

— װען דערלעבט מען שוין א שײןן 

— ם׳װערט שוין בעםער, ס׳װערט כי־טוב, 

— װען דער שײטער פלאקערט אויף, 

— עמעץ זינגט. עמעץ שרײט. 

— ם׳גײט א מחנה פון דער װײט, 

— אונדזער לילית, הער נאר, הער, 

— מיט א מחנה קומט אהער. 

(זײ שפרינגען אויף און טאנצן מיט די װאליזקעס אנטקעגן לילױנ, שפעטער טאנצן 
זײ ארום איר און דרײען זיך צװישן המון) 

17 . 

(אין דעם שטײגנדיקן געטומל שנײדט זיך ארײן דאס קלאפן פון פײקל און די 
שטיס פון לילית־קאלאמבינא): 

לאמיר גײן, לאמיר גײן׳ לאמיר גײן, 

לאמיר זען װי מען פײניקט א זינדער, 

רופט צוזאמען די װײבער און קינדער, 

אײער הארץ װעט אין תענוג פארגײן. 

(זי טאנצט ארײן אױף דער בינע פון דער לינקער קוליס) 

איר װעט זען דאס אומזיםטע טעאטער׳ 

א פארװײלונג פאר קלײן און פאר גרוים, 

װי דער מענטש װערט געפלאגט און געמאטערט, 

ביז מען ציט זײן נשמה ארוים. 

לאמיר גײן, לאמיר גײן, לאמיר גײן׳ 

אויפן פלאץ פון די שטראפער און הענקער׳ 

וװ די טראציקע בענקער און דענקער׳ 

װעלן אײביק און בלוטיק פארגײן• 

פאלק און שדימלעך 

אט פירט מען אים 
א נישט ראזירטן׳ א צעשויבערטן׳ 

א נאר — א שוטד״ זאל ער ברענען׳ 

זאל ער תיכף ברענען װי א ליכט. 

(אונטערן אפלויז פון איר ליד פירן בײדע ראדריגאס ארײן זשאזע דורך דער 
לינקער קוליס אויף דער בינע. זשאזע מיט א פארבונדן מויל׳ צעשויבערט אן 
א ראק) 

װי ראדריגאס פירן אים ארויף אויפן פאדױם׳ הינטער װעלכן עס צעפלאקערט 
זיך די רויטקײט פון שײטעח 


18 . 

ועס קומט צו לויפן דער קאנפעראנםיע מיט א קעניגלעכן כת□ 

בינעמײסטער (קאנפעראנםיע, שפילט א פארסאפעטן) 

האלט, סעניארן, לאזט אויף אים די האק נישט פאלן • 

ז־ער מאן׳ װאס האט געהאט א מעשהלע אויף אלע פאלן׳ 

ער טאר נישט שטארבן שטוס. דער קעניג טוט באפוילן . 

צום לעצטן מאל אים אויפבינדן דאס מויל 
און לאזן רעדן• 

(די ראדריגאס בינדן אים אפ דאס מויל און בלײבן שטײן מיט פארלײגטע הענט 
אויף דער ברוסט) 

19 . 

זשאזע־עזאפ 

איך דאנק דעם קעניג פאר זײן גנאד דעם לעצטן׳ 

צו לאזן מיך אומקומען מיט פרײע לעכצן• 

איר אלע, די, װאם װאלטן מיך פארשטײנערט, 

פון מײנע רײד װעט איר פארשטײן ערשט, 

אז װייט נישט יעדער, וואם דאם מויל איז אים געבונדן׳ 

פארדיגט זיך אויף דעם פײן פון זײנע וװנדן. 

דאם מויל פארבונדן — דאם איז אפט א צײכן 
פון א מדרגד״ װאס נישט יעדער קאן דערגרײכן. 

ס׳איז װאר, בײז בלוט האב איך פארשאפט נישט אײנעם 
מיט מײנע מעשהלעך די שײנע. 

עס ליגט שוין אין מײן בלוט צו זאגן אמת, 

און, אויב נישמ גלײך, איז מיט א רמז. 

א לעבן לאנג האב איך פארצײלט משלים, 

און מיט א משל אויך מײן לעצטן חוב באצאל איך. 

עס האט געלעבט א מאל א רײכער פויער, 

באהאפטן מיט דער ערד דער רויער, 

פארזונקען אין די גערשטן, אין די וױיצן, 

בײ קײנעם נישט געמאנט קײן הילף, קײן עצה, 

מיט זײנע הארטע הענט דעם גאב פון דר׳ערד גענומען, 

ביז — עם איז א הײשעריק געקומען. 

געקומען, זיך פארנומען אויף דער מי פון זײנע יארן, 

און אלץ איז מיט א מאל פארברענט געװארן. 

דער פויער האט זײן אומגליק נישט געקאגט באנעמען, 

, געטראכט, געהאפט גקמה נעמען, 

געשװארן ־ נישט צו זײען׳ נישט צו פלאנצן׳ 

ביז ער װעט נישט אויםראטן דעם פײנט אין גאנצן. 

א װיסטע טרײםט בײם אומגליק — איז נקמה. 

דער פויער לאזט זיך מיט א שטעקן אויף מלחמה׳ 

ער גײט אין פעלד דעם הײשעריק פארניכטן. 

און ם׳הײבט זיך אן אזא געשיכטע: 

דער הײשעריק איז זאט און אנגעפרעםן 
מיט פולע בײכער הארט בײ דר׳ערד געזעסן. 

און הונגעריק, און האלטגדיק אין זינגען׳ 

דעם פויער האט באגריסט א גריל א שפרינגער. 

— אט איז ער דאך, מײן בלוט־זויגער, מײן מלאך־המװת. 

זעט גאר׳ װי ער שפרינגט און זינגט און טרײבט קאטאװעם. 

און דער פויער טוט א הײב דעם שטעקן׳ 

גרײט דעם קלײנעם זינגערל צו דעקן. 
צװיטשעט־קװיטשעט אוים דער גריל דער זינגער ־ 

און אז דו װעםט מיך ממיתן, װעט דיר שוין װערן גרינגער ? 

עם איז טאקע אויף דיר א גאטם רחמנות, 

אבער — איך בין דא נישט שולדיק, בנאמנות. 

נישט מיט זינגען, אויך נישט מיט מײן טאנצן, 

האב איך קײן מאל נישט געשעדיקט דײנע פלאנצן. 

פארקערט, אין הײםע טעג פלעג איך זיך קליגן 
דײן שװײס און מי פארזיםן מיט מײן ניגון. 

נאר װער ס׳האט דיר געטאן באמת שלעכטם — 

זײ זוך אום אויף לינקם און אויף רעכטס. 

און זײער סימן — אנגעפאשעט גראב — 

אנגעפרעםן מיט דײן גוטס און האב. 

(אפלױז) 

און דער פויער האט פארשטאנען און פארגעבן 

דעם זינגער זײן געזאנג, און אים געשענקט דאם לעבן, 

און װאס א פויער האט פארשטאנען — װער װעט נישט פארשטײן י 
גו, זאגט אליץ : באדארפט איר אויפהײבן אויף מיר א שטייןן 

(אפלויז אין זאל. גערויש אױף דער בינע) 

שטימען 

גערעכט׳ גערעכט, 

אבער זאל ער ברענען. 


.20 


(לילית־קאלאנזבינא איז ארויפגעשפרונגען אויפן פאדױםז 

לילית־קאלאמבינא 

שוןעםטער, ברידער, מיך האט איר געפאלגט 
און אויף מײן רוף — דעם זינדיקן פארפאלגט. 

איך, איך האב אים צו שפאט געמאכט, געזידלט 
אין מײן חוצפהדיק און אויםגעלאסן לידל. 

איר זענט מיר אלע נאכגעלאפן בלינד, 

װײל לילית פירט די מאםע װי א קיגד, 

און לילית װעט די מאםע װײטער פירן׳ 

װײל ס׳ליגט אין דעם בארוף אין אירן. 

נאר לילית איז געװען בלינד, און לילית איז געװען טױב, 

זי האט די בײזע גרויסמײםטער געגלויבט, 

די װיסטע גרויסמײסטער פון גיהנום, װעלכע װילן 
אײנשמידן אין קײטן אײער פרײען װילו• 

און איצט, דערהערט א מענטשנס פרײע רײד׳ 

האב איך די אויגן אויפגעריםן ברײט, 

האב איך דערזעו׳ פארשטאנען מײן בארוף־ 

ברידער, שװעסטער׳ צו אײך װענד איך מײן רוף׳ 

נישט לאזט אײך מער פארשרײען און פארטויבן׳ 

גישט לאזט אײך מער פארפירן און בארויבן. 

עזאפ איז אונדזערער׳ ם׳אוגדזער גריל דער זינגער — 

די פרײהײט אים׳ א טויט זײנע באצװינגער: 

עם גלאנצט די האק, דער שײטערהויפן גליט. 

פון בלוט און וװט זאל שטײגן אוגדזער ליד. 

פאלק 

עם גלאנצט די האק׳ דער שײטערהויפן גליט. 

פון בלוט און וװט זאל שטײגן אונדזער ליד. 

.21 


(װען דאס פאלק ברומט נאך אין כאר די לעצטע װערטער פון לילית און הײבט אן 
שפאנען צום פאדױם פון אלע זײטן, דערשרעקן זיך די ראדריגאס אויף אן אמת, 
כאפן אן זשאזע בײ די אקסלען אזן שלעפן אים אראפ פון פאדױס. דאס פאלק 
אויף דער בינע נעמט עס אן פאר א צײכן פון קאמף און װארפט זיך אויף די 
ראדריגאס. האלטנדיק זשאזען, רעטירן זײ זיך צו דער לינקער קוליס. נןןך זײ 
דאס פאלק) 


.22 


בינעמײםטער (פארצװײפלט) 

לאזט אראפ דעם פארהאנג, דעם פארהאנגט גיט י 
(דער פארהאנג פאלט ראש בײ א דעזאריענטירטן אפלויז און געשרײען פון זאל) 

בינעמײסיטער (כאפט זיך פארן קאפ) 

װײ איז מיר. די םצענע איז דאך נישט פארויסגעזען אין מאנוםקריפט. 
(שדימלעך, װעלכע האבן זיך באהאלטן בעתן געשלעג אין די װינקלען פון דער 
בינע, קוקן ארוים פון דארטן אין זײערע שװארצע היט און פײפן אלע פאר א מאל 
א גרילציקן פײף. דער טומל אין זאל װאקסט. די גשרייען מערן זיך) 
שטימען 

מאעםטרא, מאעסטרא, לאמיר אײך אנקוקן, מיר װעלן זען׳ צי איר זענט פרײ. 


23 . 

(אויף דער לײדיקער בינע װערט טונקל. פון לינקס, אויפן פראסצענױס פירן די 
אקטיארן ארוים אײן ראדריגא נאכן אנדערן, בײדע מיט געבונדענע הענט און 
פארבונדענע מײלעח 

בינעמייסטער (װארפט זיך אויף זײ מיט די פויסטן) 

אקטיארן זענט איר ? דרענגער זענט איר. קראנק זענט איר געװען די ראלע 
צו שטודירן ? נישט דאם איז דאך דער םוף פון אונדזער שפיל. 

זשאזע (קומט ארײן פון לינקס) 

ם׳איז׳ לי׳ידער׳ יא דער סוף׳ מיין ליבער. און די אקטיארן קענען שוין די 
ראלן זײערע צו פיל. 

(די גאנצע סצענע׳ פון אנהײב טומל ביז דעם מאמענס׳ פארלויפט זיך אין א ראשן 
טעמפא. די דא סילװאס זענען שוין לאנג ארוימגעלאפן צעשראקענע פון דער 
לאזשע. איצט שטײען זײ אין א פארשטארטער גרופע׳ פארבלאנדזשעטע צװישן 
שפיל און װירקלעכקײט. פון טעאטער־זאל הערן זיך געשרײען): 

מאעםטרא: דערלאנגט אונדז דעם מאעםטרא!! 

וזשאזע האט זיך אראפגעזעצט אנמעכטיק אױף א שטול) 


25 . 

(בעאטריז לויפט דורך דער בינע׳ באקומט זיך ארויס אויף יענער זײן פארהאנג 
און מען הערט װי זי שרײט צום זאל): 

םעניאריטעם און םעניארן׳ 

עזאפ איז דורכן פאלק באפרײט געװארן. 

איך קאן בײ אלער הײליקײט אײך שװערן׳ 

אז באלד װעט איר אים זען און װעמ אים הערן. 

ואפלויז. געשרײען: בראװא׳ מאעסטרא ו בראװא׳ בעאטריז ו) 


.26 


זשאזע (באקעמפט זײן אנמאכט און שטײט אויף אפלאדירנדיק) 

בראװא׳ בעאטריז. דו האסט געראטעװעט דעם םוף פון דער קאמעדיע. 

פיר אויף דער ביגע בײדע הענקער׳ דערלאנג דעם פארהאנג׳ קײן איבעריקער 
שפאן׳ קײן איבעריקער טריט׳ עם גײט אונדזעד פינאל׳ מיר זינגען אונדזער ליד. 
װײל פון בלוט און וװט װעט אויפערשטײן 
א געזונטער׳ פרײהײטלעכער דור... 

(אונטער דער אנפירונג פון זשאזע׳ װעלכער גײט פארויס׳ פירן יעדן גננבוגדענמם 

ראדריגא צװײ אקטיארן בײ די העגט און זינגען. עס גײט דער פארהאנג בײ 
א ריזן־אפלויז). 

בראװא, מאעםטא, 

זאל לעבן די פרײהײט. 

(עס פליען בוקעטן אויף דער בינע, דאס ליד צעװאקסט זיך}. 
װייל פון בלוט און װוט װעט אזיפערשטײן 
װעט די פרײהײט קומען אויף דער װעלט... 

זשאזע (הײבט אויף אײנע פון די בלומען אויף דער בינע, שמעקט און פאר־ 
שטעקט זיך אין העמד אויף דער ברוסט) 

איך דאנק אײך, פרײגד, פאר אײער זארג װעגן מײן פרײהײט. 

דאם פאלק און דיכטער האבן זיך געשוװירן טרײהײט. 

אזוי, אזוי װעט זײן, פארגעסט, װי אזוי עם איז, 

און לערנט, לערנט אײן דאם ליד מיט בעאטריז. 

בעעטריז (דיריגירט בײ דער ראמפע פון זאל) 

װײל פון בלוט און פון װוט און פון צװאנגען... 

(דער זאל זינגט שוין מיט, דער אפלויז דויערט נאך. װען עס פאלט דער פארהאנג, 
בלײבט בעאטריז אויף יענער זײט, אין זאל. הינטערן פארהאנג הערט זיך דאס 
געזאנג מער געדעמפט) 

זשאזע (נענטער צוס פראסצענױס) אזוי װעט זײן. און איצט — אזוי װי ס׳איז! 
בינדט זײ אויף די הענט. (די אקטיארן בינדן אויף די הענט בײ די ראדריגאס. 
יענע רײסן אראפ די טיכער פון זײערע מײלער און כאפן אן בײ די אקסלען זשאזע. 
עס שפילן די קוראנטן אין סאנט־אפיציא) 

זשאזע 

פיניטא לא קאמעדיא. 

(די ראדריגאס פירן אים לאנגזאס פון דער בױע צוס פראסצענױס) 


27 . 

(פון רעכטס אויפן פראסצענױם קומען אז צװײ קעניגלעכע מאורן — פאקלטרע־ 
גער, נאך זײ אין גאלדענע ליברײען, צװײ לאקײען פון קעניגלעכן הויף מיט 
א קויש בלומען) 

215 



אלטער קאציזנע / געזאמלטע שריפטן 


1 טער הויפדינער 

מאעסטרא, זײן מאיעםמעט דער קעניג שיקט אײך בלומען און גראטולירט 
צום ריזיקן דערפאלג. 
זשאזע 

כא־בא־כא־כא, איך בין צום הימל פון מײן גליק געקומען. דא (װײזט אויפן 
קויש) גראטולירט דער קעניג. און דא (װײזט אויף דער בלום אויף דער ברוסט) 
— דאס פאלק. 


.28 


(איצט שטײען די ראדריגאס װידער נויט די הענט אויף דער ברוםט הינטער אים, 
װי אויף דער בינע. אין דעם נואמענט װען זשאזע האט זיך צעלאכט, בײ דעם 
קעניגס בלומען, זענען ארײן פון לינקם אויפן פראסצענױם דע קאםטרא און פע־ 
רײרא, מיט א לאנגזאס געמאסטענעס טריט, מיט טיף אראפגעלאזטע קעפ. שטיל 
האבן זײ גענענט צו דער שטומער גרופע דא סילװא. בײ לעאנאר רײםט זיך ארויס 
א שטילער אויסגעשרײ אױף זײער קוםען. ערשט איצט װענדעט זשאזע זײנע 
אויגן צו דער גאנצער פארשטארטער גרופע פון זײן משפחה מיט די געקומענע — 
דע קאסטרא און פערײרא. לארענצא שטײט, װי אין העלפט איבערגעבראכן, אנגע־ 
לענט אויף די הענט פון מענדעס און דע קאםטרא. לעאנאר — אונטערגעהאלטן 
דורך גר. עריצײרא. 
זשאזע 

פארגיט מיר, טײערע, כ׳האב אײך פארשאפט אזוי פיל צער. מײן קורצן 
אורלויב האב איך פארטאן נישט װי געהעריק. פארגיט מיר, טײערע. איך האב 
געװאלט דעם גאנצן פאלק געהערן, און נישט בלויז צו אײך. מוטער, זײ מתפלל, 
דו קענםט דאך אזא שטילע, טרויעריקע תפילה. 

לארענצא (װאקסט לאנגזאס ארויס פון איר געבראכנקײט, גלײכט זיך לאנגזאס 
אויס) 

װער י איך — א תפילה י דערצו — א שטילע י קענסט מיך נישט, מײן זון. 

איך בין א מאמע, מײן תפילה איז נישט שטיל, מײן שטילקײט איז נישט תפילה״ 
דיק. עס ברומט פון מײנע אינגעװייד א קללה... זײ שטאלץ... זיי שטארק... 
(ברעכט צוזאמען) 

לעאנאר (קוקט אויף דער מוטער, אויף זשאזע, מאכט א שריט צו אים. דריקט 
די פויסט צו די ליפן) 

דעם ײדנם אפערע 


זשאזע... זשאזע... הער דײן מאמען... זײי שטאלץ... זיי שטארק... (ברעכט 
צחאמען) 

(מענדעם באמיט זיך אױן עפעם צו זאגן). 

זשאזע 

איך װײס, פאטער׳ איך װײס. דיץ װעג איז דאך דער שװערםטער און 
לענגסטער. װאס איז מיטלאלטער, גראףז דאם איז א לאנגער שװארצער ארבל, 
דורך װעלכן ס׳קריבט פון הונדערטער יארן א ײד און שרײט: ער װיל נישט 
שטארבן. און װאם װעט זײן אין הונדערט און אין צװײ מאל הונדערט יאר ארום ? 
און װי װעט האלטן מיטן שװארצן ארבל אין נײנצן אכט און דרײםיק ן 
(עס צעקלינגט זיך דער קלויסטער־גלאק אין סאנט־אפיציא) 
1 טער ראדריגא 

עם איז די העכםטע צײט, מאעסטרא. 

2 טער ראדריגא 

װאס אײלסטו ? ער געזעגנט זיך, דו זעםט דאך• 
זשאזע 

און װער װעט מיר פארוים די קעניגלעבע בלומען טראגן ? 

הויפדינער 

מיר, מאעסטרא. 

זשאזע 

און װער װעט מיר די שװארצע נאכט באלויבטן? 
פאקלטרעגער 
מיר, מאעסטרא. 
זשאזע 

דאן בין איך גרײט. (ברומטז װײל פון בלוט און וװט װעט אויפערשטײן... 
בײדע ראדריגאס 

א געזונטער פרײהײטלעכער דור. 
לעאנאר 

שװײגט, תלינים. זעםטו, גראף, ס׳איז אויך א צײכן פון דער צײט, מײן ליבער, 

װען גאט און קרבן זינגען אײנע און די זעלבע לידער. גו — מיר גײען... 

עס בילדעט זיך אויס א לסבעדיקע לחיה: פארויס די טרעגער מיט די פאקלען, 
נאך זײ — די דינעו מיט די בלומען, נאך זײ — זשאזע, געפירט פון די ראדריגאס. 
לארענצא, געפירט פון מענדעס און דע קאסטרא. לעאנאר געפירט פון גר. ערי־ 
צײרא און פערײרא. 

דער צוג איז אריבער איבער א בריקל דעם ארקעםטער, אראפ אין זאל און גײט 

דורן דורך דער גאנצער לענג פון טעאטער־זא?/ כדי צו פארשװינדן אי 1 א טיר 
קעגנאיבער. בעתן גאנג קלינגט דער קלױםטער־גלאק און עס הערט זיך אלץ 
שטארקער און שטארקער דאס געזאנג אין מעאטעה אנגעפירט פון בעאטריז. און 
װען דער צוג ׳איז שױן פארשוװנדן, דאן פראלט אויף דער פארהאנג ״באירא 
אלטא״ און עם מארשירן ארײן, אנגעפירט פון בעאטריז, אקטיארן און צושויער, 
זינגענדיק: 

װײל פון בלוט און וװט װעט אויפערשטײן 
א געזונטער פרײהײטלעכער דור, 

און דער מענטש װעט דאן אלײן פארשטײן, 

װאס מען טאר נישט טאן, און װאם מען טאר. 

װײל פון בלוט און פון וװט און פון צװאנגען 
װעט די פרײהײט קומען אויף דער װעלט. 

מענטש צו מענטש װעט די האנט זיך דערלאנגען׳ 

און ס׳װעט קומען דאס, װאם האט געפעלט: 

און ס׳װעט קומען גלײכהײט אויף דער װעלט. 

(דער גלאק קלינגט אין טאקט. ערגעץ האט אויפגעבראכן אן אויסגעצויגענער 
טראגישער װײגעשרײ. אלץ װערט אבער פארשלונגען פון דעם לידך 

פ א ר ה א נ ג 

באלאדו און גראטעסקן 

" ־ד 




פארװארט* 

1 

מײן איצטיקע זאמלונג פון באלאדן און גראטעםקן פאדערט אומבאדינגט א םארענט־ 
פערונג, א פארענטפערונג קעגן אונדזער אײפערזיכטיקער צײט. 

אונדזער צײט האט פארשטענדעניש פאר אן אלגעמײנעם ליטערארישן פראנט ו זי האט 
אבער א גאר קנאפן אינטערעס פאר אינדױוידועלע װארשטאטן. דאס אפשליסן זיך אין 
אײגענעם װינקל איז אונדזער צײט גרײט צו באמראכטן װי א שטיקל דעזערציע פון אלגע־ 
מײנעם פראנטו בפרט, אז דאס אפגעשלאסענע װינקל שמעקט מיט ״רעאקציאנערער פאר־ 
גאנגענהײט״. 

איך װיל האפן, אז די איבערטריבענע אײפערזוכט פון אונדזער צײט איז א פאריבער־ 
גײענדיקע. איך װיל האפן, אז אין דער נאענטער צוקונפט װעט דער אינדױוידועלער 
װארשטאט באהאנדלט װערן מיט דעם געהעריקן רעספעקט. װײל בלויז פון די אײנצלנע 
אינדױוידועלע קעמערלעך קאן קומען די פארשײדנארטיקײט אין אונדזער ליטעראטור. 

פאר מיר איז דער אינדױוידועלער װארשטאט א נויטװענדיקײט. און מײן איצטיקע 
זאמלונג פון באלאדע און גראטעסק, — א גרענעץ־םלופ אויפן װעג פון מײן אנטװיקלונג, 
װעלכן איך װיל נישט אויסמײדן און װעל נישט איבערהיפן. 

דורך דער איצטיקער זאמלונג באקען איך מיך פאר פרצעם א קאנםעקװענטן תלמיד. 

עם קלינגט שוין כמעט װי אן אנאכראניזם צו אפערירן מיט פרצעם נאמען און צו 
באקענען זיך פאר זײנעם א תלמיד. 

מיט פרצן בין איך געװען אויפגעטראגן בײ זײן לעבן. און ער האט פיל צײט אפגעגעבן 
פאר מײן ליטערארישער אויסבילדונג. אבער ערשט שפעטער, נאך זײן טויט, האב איך 
געװאגט זיך צו פארמעסטן ליטעראריש אויף פרצס דרכים, און ערשט איצט װאג איך 
דאם אפן ארויסצוזאגן. װײזט אויס, אז דער לאנגזאמער װעג פון קינסטלערישער רײפונג 
רעכנט זיך נישט מיט די בליץ־שנעלע טעמפן און דיקטאטארישע קאפריזן פון דער צײט. 
פאר ליטעראטור איז חל די קינסטלערישע רייפונג און נישט די קאפריזן פון דער צייט. 

2 

עס פעלן נישט בײ פרצן קײן תלמידים אין אונדזער ליטעראטור. אן פרצן אלס 
מײסטער זענען נישט דענקבאר, נישט אנוכים ״רי אבא״, נישט אנםקיס ״דיבוק׳/ נישט 
אשס ״קידוש השם״, נישט לײװיקס ״גולם״ און נישט קולבאקס ״משיה בן אפרים״. 

מען װאלט געקאנט אויםרעכענען נאך א גאנצע רײ װערק אין אונדזער ליטעראטור, 
װעלכע נעמען זײער שורש פון פרצעם פאלקסטימלעכער שולע. 

פרץ האט צוגעשמידט צו זיך אמ די אלע ײנגערע און עלטערע דיכטער דורך דער 
אומבאשטרייטבארער ריכטיקייט פון זײן עסטעטישער טעזע, 

פרץ האט אמבעסטן פארשטאנען, אז אונטער דער שפראך פון אונדזער ליטעראטור 
ליגט נאך א צװײטער שיכט, דער אמתער גאלד־שיכט: די שפראך פון טיפערן אויסדרוק 
און העכערן שוװנג: דאס פאלקס־מעשהלע, דער פאלקס־חלום, דער האלבער פאבריקאט 
פון דיכטערישער שאפונג פון גרויסן אנאנים, װעלכער מוז געלײגט װ״ערן אלם גרונ״ט־ 
שטײן פון דער ױנגער ליטעראטור, כדי זי זאל באקומען איר עכטקײט און אייגנארט. 

אן אט דעם גרונטשטײן, אן אט די פאלקםטימלעכע װארצלען, איז די ױנגע ליטעראטור 
באדראט פון דער געפאר צו בלייבן אנעמיש, צו בלייבן א שפיגל פון פרעמדע ליטעראטורן, 
נישט מער. 

געװיס האט יעדע ױנגע ליטעדאטור, אחוץ דעם פאלקםטימלעכן מאמענט, א שלל מיט 
װיכטיקע פראבלעמען, װעלכע מוזן װערן אין איר ארײנגעגלידערט. 

אבער דא הײבט זיך עס אן די טעטיקײט פון אינדױוידועלע קעמערלעך, וװ יעדער 
װארט־קינםטלער קאן אמבעסטן זיך אויסלעבן דורך זײנע נײגונגען. 

פיל ײדישע װארט־קינסטלער האבן טאקע באװיזן, װי נאענט עס איז זײ צום הארצן 
דער פאלקסטימלעכער מאטױו, אויף װעלכן פרץ האט זײ די אויגן געעפנט. 

אבער אט די אלע אויבן באצײכנטע תלמידים פרצעם האבן אין זײערע פאלקסטימלעכע 
לײסטונגען געמאכט אײן און דעם זעלבן פעלער: זײ זענען נאכגעגאנגען זײער מײסטער 
פוסטריט, אן דער מינדםטער קריטישער אפװײכונג. 


* דאס פארװארס איז ארײן אין דער זאמלונג ״באלאדן און גראטעסקן/ װאס איז דערשױען 
אין װארשע אין יאר 1936 . 



זײ זענען געגאנגען צום פאלקסטימלעכן קװאל ד ו רך פרצעס ״געשיכטך און ״חםידות״ 

און נישט א דאנק די ״געשיכטן״ און ״חםידות״. 

דאס גיט טאקע צו אט די אלע עפיגאנישע, כאטש באדײטנדיקע װערק א רעאקציאנערן 
בײגעשמאק. 

אנוכי פאראפראזירט שוין צו פרימיטױו דעם חםידישן פאטאס פון זײן זײדו. אנסקי 
פארלאזט זיך שוין צופיל אויף ר׳ עזריאלקעם מופתים אין ״דיבוק״. לײװיק איז אין 
״גולם״ צו מיסטיש, אש אין ״קידוש השם״ צו שאװיניםטיש. און אין ״משיח בן אפרים״ 
איז טראגיש קולבאקס געראנגל צװישן פאלקםטימלעכן ליריזם און אפשטויסנדיקן גראטעסק 
פון די פארםערכעטע לאמעדװאװגיקעס. 

די שרעק פארן רעאקציאנערן מאמענט האט ענדלעך אפגעשלאגן בײם ײדישן װארט־ 
קינםטלער יעדן חשק צו פארנעמען זיך װײטער אויף פרצעס דרכים. 

דאם באװײזט טאקע װי שלעכט מען האט אויפגעפאסט דאם גאנצע פראבלעם: 
פאלקסטימלעכקײט. 

אויב מיר זאלן נישט האבן די פולע איבערצײגונג, אז אין דער פאלקס־מאםע גופא 
לעבט א געזונטער קריטישער חוש און א געזונטע איראניע אין באצוג צו אלע אפגעלעבטע 
לעבגס־פארמען, דאן װאלט בכלל געװען פראבלעמאטיש דאס פארנעמען זיך מיט בויען 
א ײדישע ליטעראטור. װײל פאלק און רעאקציע װאלטן געװען אײנס און דאס זעלבע און 
די ר׳ שלמהלעך מיט די ר׳ עזריאלקעס װאלטן פארבליבן לעולם ועד אונדזערע פאלקס־ 
טימלעכע דראמאטישע העלדן. 

צום גליק אבער װעט דאם פאלקסטימלעכע פארבלײבן פאלקסטימלעך שוין לאנג נאך 
דעם װי די ר׳ שלמהלעך מיט די ר׳ עזריאלקעם װעלן אראפ פון אונדזער ליטערארישער 
בינע אלס דראמאטישע העלדן,• דערפאר װעלן זײ אבער ארײן אין גראטעסק. 

דאס שטימט אפילו נישט מיט פרצעס חםידיש־לומדישער פאלקסטימלעכקײט, דאס 
שטימט אבער פולשטענדיק מיט דעם געזעץ פון עװאלוציע, און דאם שטימט מיטן כלל, 
אז פאלק איז פון אלע צײטן, נישט נאר א גרויםער חסיד און למדן, נאר אויד א גרויסער 
שגץ. 

דער קאמפלעקס פון פאלקם־מאטױון צעעפנט זיך װי א פעכער. אײן ברעג זײנער איז 
אײנגעטונקט אין קלעריקאליזם, דער צװײטער ברעג — אין קריטישער איראניע אין באצוג 
צוב אײגענעם קלעריקאלן קלאפערגעצײג. אבער דער שליסל אין דעם ראדױס פון דעם 
פאלקסטימלעכן פעכער פארבלײבט י. ל. פרץ; םײ דער רעאקציאנערער, סײ דער פראג־ 
רעסױוער װארט־קינסטלער, װעלכע גיבן זיך אפ מיטן פאלקס־מאטיװ, פארבלײבן בײדע 
גלײך זײנע תלמידים. 

איך שרעק זיך נישט פאר קײן אפװײכונגען פון מײן מײםטערם שיטה. דװקא אין זײ 
ליגט מײן בארעכטיקונג. 

דאם זענען אפװײכונגען אידעאלאגישע, ארכיטעקטאנישע און םטיליסטישע. 

אויב איך דערלויב זיך צו גלאריפיצירן א פאלקסטימלעכן מאמענט, איז דאם א מאמענמ 
פון רײן עטישער נאטור, אן רעליגיעזער, מיםטישער און נאציאנאלער בוטאפאריע. פעלט 
דער מאמעגט — איז עם גראטעסק. 

דאם איז דער אידעאלאגישער אונטערשײד. 

איך האלט, אז דער פאלקסטימלעכער מאטױו איז נאר דאן בארעכטיקט אין דער 
ליטעראטור, װען ער װערט דערלאנגט דעם לעזער װי א מאנאליט, א־ אפגוס פון געטאקטן 
פערז, אזא מין ארגאנישע גאנצקײט, װעלכע פארשאפט די אילוזיע, אז מען האט שוין דאס 
אײגנטלעך ערגעץ־וװ געהערט, כאטש נאך נישט געלעזן. 

דאם איז דער ארכיטעקטאנישער אונטערשײד. 

און, ענדלעך, דאס לעצטע: 

שלום־עליכם און פרוג האבן אויך גרויםע פארדינםטן פאר דעם פאלקם־מאטיוו, הגם 
זײ איז נישט אײנגעפאלן צו װערן זײנע טעארעטיקער. זײער םטיל איז מיר אפט נענטער, 
און אין מײנע ארבעטן האב איך געשטרעבט צו א סינטעז פון שלום־עליכם—םרוג —פרץ. 

אויב אויפן געביט פון די אפװײכונגען איז מיר עפעס געלונגען, נעם איך מיר ערשט 
דאם רעכט זיך צו באקענען אלס פרצעס א תלמיד. א תלמיד — נישט קײן גאכלויפער. 
ױײל עפעם האב איך דא מחדש געװען. 


א. ק. 



מ < ד ו ת 


8 יידישע חתונה 

נישט פון אלטע גוטע צײטן׳ נסים זעלטענע, 
נישט פון בלוטיקן געראנגל מיטן אשמדאי, — 
איד װעל זינגען׳ װי א ײד איז פון דער װעלט אװעק 
מיט א קללה אויף די ליפן א פארחתמעטע- 


העט אין פעלד אזש הערט מען די כלי־זמרימלעך, 
יאגן־טרײבן פערדלעך שױמיק־גאסינקע. 
פארן מהותנים רײכע, ארעמע 
צו רב סאנען׳ אױף זײן טאכטערס חתונה. 

און דאס שטעטעלע אן אויםזען — שררהדיק, 
סאמעט, אטלעס — װער מיר גוטם גינט — שטרײמל םויבלנע.. 
דוכט: דאם פאלק ישראל — קײן עין־הרע נישט — 
סאמע פריגצן־זין, משפחות גאר דערהויבענע. 

פאר דער שול — א שפארעניש, צום חלשן ; 
מײנע, דײנע פים — א דאגד״ — כל ישראל שטײט! 
לויכטן פנימער. דאס פירט מען חתן־כלהשי. 
ברומען מענערישע, װײגגעשרײען פרויישע. 

און די ענגשאפט פאר דער שטוב איז גרעסער נאך. 
האסט קיין עלבויגנס, ברודער׳ ביםטו דרויםנדיק! 
ײדן טרײסטן זיך ארום די פולע פעםעלעך, 
ײדן װינטשן זיך און כוםענען זיך גרויסארטיק. 

און אין שטוב איז גילה־רינה־דיצה־חדװהדיק, 
אויבן אן — דעם חתנם צד, גרויסשטעטיש־װארשעדיק. 

אלטער קאציזנע / געזאמלטע שריפטן 

טעלער קלאפן, חברה האפען, ײדן־לעבעדיק • 
איבער טישן מיט אײן זאק טאנצט אום דער מארשעליק. 

פטור־נח רב סאנע קאן אויף שונאימם פלאצעניש 
מיט זײן גביריש־װײםער האנט פארשפרײטן ס׳טישטעכל׳ 
אז אויף יארן פוסטע צינגער זאלן פראצעװען: 
א י זײן מאלצײט, יעגעם מאלצײטל — אל תשכחו ו 

גײט א פארע איבער בערד פון ױיך דעם גילדערגעם; 
בײ די װײבער האלט עם ערשט אין רעבטן קושעניש. 
און די קיגדערלעך אין דריטן חדר פילדערן. 
זאל דארט שטילער זײן, קוגדסים: גאר קײן בושה נישט! 


אט פון יענעם דריטן חדר מיט די קװיטשעלעך 
שטײגט עם פלוצלינג א געװאלט־געשרײ א ביטערער; 
לויפן שלמהלעך מיט משהלעך מיט איטשעלעד — 
אויגן שפיציקע — צו טאטעם די פארציטערטע. 


וואם געשען איז ? װאס געשען איז, ליבע קינדערלעו י 
שרייט נישט אלע, זאג נאר איינער, אברהם — יאנקעלע ז 
— טאטע, טאטע, משה הערש, רב דודס ײנגעלע 
איז געפאלן, װי א טויטער, פון דער באנק אײעק: 


לויפט ר׳ דוד הענדום־פענדום׳ לויפן אלע שויז׳ 
שפארט אן עולם מיט געװאלח דורך דער הינטער־טיר, 
און מען װעקט שוין און מען מינטערט דעם געחלשטן — 
װײ געשריעןי — און מען קאן אים נישט דערמינטערן. 

ארום שטוב — א שפארעניש, א לױפעניש׳ 
די געשרײען — רעשיקער און גרילציקער. 

— װײ איז מיר: עם העלפט אים שוין קײן רופא נישט! 

— װינד איז מיר: דאס קינד איז, נעבעך, מילצנבלא: 


און אין שטוב איז שטילער׳ אבער גרויליקער׳ 



באלאדן און גראטעםקן 


די סכנה פאר די אויגן זי פארגרעסערט זיך. 
אויף דעם גופעלע דעם דארינקן׳ דעם הוילינקן 
זעט מען שפראצן רויטע וװנדן׳ װי די מעסערשניט. 

שוין קיץ זכר פון א שמחה. ם׳איז יום־כפורדיק. 
גאענט אין טרערן־שכנות װוינען הערצער יידישע. 
װײבער טוליען זיך צוזאמען׳ װײנען כליפענדיק. 
מענער בײסן זיך די ליפן און זײ חידושן. 

שטײט דער טאטע פאר דעם גופעלע דעם מאגעח־ 

— זאל דאס זײן פאר מײנע מעשים מײנע זינדיקע י 
און דער עולם איז שוין דלת אמות אפגערוקט: 

אין דער טיר האט זיך באװיזן חײה־הינדעלע. 

און זי שלעפט נעבעך די טריטעלעך די זקנישע 
מיט איר הארב פון יארן איבער הונדערט שוין. 

— ײדן — שא! די זינד׳ זאג איך׳ איז קײנעמם נישט 
ס׳איז א מעשה נורא׳ אבער טאקע וװנדער־שײןי 

קודם׳ דוד׳ נעם דאם קינד אין גאם אריץ׳ 
און געדענק־זשע! — מער די שװעל באטרעט שוין נישט 
איר זשע׳ עולם׳ שפילט אײך אײער חתונד.! 
באלד װעט װערן קלאר דאם גאנצע רעטעגיש. 

װאס־זשע שװײגט איר׳ ײדןז מאכט אײך עולם־הזהדיק: 
ס׳איז שוין רעכט: דאם קינד װעט זײן געראטעװעט. 
אויב פאר אײך רב םאנעם שטוב איז מזלדיק. 
איז דאך דוד — הערט איר — אן אפאטאװער! 

פאר אפאטאװער די שטוב איז א פארבאטענע. 
זינט געלעבט האט דא א שלל מיט יארן שוין 
דער קדוש דער אפאטאװער רב מאטעלע׳ 
א גביר א ײד געװען׳ א שניט געפירט א שררהשןי 

פאר דעם נצרך — זײנע שפײכלער שטײען אפענע. 
פאר דעם ױרד — ם׳גמילת־חםד בכבודיק. 
קומםט אין עצבות — גײסט אװעק מיט האפענונג. 
הײנט זײן װארט און זײנע עצות — װי געקאװעטע• 

און דער דוכום האט אלײן נאך אים די פערד געשיקט* 
נא פאראדע, פאניע מאטיעז פארט א גויעלע... 
טרעפט א מכשול פון די מושלים פון די מערדערשע׳ 
איז װער װעט פועלן ? — רב מאטיע װעט שוין פועלן!״. 

און אזוי האט ער געגלעט די װײסע בארד זײנע׳ 
מיט ברײטער דעה אויף זײן כאלאט א צעשפליטערטע ־ 
גלעט ער רעכטס אװעק — איז ן קהל׳ זײ געהארכזאמער ו 
גלעט ער לינקס אװעק — איז ־ פריצל, װעסט ציטערן ו 

און פרנסה איז בײ ײדן דאן לרוב געװעז• 
אבער ײדישע מנוחה קאן דען דויערןז 
האט זיך וועםנע־צײט א בלבול־מעשה אויפגעװעקט: 
איז א קינד ערגעץ פארפאלן בײ א פויערל• 


— זוכסט דאס יינגל מיטן קעפעלע דעמ פלאקסענעםז 
געזען דערבײ צװיי ײדן שטארק זיך םודענען... 
און דער בלבול־שד׳ א האריקער׳ באװאקסענער׳ 
ער באהאלט זיך שוין אין שטאלן און אויף בוידעמער• 

און ער טאנצט שוין אין א זונטיק־טאג אין מארק ארום. 
אדם־נאקעט׳ פון דעם קאשטשאל ביז צומ װײנקעלער. 
גוײם גרײטן זיך שוין הײ־יאר נישט צו אקערן׳ 
נאר זיך נוקם זײ אן מאשקעלעך מיט יאנקעלעך. 

און אן עדה יידן׳ שפלע און נישטיקע 
אויף דער גאס — זײ שטעקן שוין קײן נאז ארויס• 
אלע זיצן אין די װינקלען׳ װי פארמשפטע׳ 
װי אײן מאן׳ פון שואב־מים — ביז די דאזארעם. 



באלאדן און גראטעסקן 


האלבע נאכט איז אן אסיפה בײ רב מאטעלען. 
און דער נגיה שטיל און רויק׳ װי א טאטע רעדט. 

— װען דעם בלבול װעל איד — אײנס און צװײ נישט פטור זײן — 
איז מײן נאמען נישט רב מאטעלע אפאטאװער: 

און באגינען זײנע ױנגע שימלען טראגן אים 
אין די סויבנלען, מיט זײן בארד מיט דער צעפלאסענער׳ 
איבער שליאך און װעג — זײ קערן שיער דעם װאגן אום 
און זײ ברענגען אים צום דוכוס *ין זיק שלאם ארײן. 

שיקט דער דוכוס די הײדוקעס פרעגן, װער אי׳דאז 
און דערהערט, עס איז רב מאטעלע אפאטאװער, 
אז ער גיט עם נישט א ברום פון װײטן : — מערדערו 
פון מײן שװעל אװעק׳ איד הײם דיו באלד צעקאטעװען ן 

און דער אלטער שתדלן לאזט דעם גראען קאפ אראפ 
און זײן האנט זוכט אים ארום, אן װאס זיך אנגעמען, 
און זײן האנט דערטאפט, פארקװעטשט א בעזעם קראפעװע. 
און א פליק אראפ און ער שמײםט אין אלטן פגים זיך... 

און די שימלען — העט — װאלד אײן, װאלד אוים זײ טראגן אים, 
איבער שליאד און װעג — פון דר׳ערד אװעק, פארכשופטע. 
ס׳פנים פלאמט, פון בעזעם קראפעװע ס׳צעשלאגענע. 
און אזוי, באפלאמט דער אלטער פארן בישאף שטײט. 

הערט דער בישאף זײנע טענות, בלאס און ױירנדיק, 
װי א פולע װײסע דיזשע, װײך געפאלדעװעט. 

— ביםט א זקן, ײד, און האםט פאר גאט קײן מורא נישט : 
ס׳האבן ײ ד ן אונדזער קינד פארשלעפט אין װאלד אװעק!... 

ציען שימלען צװײ דעם װאגן שטיל, עגלהדיק. 
זיצט א ײד און רײםט די גראע האר פון זיך. 
זוכן אויגן, לעכצן אויגן, רויט געשװאלענע, 
צי עם קומט א הילף — א טרײסט פון שטעגן דארפישע. 

— העי, פאנאװיע׳ בײ דער קרעטשמע דארט פארשיכורטע! 
קעגן אומשולדיקע הײבט נישט אײער חלפל! 

זעטן פאן מאטיע װארפט דעם אוצר זײנעם שטיקערװײז, 
זעט: פאן מאטיע קײן דוקאטן װעט נישט זשאלעװען: 

״הולאי דושא! מיט דוקאטן מאכט מען רעגענען׳ 
װייל געווים מיט אונדזער בלוט האט מען פאראקערט זיין 
הערט, פאנאװיע, װען מאטשעי אצינד זאל פרעג אײך׳ 
צי בארײט זענט איר די קינדער װײטער מקריב זײז ז 

בעסער, מאטיע, גיב ארוים דעם שולדיקן. 
װי א קעפל קרויט מײן מעםער װעט צעהאקן א ים !•••" 
און פארקנייטשט דאם בײזע פנים אין א בולבע־קנויל׳ 
פון רב מאטיען קערט זיך אפ מאטשעי רויטנאקנדיק... 

לעכצן אויגן, פארשן אויגן דעם געקומענעם• 
אויף זיץ װאגן, פאר זײן גאניק שטײט רב מאטעלע• 
אונטער ברעמען ליגט די נאבט. אין מויל — א שטומעניש. 
נאר זײן פינגער האט ארויפגעצײגט ־ א גאט א י/ יא! 

— שטײטש, רב מאטיע. אײער תקיפות זאל נישט ראטעװען 
וװ באהאלט מען זיך און חגא פאר די פויערים ז: 

גיט א בליץ פון אונטער ברעם אפער אפאטאװער־ 

— מײנע פלײצעם װעלן שיצן, װי די מויערן: 


...און אום פםח זענען אויםגעפאלן חגא־טעג. 
מיטן ױם־טוב גיבן ײדן זיך קײן עצה נישט. 
פון דער גאם — דאס ביםל ײדישקײט, װי אפגעמעקט. 
אויפן מארק איז פון ערלים א פארפלײצעניש. 

און די גלעקער העצן אונטער און זײ מםרן׳ 
זאגן אן׳ אז באלד אין שטעטל װעט זיך חושך טאן׳ 
גוײם גײען שױן מיט מעסערם אין דער גאס ארום, 
גוײם גרײטן זיך שוין ײדן אלע אויסשעכטן. 




באלאדן.און גראטע&קן 


און אויף בוידעמער׳ איו קעלעח פארעיפושטע. 
מיט די העלדזער, װאם דאם חלף־טעם דערפילן שוין, 
ליגן ײדן׳ װי די קעלבער פאר דער שחיטה־שטוב׳ 
נישט צו קלאגן׳ נישט צו װײנען׳ נישט צו תפילה טאן. 

— גיט ארויס, בעםער, דעם שולדיקן, דעם אײנציקן׳ 
װײל איר זעט דאך: אײער שפיל איז א פארפאלענע. 
לאמיר אפטאן אים זײן רעכט און זיך אהײם צעגיץ. 
טאמער נישט — איז די כפדה װעט איר אלע זײן! 

.״שטײט רב מאטיע בײ די טירן, ברײט געעפנטע׳ 
װארפט אן אימה מיט זײן פנים מיט זײן ליכטיקן: 

— זוכן זוכט איר דעם רוצח און איר טרעפט אים נישט, 
זאלט איר װיםן זײן׳ ערלים, דאס האב, איך געטאן! 

אז עם פינטלט מיט די קוקערלעך מאטשעיעלע. 
אז ער לאכט עם, װי געפײקלט אין א בלעך אריץ — 

— מען דערקענט אין דיר, פאן מאטיע, דעם רוצחל. 
קום אין שטוב ארײן, און דארט װעט מען זיך רעכענעח 

און, א װונק געטאן צו אײנעם און צום אגדערן, 
און א קנײטש געטאן א שמײכל א נישטגוטיקן — 
מיטן נגיד אין דער שטוב איז ער באנאנד ארײן — 
און ארויםגעברענגט זיץ מעםער... א פארבלוטיקטן. 

גוײם שטײען שוין דערשראקענע און ניכטערע. 
זײ צעגײען זיך שוין שטום׳ װי אין א װאכנטאג. 
און, פארשטאכן זיך די נעגל אין געזיכט ארײן, 
בײ דעם בלוטיקן געלעגער די משפחה קלאגט... 

— דעקט מיר צו מײנע געדערעם די געשפאלטעגע... 
גײט פון שטוב ארוים און לאזט מיר דא זיך מאטערן... 
א, איר װענט, װאם עם צוגעזען, פארשאלטן זײט 

פאר דעם לעצטן פון דער גזע פון אפאטאװער: 

און די אויגעלעך האט צוגעמאכט רב מאטעלע. 
אויף זײן פנים, פון דעם בעטגעװאנט נאך בלאםערן... 


װאם־זשע קלאגט איר׳ מײבער״ זעט איר דאך ־ א גאט אי׳ דא ׳• 
ײדן לעבן נאך און שפילן א חתונד.! 

שפילט, כלי־זמרימלעך, ניגונימלעך מאראלישע ו 
פאר דעם ײדן זענען טרערן א דערקװיקעניש; 
פאר דעם צער פון מחותנים, חתן־כלהשי — 
אונדזער פײערדיקע קללה זאל א תיקון זײןנ 

1924 

דאס ליד פון שבעלע הדסהס 

דאס לעבן שפראצט, דאם לעבן בליט, פארבליט, 
א װעלט פארגײט, א װעלט באנײט די כוחות, 
און צאנקט א מענטש, פאדיבלײבט נאך אים זײן ליד, 
א שפליטער גאלד אין שטויביקן פרוכת• 

א שפליטער גאלד אין אײביקן געװעב, 
װאם בליצט אלײן פאר זיך געהיים־בשתיקה. 
שוין לאנג צו שטויב איז דער, װאם האט געלעבט, 
און נאר דאם ליד — זײן ליד געפינט א תיקון. 


און אלט איז שבעלע אינגאנצן פופצן יאר — 
דאם ײנגםטע קינד הדסה דער נגידהם. 
א קיגד — א טויב׳ אין חומש־רש״י קלאר 
און אײנגעטונקט אין אלע פײנע מידות. 

א פרילינג, װען דאס אײז האט שוין גערירט, 
דאם מײדל־הארץ האט אויפגעװאכט אין ציטער. 
דער מלאך פון חלומות האט פאר איר 
דאם אומרויקע בלומענפעלד צעשפליטערט — 

און הײם און בארװעם טרעטן אירע פיס, 
און קיל און שטיל די בלומען בלײבן ליגן. 
פאר װאם איז אזוי טרויעריק און זים 
אברהמלעם גמראדיקער ניגון י 




ארטער קאציזנע / געזזןמלטע שריפטן 


פאר װאם איז אזוי הארציק׳ אזוי באנג 
צו הערן זײן געזאנג און זאגן ־ אמן ? 
װייזט אויס, אז אין אברהמלעם געזאנג 
איז אויפגעדעקט זײן אײדעלע נשמה• 

די מאמע טאר גישט װיםן, װי דורך נעכט 
צעבליען זיך די פעלדער פון איר חלום. 
די מאמע װאלט געמוסרט און — מיט רעכט׳ 
װײל בײדע הײזער לעבן נישט בשלום• 

— דו װײםט, מײן קינד, אז מאיר״דודס הויז 
איז װײט פון אונדזער גראד און אונדזער יחום. 
װי לאנג איז ער אין לײטן דען ארוים? 
געװען א מאל בײ אונדז א ױנג אין שליחות. 

נישט מער : ער האט געהאגדלט און פארדינט. 
נו־מא, איז ער א רײכער צװישן רײכע. 
צו יחום אבער קומט עס נישט, מײן קינד. 
און מאיר־דוד איז נישט אונדזער גלײכן• 

און שבעלע געדענקט דער מאמעם רײד — 
אויף דעם איז זי דאך אײדל און דערצויגי 
זי קװיקט זיך מיט חלומות שטילערהײט 
און האט בײ טאג אראפגעלאזטע אויגן. 

2 

אין שטעטל איז א שמחה — א יאריד׳ 
װי ס׳װאלט געבלאזן שופר־של־משיח. 
דאס קומט אראפ דער אלטער גוטער ײד׳ 
דער צדיק, המכונה דער מוכיח. 

אים פירט ארײן א לוםטיקער געשפאן 
פון חסידימלעך הרחבהדיק־פאמעלעך• 



באלאדן און גראטעםקן 


אין לײכטן קעטשל זיצט אן אלטער מאן 
און הערט, װי חםידים זינגען: ישמח מלך. 

מיט גרױס פאראד אים דורכגעפירט די גאם, 
װו יעדער טוט זיך בוקן פאר זײן כבוד. 
צו װעמען־זשע פארפארן דארף דער גאםטן 
מען שטעלט זיך אפ בײם גבאי מאיר־דוד. 

און אפשר האט אין חדװה װער דערבליקט 
אין פענצטער בײ הדםה דער נגידה 
א פארהאנג הײבט זיך אויף און פאלט צוריק, 
װי איר די גאנצע שמחה איז דערװידער. 

דרײ טעג מיט געכט אין אלטנס קאבינעט 
האט אפגעקלאגט הדםה די אלמנה. 
געצויגן האט אזוי װי א מאגנעט 
איר אפגעלעבטע גדולה צו דערמאנען. 

און — סטײטש! און — װײן און װאלט עס דען פאםירט 
װען ער, איר מאן, דער תקיף זאל נאך לעבן ו 
אזא מין פאטש אין פניםו נישט צו איר, 
םטײטש, נישט צו איר ארײנגעפירט דעם רבין! 

בײ איר װאלט דען דעם צדיק װאם געקװעלטז 
און קאן זי דען א שמחה נישט באשײנעןז 
נישט מער — אט־אי די קרוין פון קאפ איר פעלט, 
געגליכן צו א פסולע הושנא. 

אימשטײנם געזאגט: א לעבן פון א מת. 
װאם טויגן איר די הײזער מיט די םעדער ן 
אזוי האט די אלמנה דרײ מעת־לעת 
געטראכט — און זיך גענומען צו דער פעדער. 

מײן קינד ו דו ביםט דאך ליכטיק׳ װי דער טאג. 
און אויםצוקושן אלע דײנע גלידער! 
איך װײם דען׳ ם׳אר אן אוצר איך פארמאג ? 
א שײנהייט״ װי מען זינגט עם אין די לידערי 

טא הער״ מײן קינד״ איצט הער מיך אויס מיט קאפ 
טו אן דאם בלויע יאקעלע פון סאמעט׳ 
פלעכט אײן א ראזע שטענגעלע אין צאפ 
און גײ פיר־אויס א שליחות פאר דער מאמע. 

— א שליחות פאר דער מאמעשי ? כ׳בין גרײט — 
און שבעלע הויבט אויף די בלויע אויגן.- 

די מאמעשי אין אטלעסענעם קלײד׳ 
די ליפן אין א שמײכעלע פארצויגן. 

די מאמע — די נגידה האלט זיך גרוים׳ 

און שמײכלט זי — איז עטװאם מיט א ביטול• 

— װעםט גײן׳ מײן קינד׳ אין מאיר״דודס הויז 
און אפגעבן דעם רבין אט דאס קװיטל. 

— דעם רבין מיט דער הארטער׳ שױוער בארד ? 
דעם רבין מיט די שטעכעדיקע ברעמען? 

אױ׳ מאמעשי׳ כ׳װעל שטארבן אויפן ארטו 
און אויב ער װעט דאס קװיטעלע נישט נעמען ? 

— װאם רעדםטו פאר א נארישקײט׳ מײן קינדו 
דער רבי׳ מײגסטו׳ װײסט נישט אונדזער יחום ? 
טא נעם־זשע׳ טאכטער׳ מאך דיך גרײט געשװינד׳ 
און אין א גוטער שעה פיר־אויס דײן שליחות. 


דאם קינד איז מיטן קװיטל שוין אװעק׳ 
הדםה זעצט זיך װארטן אויף א תשובה. 

זי אטעמט שװער׳ א ביסעלע נײט שרעק. 
צי טוט זי רעכטז זי גײט דאס מזל פרוװן. 

האט גוט באטדאכט און — דוכט זיד — נישט געאײלט, 
א גלײכע זאך געװען װאלט עם פאר בײדן: 
אן אלמן איז ער׳ זי — אן אשת־חײל, 
איז װאם איז אזוי קרום פון דעם צו רעדןז 

אז גאט זאל װעלן צושיקן דאם גליק!... 
דאמ האט זי איצט אלײן טאקע צום רבין 
די טאכטער פאר איר שדכנטע געשיקט. 
און גאט זאל אים פארלענגערן דאם לעבן • 

הדסהס טאכטער לויפט אהײם געשװינד — 
די בלויע אויגן שיסן מיט געלעכטער, 
דאם פנימל — פאררויטלט, װי פון װינט. 
א׳ נײן, װי קאן די בשורה זײן א שלעכטעי 

— נו, טאכטער זיםע, רעד שוין אוים א װארט! 

— װארט מאמעשי, עם האקט מיר נאך אין הארצן. 
אוי, מאמע, ם׳אר א הארטע שױוע בארד, 

אוי׳ מאמע׳ װי די ברעמען זײנע שטארצן ו 

געמײנט׳ אז ער פארלעגדט מיד מיטן בליק. 
אזעלכע ביםטרע אויגן בײ דײן רבין! 
און ער האט נאר א דארע האנט געשיקט׳ 
א קאלטן קניפ אין בעקל מיר געגעבן. 

געמײנט׳ אז איך באגראב מיד אויפן ארט׳ 
אז דארט איז דאך אברהמעלע געשטאנען. 
דער רבי האט געזאגט עפעס א װארט, 
און איך האב זיך פארשעמט און נישט פארשטאנען. 

— נו, בוגרת מײנע, שיק דעם װינט א גאנג — 
פארקוקט זיך עס בײם רבין אויף באכײרים 
אברהמל מאיר־דודס אין געדאנק, 

און װאס דער רבי זאגט — איז פרעג בחרם. 

נו, אדרבד״ פרעג איך דיד אלײן״• 

— װארט, מאמעשי, איך װעל זיך באלד דערמאנען• 
געזאגט האט מיר דעד רבי... אבער נײן ו 

ער האט געשפאסט און איך האב נישט פארשטאנען. 

דער רבי האט אדורכגעזען דײן ברױו 
און אויפגעשפיצט און אויםגעגלײכט די ברעמען, 
ארײנגעקוקט אין מײנע אויגן טיף : 
״דײן מאמעס טאכטער װיל איך בעסער געמעך/ 

— װין װי האט ער געזאגט: — האםט דאך געהערט, 
דײן טאכטער װעט נישט אויםטראכטן קײן ליגן• 

טא שיק מיך נישט צו ײדן מיט קײן בערד — 
װעםטו פארשפארן קרומע תשובות קריגן!... 

די גרויסע פענצטער פון הדסהם הויז 
אין לאנגע שװערע פארהאנגען פארהוילן. 
מען זעט דארט נישט ארײן און נישט ארוים, 
צוגלײך אין שטוב װאלט שטיל געצאנקט א חולה. 

אין מאיר־דודם הויז איז אבער פול. 
עם קאכט און זידט אזוי װי אין א קעםל• 
עם קומען ײדן אן פון גאנצן גבול, 
דער הויף — געפראפט, און פול ארום — דאם געםל. 

שוין װײט ארום דעם צדיקס גבורה שמט, 
פון ישוב ברענגט מען קװיטשערם מיט דיבוקים, 

מיט װיסטע קרעגק׳ צעבראכן און פארשעמט. 

און װעמען ם׳פעלט נישט — קומט ער גלאט זיך בוקן. 

דער צדיק לײענט קװיטלעך — און ער טרײסט. 
געצײלטע װערטער, און די שטים א הארטע. 
זײן בליק איז שארף און פיבערדיק און הײם — 
אויף עפעם ריכט ער זיך, אויף װעמען װארט ער. 

װײזט־אוים, דער צדיק ריכט זיך אויף א גאםט, 
שוין דרײ־פיר מאל געשיקט װוהין דעם שמש. 
— און זאג איר דארט, דער ײדענע: קײן שפאם, 
דער רבי האט געמײנט בפועל־ממש! 


אין דער נגידהס שװײגנדיקן הויז 
האט לאנגזאם־שטיל א פארהאנג זיך פארבויגן. 
ארויסגעקוקט צװײ אויגן בלוי און גרוים — 
אזעלכע שטום־צעיאמערטע צװײ אויגן. 

א פנים — גארנישט קינדעריש און בלאס 
און רײף אין טרויער, װי אין טעג פון שבעה. 
דער רבי — הײםט עם — װײםט נישט פון קײן שפאס, 
די מאמע — איז מרוצה אויפן זױוג. 

געבראכן און געעלטערט און פארװײנט 
איז איר די מאמע אויפן האלדז געפאלן. 
— מײן קינד — מײן שיץ ו דיץ גליק האב איך געמײנט, 
ביסט אין א מזלדיקער שעה דעם רבינם כלהו 

צי קאן מען דען דערזען דורך א שפאקטיװ 
דעם גילגול פון א מײדלשער נשמה י 
ערשט נעכטן נאך האט שבעלע געשטיפט, 
געװען א ױנגער פרילינג — און נישטא מער. 

און רײף איז זי געװארן איבער נאכט׳ 
און שטיל איז זי געװארן, װי א װאםער• 
די אויגן בלויע; נעפלדיק־פארטראכט. 
דאס פנימל — פון טאג צו טאג אלץ בלאסער• 

זי קלײדט זיך שוין באשײדן און געפאםט׳ 
האט אויך די בלאסע פערל נישט פארגעסן• 
און — שװעבט זי אזוי צניעותדיק אין גאם — 
דאן וװנדערן זיך שכנים ־ א פרינצעםין ו 

זי שוועבט פארבייץ בית־מדרש אזוי פרעמד׳ 
דאן רײםט זיך אפ אברהמעלע פון שטענדער• 
ער וויל זיך בוקן טיף און — בלייבט פארשעמט• 
א גאסט איז זי, א גאסט פון ווייטע לענדער״• 

באשערט איז אים אן אומרויקע נאכט• 
עם חלומט זיך אים שבעלע הדםהם• 
זי שפילט זיך מיט זײן פאה און זיי לאכט — 
א פרעמדע און א װײטע און א בלאםע• 

און אומרױק װערן זײנע טעג 
און שטילער זײן געזאנג בײ דער גמרא• 
געשטעלט האט זיך אים שבעלע אין װעג• 
שוין בעםער, אז א מענטש איז נישט געבארןן 

שוין בעסער איז צו זיץ א טויטער לײמ׳ 
װאס פילט נישט׳ װי מען שנײדט עס מיט א חלף 
אברהמעלע דערװיםט זיך אין דער הײם׳ 
אז שבעלע איז גאר דעם רבינס כלה• 

געקומען איז די בשורה׳ אים צו לעצט׳ 
שוין לאנג צעפויקט דורך װײבערישע צינגער• 
אין מיטן פישמארק װיצלט זיך א לץ־ 
״דער רבי װערט פון טאג צו טאג אלץ ײנגער...״ 

א חםיד דינגט א העכט — איז ער נישט פויל 
פארפארט מיט אים אין פיסק ארײן דעם װיצלער. 

א גבאיטע מיט װײנפערלעך בײם מויל 
צערייסט אים פרום די בעקעשע אויף פיצלעך. 

— דו ממזר־ױנג׳ דו חזירישער ביץ: 
ם׳איז װײניק דיר׳ מיט בלוט װעםטו נאך שפײען • 
װי קומםטו פושע־עוכר צו פארשטײןז 
דער רבי טוט — איז אלץ מן השמים.י 

הדםה די נגידה מיט איר הויז 
איז װידער שוין דער אקם פון גאנצן ישוב. 
דער פריצישער פארנעם אירער איז גרויס. 
מען חידושט זיך ז א קאזאק פון א אישהז 

זי גרײט זיך׳ ממש׳ אײגלײגן א װעלט׳ 
א חתונה — אזויגס אויף דער מדינד.! 
דאס גאנצע שטעטל אויף די פים געשטעלט. 
פרנםה־לעב: די פיס זאלן נאר דינען. 

מיט אינדיקעם און גענדז איז פול דער הויף׳ 
און װײבער מאכן קנײדלעך און מען שטאפט עם׳ 
עס לויפן טרעפ־אראפ און טרעפ־ארויף 
כלי־קודש און שמשים — גאגצע כאפטעס. 

מען זאגט ־ עס װעט פארפעלן פיש אין טײך׳ 
מען שמועםט פון א גוזמאדיקן שלייען׳ 
װעט אנקומען מיט די קלעזמארים גלײך׳ 
און אונגערלאנד װעט צושטעלן דעם ײן. 

מען זאגט... נאר גײ דערצײל אלץ װאם מען זאגט. 
אט זאגט מען שוין׳ די כלה האט א מיחוש ־ 

אן אלטע מכשפה האט אין זאק 
איר אגגעשאטן טיױול־קויט מיט ריחות. 

פון װאנען־זשע די אפצערונג אויף אירז 
די בתולה איז שוין דורכזיכטיק פאר בלאםקײט. 
באדארף מען טאקע רחמים אן א שיעור׳ 
און ביישטײן זאל דעם רבינם זכות און לאםקע• 

אז מענטשן — זײ פארגינען נישט דאם גליק׳ 
א קלײניקײט — די בײזװיליקע צינגער ו 
מיט נישט־פארגינער מאשטשעט מען די בריק׳ 
און גוטע פרײנד — זײ צײלט מען אויף די פיגגער. 


דער אמת איז׳ די כלה איז געזונט. 
נישט מער׳ א ביםל גאװהדיק־פארשלאםן. 
און אלע טאג׳ װי ס׳שײנט נאר אויף די זון׳ 
זי פרעגט זיך נאך׳ װאס מאכט עפעס דער חתןז 

הדםהם קינד — א פרומע שטילע טויב 
און גײט אין גאנצן אין דער מאמעמ דרכים. 
צו פאלשן מיטלייד איז איר אויער טויב׳ 
פאר לײטן איז זי שטאלץ און נישט געבראכן. 

די בתולה וױיםט* אזוי איז עס באשערט׳ 
מען קאן עם נישט פארמײדן מיט א כיװן• 
זי טראכט בײ זיך־ מסתם איז זי דאך װערט׳ 
אז אויבן זאל געחתמעט זיץ דער זיװג• 

נישט מער... נישט מער... א ביםעלע צו יונג׳ 
און ער... און ער... שוין צו פיל אין די יארן• 
פון פופצן און ביז שישים איז א שפרונג... 
טא מאך זיך הארץ׳ מײן קינד׳ און זײ געװארגט • 

טא מאך זיך הארץ... אז יעדער איר געדאנק 




באלאדן און גראטעםקן 


איז שוין אן אים — געזונט זאל זײן — געשלאםן. 
די נאכט איז דורך — צו גאט א לויב און דאנק ו 
איר קלאפט דאס הארץ: װאם מאכט עפעס״ דער חתןי 

8 

און אט קומט־אן די מזלדיקע שעה — 
מען פירט שוין באלד דעם רבין צו דער חופה. 
די גאס איז פול מיט קינדער׳ װי מיט שאף׳ 
דאס גרויע אלטװארג קריכט פון די כאלופעם. 

חידושים גאר ו דער צדיק איז שוין אלט — 
און נעמט א קינד׳ װאם דארף נאך שפילן צײכן. 
זי טראגט דאך קוים די שיכעלעך געשנאלט, 
כאטש אלטע ילײט באוװנדערן איר שכל. 

ם׳איז אמת אלץ־ א פיקח, א בר־דעת, 
און גוט און פרום — נישטא צו איר א צװײטע. 
און דאך... און פארט... םאיז אומרויק אין גאס, 
אין יעדנם הארצן ברומט א שטילער וױיטאג. 

אט בלאנקעט אום א שאטן פון א מענטש — 
א האלבער חוש, אברהמל מאיר־דודם. 
געװען א מתמיד — אלע זיך געבענטשט — 
און איצט — א תם, דעם טײװל אויף קאטאװעס. 

אנטלויפט פון שטוב, באהאלט זיך אין דער מיל 
און װײנט און שרײט, ם׳איז נימאס אים דאם לעבן• 
די מאמע קלאגט, װאם וױלםטו, קינד ך _ איך װיל ? 
איך װיל פון שטאט ארויסטרײבן דעם רבין! 

ער בלאנדזשעט אום און פלוצלינג בלײבט ער שטיץ. 
— װאם זוכםטו, חוש ז — ער זוכט א שטײן א שארפן. 

— צו װאס באדארפםטו׳ חוש״ א שארפן שטײן 1 

— ער מוז נאך הײנט א שטײן דעם רבין װארפן. 

איצט לאכט די גאס, אברהמהעלע איז בײז — 
דער חתן־מאלצײט װערט געפראװעט אן אים. 
אין גאס װערט ענג און טומלדיק און הײם׳ 
דאס קומען אן די ױםטע מחותנים — 

דעם חתנס צד פון גאר דעם הויכן גראד׳ 
אין ברײטע דעליעם׳ װײסע שיך און זאקן׳ 
און יעדן אײנעם פירט מען מיט פאראד׳ 
װײל יעדער גאםט איז שוין אלײן א זקן. 

און — טראם־טאם־טאם \ אהא! טאקע געבראכט׳ 
געבראכט אהער בערדיטשעװער קלעזמאריםו 
עס װיינט א פידל׳ הערט נאר םארא פראכט; 
זינגט אויס פאר זיך אלײן א בלאט גמרא! 

אזוי פיל געםטו אן אנגעלאף אין שטאט׳ 
מען פירט א כשר קינד צו דער עקידה... 
שא! הער נאד, הערטו די בתולה איז נישטאו 
זי װיל גישט גײן ו פארשלאסן זיך אין חדר! 

— מײן קינד — מײן שײן, לאז אפ מיט דיץ קאפריז ו 
א בת־ישראל נויט מען גישט, חלילה. 

דער חתן װארט דאך, װײםט דאך װער ער איז, 
אוגדז האלט דאך אויף דער כוח פון זײן תפילהו 

— נײן, מאמע, גײן! איך ריר זיך גישט פון ארט, 
איך נעם אויף זיך די שאנד און די עבירד,! 
דעם חתן זאגט ־ איך װיל פון אים א װארט 

א ז כ׳ װ ע ל נ י ש ט ב ל ײ ב ן, װ י א ב ו י ם א ן פ ר ו ת• 

און װי אזוי די שטאט האט זיך דערוװסט 

פון שבעלעס פארצװײפלטער מלחמה׳ — 
אזוי האט יעדן אנגעשפארט אין ברוסט 
א הארטער קנויל פון זיפצן און געיאמער. 

און װי אזוי דאם אויםטערלישע װארט 
האט אנגעשפארט צום רבינס הױכע טישן — 
אזוי האט ער פארביםן זיך די בארד׳ 
א ברום געטאן־ א העזה פון א אישד.! 

געזעםן לאנג פארמוחט. און דערנאך — 
דערנאך אן רוגז אויםגעגלײכט די ברעמען. 
— נו׳ זאגט איר דארט־ א םוףי איך גיב איר נאך! 
זי האט מיץ װארט׳ א סוף זאל עם שוין נעמען! 

9 

צי קאן מען אנדערש אויפלײזן דאס ליד׳ 
צי קאן זיך אנדערש אויסלאזן די מעשה י 
א שטײיק װאסער שימלט. און עס בליט — 
עם בליט אויף דעם א ליליע א װײסע. 

גײט׳ אדרבה׳ פרװוט אין תהום דערגײן 
די םודות פון איד אומשולדיקן בליען׳ 
דעם צויבער פון איר אומבאפלעקטן חן׳ 
די גבורה פון איר שגײ־װײםער עליה.׳ 

זי פאדערט דרך־ארץ פאר איר שטאנד 5 
די רביצין איז ז י און נישט די מאמע. 
און ס׳פעלט איר — ברוך־השם — נישט קײן פארשטאנד. 
אין חםידות קלאר — װי קלאר אין אני־מאמין. 

און אלטע חםידים בוקן זיך פאר איר — 
די רביצין איז פול מיט דברײתורה. 

די שכיגה אירע לעפצן האט בארירט. 
די חכמה האט געעפנט די טויערן. 

און ער — זאל לעבן — שמײכלט אין דער בארד 
און שטרענג און כמורגע שפיצט ער זײנע ברעמען ־ 
אן אישה — זאל זי אויםרײדן א װארט/ 
קײן אומגליק נישט. קײן גט װעט ער נישט נעמען. 

פיל ערגער, װאס די רביצין איז שװאך. 
קיץ טראפן בלוט, און שטארק אראפ פון פנים• 
דער שװיגער האט ער אויפמערקזאמ געמאכט: 
— די רביצין זאל טרינקען מילך מיט האניק • 


צעשמײכלט זיך איר הארץ אויף זײנע רײה 
די װערטער זײנע שמעקן איר װי בשמים. 
װי זאגט מען אים דאם ?י פאסטן איז זי גרײט — 
גאר שענקען זאל אים גאט אריכת־ימיםו 

פאר דעם איז זי דאך שװאכער פון א פליג, 
פאר דעם איז זי דאך אפגעצערט געװארן׳ 
װײל די םכנה הענגט איבער איר גליק — 
דער מוראדיקער קנויל פון זײנע יארן. 

איז שבעלע געזעסן און געטראכט — 
מיט לײב־און־זעל באהאפטן אן דעמ רבין. 
און דא האט זי דערפילט, װי אין איר טראכט 
א מלאך װעקמ פון שלאף דאס נײע לעבן• 

10 

חדשים זעגען פלינקער, װי די טעג 
און פלינקער פאר חדשים זענען יאה• 
א יאר איז נאך דער חופה שוין אװעק 
און שבעלע געהאלפן איז געװארן. 

אמהות האבן זיך פאר איר געמיט 
און אויסגעװישט די טרערן אירע הײםע. 
אצינד װאס פעלט איר נאך צו איר געמיטז 
זי װיל׳ דאם קינד... אברהמעלע זאל הײםן — 

אט גלאט אזוי׳ א פשוטער פארלאנג. 
אויב נײן — איז גײן. אן כוחות ליגט אן אישה׳ 
אן ערשטלינג, זיך געמאטערט אזוי לאנג׳ 
דאס פנימל פארזונקען איז אין קישן — 

און אויסגעצויגן מאגער װי אן אײ• 
און — עפנט זי אויגן — זענען בײדע׳ 
װי בלאסע בלויע בלימלעך אויפן שנײ 
צעטראטן און פארװעלקט פון חבלי־לידה. 

און דארט אין די חדרים טרינקט מען ײ ן 
א חםידישער געזום װי אין א בינשטאק. 
דער רבי — זאל געזונט זיץ — איז ארײן 
דער קינפעטארין מזל־טוב צו װינטשן. 

ער ברומט א שטילע תפילה בײ איר בעט״ 
און ס׳דוכט זיך׳ ער איז עלטער נאך געװארן. 
זי קוקט ארויף מיט רחמים און געבעט ־ 
א׳ ליבםטער ו נעם א טײל פון מײנע יארן! 


די שטוב איז פול׳ דער םנדק איז שוין גרײט׳ 
דער מוהל װארט מיט מעסער און מיט ברכה... 
און דא — פון מויל צו מויל האט זיך פארשפרײט • 
די קינפעטארין גיט נישט דעם בן־זכר. 

זי האלט דאס פיצל קינד בײ אירע בריסטן 
און ראנגלט זיך פאר דעם אויף טויט און לעבן׳ 
— לאז׳ מאמע׳ לאז! עס װעט נישט זײן קײן בריתי 
איך װיל׳ דער רבי זאל א שבועה געבן: 

די מאמע װײנט און ראנגלט זיך און בעט: 

— גיב טאכטער, ס׳קינח — און שבעלע בײ אירןן 

— א שבועה זאל ער געבן בײ מײן בעט, 

ער װעט מיט מיר דאם קינד צו חופה פירןן 

איך קאן נישט׳ מאמע, אויםהאלטן די שרעק! 
איך קאן שוין מער נישט לעבן אין דער מוראי. 


— הכלל האט זיך דער רבי שטיל געפרעגט, 
װאם איז דער מעד י װי לאנג װעט עס נאך דויערן ז 

און אז די שװיגער האט צו ענד געבראכט 
צום רבינס טיש די מוראדיקע בשורה — 
איז ער געבליבן טרויעריק, פארטראכט 
און אײנגעהילט אין קנײטשן פון יסורים• 

און אז די שװיגער האט אין פארכט געפרעגט: 
צי קאן זי באלד איר קינד א תשובה געבז — 
האט ער דאם פנים מיט זיין האנט פארדעקט 
און זיך צעקלאגט: כ׳בין נישט דער האר פון לעבן! 


און ם׳האט פאםירט: דעם זעלבן אויפדערנאכט, 
האט שבעלע די רביצין אויף אײביק 
די בלויע אירע אײגעלעך פארמאכט... 


און ם׳האט אין קדײז פון לעבן אויך פאסירט: 
דער צדיק האט הרחבהדיק און פרײדיק 
אלײן דעם זון צו חופה נאך געפירט.- 


דאם לעבן שפראצט. עם בליט, פארבליט׳ 
א מענטש פארגײט — פארבלײבט זײן ארט נישט לײדיק — 
פארבלײבט — 
א ל י ד- 

1930 

קבר־ישראלי 


איבער םטעפעס פארכמורעטע, אדם־הראשונדיקע 
האט א ײדיש פערדעלע געמאכט בואי־כלה. 
און דער הימל־פעלץ א גראער, א װאטאװער, א צעריםענער 
האט געהאלטן אין פאלן, אלץ נידעריקער און פאלן. 

״אזוי װײט פון אונדזער הײמעלעז אזוי װײט פון אונדזער נעםטעלע • 
״װו ישראליקן פארפירן קאן דאס װיםטע משא־מתן ו 
כ׳װאלט שװערן דער װינטער קומטי כ׳װאלט זאגן, אז עם פרעסטלט שויןו 
זאלסט בשלום כאטש אהײם אונדז ברענגען, הארצעדיקער טאטענ״ 


פאלג מיך, איטשע, קריך אין פעלץ ארײן. פאראן א טראפן מאלינעם׳ 
װעםט דיך אויםשלאפן און דורכשװיצן, װעםט אויפשטײן א געזונטער• 

— עט, כ׳לעבן, װעלװל, נארישקײט י געזונט איז גאר קײן מעלה נישט. 
בײ מיר איז שבת־שירה הײנט. בײ דיר — א פראםטער זונטאג. 

און עס גלעקלט זיך דורך טרערעלעך דאס תפילהדיקע ניגעלע. 
א ײד לאזט אפ די לײצעלעך, געהויקערט און צעבראכן. 
א צװײטער, פון זײן פעלץ ארוים, אין הײסער רחבות ליגנדיק, 
שמײכלט צו דער כמארע און עד רעדט צו די מלאכים: 

— אז מען שמועסט דאך: געקומען איז משיח קײן אװארידאק׳ 
צו טאנצן שבת־שירה מיט די פײגעלעך בײם פענצטער... 

— אוי, איטשע, כ׳װעל גישט אויסהאלטן! אוי, הארציקער, דערבארעם זיך 
װאס רעדםטו דען ו װאם פלאפלסטו. דו שרפעםט דאך: דו ברעגםט דאךו 

״גענאשט פון אײן גמראלע, געפארן צו אײן רבילע 
און שותפותדיק געהאנדלט איבער טיף ראסײ און רײסן. 

אז איך װיל דאך מער נישט׳ גאטעניו, װי ברענגען אים כאטש לעבעזײק. 
א װײב, נעבעך׳ מיט קינדערלעך, איך טו מיר אן א מעשה!״ 

— פע, װעלװל, ביםט א ײדענע. װי פאםט עס, דו זאלסט װײנען גאר ? 
אט גיב־זשע מיר דײן האנט בעםער און לאמיר בײ דיר פועלן׳ 

אז, טאמער, זאל די שעה נישט זיץ, װערט מיט א ײדן װײניקער, 
װעםטו נישט רוען, ביז דו ברענגסט נישט מײן געבײן צו קבר־ישראל. 

דו הערםט י — כ׳װאלט בעםער נישט געהערט: דו גיםט א האנט ? אט האםטו זי. 

— איצט העלף־זשע, ברודער, זעצן זיך און העלף מיר זאגן װידױ. 

א שאד — קײן פרישע העמד בײם לײב: ס׳איז װאכעדיק און פראסט אזוי!״. 
זיך אפגעקלאפט על חטא אין ברוסט. דער חולה ליגט א מידער. 

איבער םטעפעס די פארכמורעטע צװײ בײזע כלבים װאיעװען, 
און יאגן זיך און בײםן זיך און רײסן זיך — צװײ װינטןז 
אװעקגעפלויגן בילנדיק, צוריקגעפלויגן װאיענדיק. 
די כמארע האט זיך אויםגעשײלט א געלע און א בלינדע. 

נאך טיאפקעט זיך אין מאטערניש דאס אפגעמאגערט פערדעלע׳ 
די רעדער — דוכט זיך — דרײען זיך, דער װאגן שטײט פארכישופט. 
א חלל אן א שטח שוין. דער רוח נעמט די ערד אװעק 
און גאט האט זיך פון םטעפ געלאזט, געפינען וװ א ישוב. 

איז מער אין םטעפ קײן גאט נישטא — איז מער אין םטעפ קײן טאג נישטא, 
דער װאגן װי א נפלע, און כלבים מאכן פליטה. 
אין װאגן זיצט א ײדעלע, די שטארע אױגן אנגעשטעלט, 
פון הינטן ליגט א בר־מנן און פאר די אויגן שנײט עם< 

צי שטײט מען שוין ? צי ליגט מען שוין ? אין הארצן עפעס דריגעט נאך. 
אן עסק וװ די בײנדעלעך אן קבורה װעלן פוילן: 
און פלוצלינג האט דעם ײדעלע א בליץ געטאן, א ברי געטאן. 
״דו רוםט נישט, ביז דו בדענגםט נישט מײן געבײן צו קבר־ישראל!״ 

א שמיץ־געטאן׳ א רים געטאן דעם אימפעט פערד־און־װעגעלעם. 
דער פראםט האט מער קײן שליטה נישט, די נאכט איז מער נישט גרױלעך. 
דאס פליט ער מיטן שטעגעלע. וװ גאט האט זיך אװעקגעלאזט. 
װאם פירט אין סטעפ א ײדעלע? — א מת צו קבר־ישראל. 

2 

שטילער, גריל, אין שפאלט פון אוױון, קעצל, אויפן פריפעטשיק, 
מורמל רעדל, דרײ דיך, שפינדל, קנאק און פלאקער, קינעלע. 
האט א שװערן שלאף די באבע, תמיד װײנט זי, כליפעט זי, 
דרײ דײן שפינדל, קאטיערינע, זע דײן חלום שפינענדיק. 

פיל דער שיעור, א, דידו, דידו, צלמען זיך, בוקן זיך? 
זע, די בילדער פארן פלעמל פון דײן תפילה שװיצן שוין. 
און אין קוימען זיצט א שװארצער, קראצט א פיאטע מרוקענדיק׳ 
און אין לאדן די זאװײע קלאפט מיט פליגל שפיציקע, 

שפין זשע קאטיע׳ קאטיערינע, שפין דיר אוים דײן האפענונג. 
פון דײן פאדעם װערט א זײד און פון דײן לײן א חופה־קלײד. 

— דידו \ דידו \ — שטײט דאם מײדל׳ אויגן רונדיק — אפענע• 
הערסט ? דער הונט האט זיך צעװאיעט׳ פערד אין גארטן טופענען י 

נעמט א האק דעד אלטער דיד און קאטיע נעמט א םמאלע קין׳ 
און באפעלצטע און באגורטע — אויב א גנב — װײ איז אים! — 
בײדע גײען זײ אין גארטן שטרײטן מיט עמליקן... 
שטײט א װאגן, זיצט א פעלץ מיט װײסע בארד און פאותן. 

— װער־זשע ביםטו ? אויב א שד — אנטלויף אין דײן באהעלטעניש. 
אפגעהיט פון בײזע שליטה זענען שטיבער גוישע. 

אויב א מענטש׳ טא קום ארײן׳ קײן האלץ אין אוױון פעלט אונדז נישט. 
װאס־זשע זיצסטו א פארחושטער? הונט׳ אװעק ן װאם װאיעםטו? 


— לאזט אים װאיען׳ ליבע מענטשן׳ פון מײן אומגליק װײםט איר נישטי 
זעט׳ ער ציטערט פאר מיץ װאגן׳ ער האט נאנט דעם טויט דערשפירט... 

און דער ײד פארציילט א מעשה׳ מוראדיק און אויםטערליש׳ 
װי אזוי אין מיטן םטעפ געשטראפט האט אים דער אויבערשטער. 

און געלאזט אויף גאטס באראט אין דרויםן פערד און װעגעלע׳ 
זיצט דער ײד בײם גוי אין כאטע׳ — פול די שטוב מיט פויערים — 
און דער מת׳ די פיס צו דרויסן אויף דער ערד אװעקגעלײגט׳ 
בײ דער קנאקנדיקער קין ער זאגט אים תהלים טרױעריק. 

...און ארום׳ אויף מײלן װײט׳ אלץ גוישע מאהילניקעם׳ 
און׳ לויט ײדישע זאקאנעם טאר א מת נישט װארטן לאנג... 
גוײם טראכטן׳ מיט די דלאניעם רײבן די פאטילניצעם 
און׳ צו שטארקן די מחשבות׳ ציען זײ די גארטעלעך.• 

— װײסט איר קײנער׳ ליבע מענטשן׳ פון קײן ײדיש ישוב נישט ? 

— ביז צו לודמער הונדערט מײל׳ מיר לעבן װײט און אפגעלײגט. 

— לײג זיך שלאפן׳ בידנער מענטש: — די גויע ברענגט א קישעלע׳ 
נאר דער ײד האט זיך צעקלאגט — א יאמער פון פאדװאגלטקײט : 

— כ׳װעל נישט רוען׳ כ׳װעל נישט שלאפן׳ ביז איך ברענג צו קבורה איםו 
און מיט הענט און מיט די צײנער רײסט ער אײן זײן בעקעשע. 

גוײם שטײען און זײ סאפען׳ טרויעריק־פארכמורעטע. 
און זײ האבן דרך־ארץ פאר דעם ײדנם װײגעשרײ. 

טרעט ארוים דער אלטער דיד — א קופער קאפ אין זילבער־ראם׳ 
און עם גלאנצט זײן הויכער שטערן׳ װי אן אױג מחשבהדיק. 
און ער רירט דעם ײד בײם אקםל׳ וויל זיין װײטאג מילדערן: 

— הער־זשע אוים אן אלטן דיד׳ אברהמשי׳ נשמה דװ 

דא נישט װייט׳ א קנאפער מײל׳ אין אלטן װאלד אין פריצישן׳ 
שטײען שטײנער פון פארצײטן׳ זעט עם אוים בית־עולמדיק. 
אלטע שטײנער׳ גרויע שטײנער׳ טיף אין דר׳ערד זײ זיצן שוין. 
צי פון יידן׳ צי פון טאטערם — אבער נישט באצלמטע. 

דאן שטעלט אן דער ײד צװײ אויגן האפנדיק און שרעקעדיק׳ 
קוקט אין פנימער ארײן אין ײנגערע׳ אין עלטערע. 
און זײן האנט פארקריכט אין בהים, שלעפט פון דארט א זעקעלע• 

— גוטע מענטשן׳ קומט מיט מירו איך גיב אײו גאר מײן געלט אװעק! 

גײן אום װינטער׳ שפעט בײ נאכט׳ פון װארעם שטוב אין װאלד אװעקז 
און פון זעקל און אויף דר׳ערד עם פאלן רענדלעך קלינגענדיק. 
אויף דעם ײד איז א רחמנות׳ יאמערט און גװאלדעװעט. 
זאל ער היטן די זאקאנעס... — גיבן נאך די ײנגעדע. 

און די אלטע שטײען צו. אז גײן — איז הבל־בכלדיק׳ 
װער װעט אפשטיץ פון א רענדל ? לעבט א דארף אויף קאפיקעס. 
...ציט פון טויער א לויה נאכטיק־רויכיק־פאקלדיק 
און דעם ײדן מיט זײן מת־ באגלײט א דארף מיט לאפאטעס. 

3 

בײ די ריזיקע קנאכן פון די פריצישע דעמבעס 

אויפן שנײ ליגן פארטײעט צװײ פאר פלעמעלעך פארגרינטע. 

— זע נאר זונױ׳ סארא װעלט י אזוי נײ און אזוי פרעמד איז 
אונדזער נאכט׳ אונדזער װאלד: צי עם ברענט נישט דער װינטערז 

— אוי־װײ׳ מאמע׳ ם׳איז שלעכט.< איך פארטראג נישט דעם תענית; 
אוי־װײ׳ מאמע׳ גיב פרעסן׳ אדער היט דיינע בײנער! 

— שטילער זונױ׳ זײ װעלפיש: װײל דער װינטער נעמט אן איצט ■ 
װעסט נאך צײט האבן צו בײםן און פאר הונגער צו װײנען... 

און זײ שארן זיך באדרערדיק מיט די געשרומפענע בײכער׳ 
און זײ שלענגלען זיך און קריכן צו דער רויטער מצבה, 
וװ אין חושך און אין בראנד, װעלכע האבן נישט קײן גלײכן׳ 
שטײען פויערים געפעלצט און זײ גראבן א קבר. 


און א ײדל אײלט זײ צו, און א ײדל איז צופרידן 
אויף די אוראלטע מצבות: פה נטמן׳ פה נטמן... 

נאר די ארבעט — נישט פון ארט, און די פױערים שוין מידע׳ 
און די ערד האט זיך צעקריגט מיט די פארזשאװערטע רידלען. 

— סארא נעכטעלע א ביםל: ם׳איז אן ארט פאר נישט גוטע! 
אז מען גראבט א האלבע נאכט און מ׳זעט נישט קײן פעולה• 
כ׳האב א פיםעלע דערפרוירן. — איך — א הענמעלע צעבלוטיקט. 
או — אוך, א שנײעלע עם דרײט: א זאװײעלע עם הוליעט! 

— זאג אברומע, קום אהערו ביסט א מענטש צי א טײװלן 

האםט פארפירט אונדז בלויז אין װאלד, צי שלעפםטו אונדז אין גיהנום 
װאס־זשע קוקםטו און דו שװײגסט י מיר געפעלט נישט דײן גאװה. 
האםט אונדז אפגעקויפט פאר געלט — נעם צוריק, זאל עס ברענעןן 

און דער ײד קוקט זיך ארום אויף די אוראלטע קברים 
און — א פאל געטאן צו דר׳ערד און א גראב ארײן די נעגל. 

— מאמע ערד י עפן אויף דײנע פארשלאםענע ארעמס ׳. 

כ׳װעל דיך בײםן מיט די צײן: כ׳װעל פון ארט נישט אװעקגײן. 

האט דערשראקן זיך די ערד, איז איר שויס געװארן װײכער. 
גראבט א ײדל מיט די הענט און די פויערים מיט רידל. 
איז געפלויגן איבער קעפ די אלטע װאלד־מכשפה 
און אראפגעטרײםלט שנײ פון אירע שדימדיקע פליגל. 

און די ארבעט האלט שוין װייט. און דער קבר איז שוין מוכן... 
אז עס גיט עם נישט א פײף די אלטע װאלד־מכשפה, 
אז זי פאטשט עם נישט אראפ מיט א שנײ־זאװיערוכע. 
נאר א שװינדל דורכן װאלד. און פון קבר קײן זכר... 

— לאמיר, ברידער שטעלן פים: װאם־זשע שטײט איר װי באשװוירן ? 
זעט \ א ײדל גראבט אלײן מיט די הענט מיט די הוילע, 

זעט י א ײדל שלאגט דעם קאפ אן די אוראלטע קברים, 

— לאזט אריינברענגען א מת: עפנט ם׳קבר ישראל. 

איך װעל מאכן א גערעש ־ דעם בית־החײם צעטראגן• 
װעלכער ײד איז דאס נישמ ראוי צו װעקן זכות־אבות ? 


252 



באלאדן און גראטעסקן 


גוטע מענטשן. העלפט מיר צו; כ׳שענק מײן פערדל און מײן װאגן׳ 
כ׳װעל אהײם דערגײן צו פום, באדאי קלויבן נדבות! 

און מען פאלגט שוין און מען גראבט׳ און דאס ײדל האט געפועלט — 
צום קאיאר האט פארקלונגען א פאריאמערטער קדיש; 
און דער מת האט אים געהערט שוין פון קבר־ישראל, 
און די היטלען אין די זשמעניעם האט פארקװעטשט די הראמאדע. 

4 

דורך פארזשמורעטע שויבן פון דעם שטיבעלע דעם פינצטערן 
גלאצט ארײן די בהלה פון אויפגאנג דעם דויטן• 
און דער דיד פאר די בילדער זאגט א תפילה אזא גינציקע : 
גיב׳ א, טאטע פון הימל, דאם טעגלעכע ברויט אונדזו 


שטײען פויערישע טשאבאטעס אויף דער פאדלאגע דער לײמענער, 
נאך נישט טרוקן פון דער נאכט, אין א ריטשקעלע בלאטע. 
ערגעץ קאפעט אן דער װאנט און מעלה־גרהט דאם בהמהלע, 
און אין װינקל פון דער באנק װינקט אראפ א טלית־קטן. 

פלאמען אויף בארד און פאות אין אוי־װײען פארשטײנערטע, 
דארט צעברענט זיך א הארץ — א שטיק אײז און צעגײט נישט. 

— ליגםטו, איטשעלע, אין דר׳ערד, אויף דײן קבר װײנט קײנער נישט, 
אוי, װי טראגט מען דורך טעג דעם פארפרוירענעם װײטאגי 

אוי, װי שלעפט מען אין װעג אזא שװערינקן פעקעלע, 
בארג־ארויף, בארג־ארויף אין דעם הארץ אין דעם קראנקןי 
װער־זשע שטײט עם בײ דער װאנט, אזוי פינצטער, אזוי שרעקעדיקי 

— שטילער, שטילער, ליב װעלװעלע, דאם קום איך דיר באדאנקעו• 


— אוי־װײ, איטשעלע, דו ? פארטריבן פון קבר שוין ? 

האםט קײן .תקומה נישט, פרײנד, און דו גײסט זי, נעבעך, זוכן ? 

— זאלםטו, װעלװל, מאריך־ימים זײןן מיט דײן הילף, א לויב דעם אויבערשטן׳ 
האבן געפוגען מײנע בײנער זײער הײליקע מנוחה• 

דען, זײ װיםן, אז אין װאלד זענען קברים נישט קײן פשוטע — 
אונטער אלטע מצבות ליגן קדושים און טהורים. 
א גאנצע עדה ײדן׳ וןי א לאנקע א געקאשעטע׳ 
איז דארט אויםגעלײגט אין צײל פון א פארצײטיקער גזירה• 

און זײ װילן נישט ארײננעמען׳ די קדושים, די אמאליקע׳ 
אזא פראסטן חי־וקים׳ א ײד פון א גאנץ יאר. 
״נישטא ביי אונדז קײן פלאץ פארן פשוטן ישראליקן ג 
זאל מען שליסן די ערד מיט אן אײזערגעם פאגצערד 

האםטו׳ מיץ טייער װעלװעלע׳ -געטאן זיך מוסר־נפש זײו• 
און עם שרייען שוין די קברים און א יאמער פארמערט זיך: 
״יעדער ײד איז א קדוש: מיר קאנען מער נישט, עפנט שוין! 
עם צערינען אונדז אין בלוט די געשפאלטענע הערצער 


אזוי׳ מײן טײער װעלװעלע׳ װעט א ײד גישט פארפאלז זײו• 
כאטש געשטארבן אין חול, נאר צו קדושה געבוירן. 
און װאם איין ײד האט פארפעלט׳ װעט א צװײטער ײד ממלא זי?• 
און ס׳װעט הײליק זײן די ערד... אלץ דודך ײדישע קברים... 


אין דעם טונקעלן װינקל קרעכצן שטילערע און מילדערע — 
דארט האט אויפגעפלאמט א טרער קעגן מארגן דעם רױטן♦ 
קרייצן פויערישע פינגער דעם קופער״קאפ אין זילבער ראם : 
— גיב, א, טאטע פון הימל, דאס טעגלעכע ברויט אונדז * 

1925 

װי פארצײלט מען דאם אין װערטער פשוטע און שטילע ? 
און װי קליגט מען זיך דעם שארפן אויםגעשרײ פארבײגיץ, 
אזוי, אז מענטשן זאלן אויסהערן און שוױיגן׳ 
מיט שטומע אויגן׳ אן א קרעכץ אפילו ? 
אן א קרעכץ. װײל יעדער קרעכץ איז לײדיק — 
א פוסטע זאנג אין פולן פעלד פון לײדן. 

הײנט שײנט אויף די זון. און מארגן װעט זי שײנען, 
און װעט ארײנקוקן אין פענצטער צו רב נחומקע מלמה 
און װעט ארײנקוקן אויך אנדערש־װו, וװ אומעט שפרײזט אויף סאמעט׳ 
װו שטילע שטילקײט הערשט׳ גאך קולות אויף אוקראינע. 
נאך קולות אויף אוקראינע װערט שיטער די משפחה. 
רב נחום בלײבט אלײן. מיט אים — זיץ טאכטער ברכה. 

זײ זעען זיך נישט אפט, זײ לעבן װי די פרעמדע. 
זי — זיצט בײ זיך אין צימערל און קעמט די לאנגע האר זיך. 
ער — קלאפט נאר אן אין טיר צו איר מיט מורא און מיט פארזיכט, 
און בעט זיך, פארן מרחץ גײן, צו געבן א פריש העמד אים. 
— באדארפסט זיך דאך נישט בײזערן. א ײד מוז דאך געדענקען: 
כל־זמן עם טליעט נאך א פונק — באדארף מען האלטן רײנקײט! 

דעם טאטנס אויגן — רויט, פון הענגען איבער ספרים, 
און אירע — זענען אויםגעבלײכט פון שיסן צו דער סטעליע. 
עם שלאגט פון זײ א הפקר און א לײדיקײט א העלע, 
פון טאטגס רײד פארטונקלען זײ זיך, װי די פוםטע קברים — 
צװײ פוםטע קברים, װאם די הינט האבן פארשלעפט די מתים, 
צעריםן הענט און פיס און פארטראגן שדים װײםן... 

װען זאגן זאל עם םתם א ײד און נישט דער שטילער טאטע, 
װאלט ברכה זיך א לאז געטאן צו אים מיט אירע טענות׳ 
װאלט ברכה װידער אויפגעװעקט די קולות פון אוקראינע? 
זאג׳ ײדו װאס טויג די װעלט״ װען דײן נשמה איז פארלאטעט׳ 
פארלאטעט ביז צום קבר מיט א גרויסן׳ געלן ליגן?; 
דעם טאטנס אויגן — רויט. און ברכה האט געשװיגן. 

געשװיגן, זיך פארטײעט אין איר הויקערדיקן צארן• 
זי קאן שוין נישט פון שטוב ארוים אויף נאנטע דלת־אמות. 
עם שטעכן זי די בליקן פון די װאכעדיקע מאמעס ־ 
...װי שיקט זיך עס, א מויד זאל זיך נישט שעמען מיט איר צרה ? 
א צרה — אויף אונדז אלעמען׳ האט קײנעם נישט געמיטן! 
די װעלט איז אבער — װעלט׳ געפינט מען זיך א מיטל... 

א דאקטאר פון אמעריקע, א מומחה און בעל־דרשן׳ 
גענישטערט האט אויף בוידעמער, אין קעלערן געקראכן׳ 
ארײנגערעדט אין טאטן, װייל באהאלטן האט זיך ברכה. — 
זי װיל נישט — זאגמ זי — מיטפארן מיטן טראנספארט קײן װארשע, 
קײן װארשע מיט די מײדן װי די גענדז אין די װאגאנעםן 
נײן, דאקטאר, נײן: א פרוי אן שאנד פארדינט נישט אויף רחמנות. ! 

אין װארשע שטײט א הײזעלע די הויך — א גארן זיבן, 
מיט נײן־און־נײנציק צימערן, מיט זיבנהונדערט בעטלעך. 
און מײדן מיט די נומערן, און װײבער מים די צעטלעך — 
זײ װערן װי די װערעמדיקע ארבעס דארט געקליבן. 
געקליבן און פארשריבן, און צו קענטעניש גענומען. 
— אט האט איר אײער פלאץ ן א בעטל מיט א נומער! 

דאקטוירים אין די צענדליקער, אלץ ײדן, גאט צו דאנקען. 
עם בלאנקען װייםע פארטעכער, עס גלאנצן פליך און ברילן. 
א רעװען װי אין שעכטהויז, און א יאמער װי צו נעילה. 
דאם רינט דאך ײדיש בלוט פון די צװאנגען פון די בלאנקע, 
מיט בלאנקנדיקע צװאנגען פון די מײדלשע געדערעם 
דארט רײסט מען אוים די פרוכט פון אוקראינישער זרע. 

א לויב צו אײער ײדישקײט׳ וװילקענעװדיקע תמימים, 

א לויב צו אײער קענטעניש, פון טריף צו מאכן כשר. 
צו בלוט זענען מיר צוגעװוינט, זאל אפרינען, נישקשה. 
אבי נאר זאל אפװאשן די אויסגעברענטע חתימה, 
די אויםגעברענטע חתימד״ װאם פארפינצטערט אונדז דאם פנים. 
דער כבוד איז אין דר׳ערד׳ נאר לעבן קאן מען אן אים. 

נאר לעבן קאן מעז אן אים, װער צום לעבן איז בארופן. 
דער װײטיק איז פארגענגלעך, און די בושה איז פארגעםלעך. 
פאראן אבער נשמות, װעלכע בלאנדזשען אין די געסלעך... 
און שלעפן װי די מיסט־װעגן די הויקערדיקע גופים. 
די גופים — זעגען איבעריק. דער כבוד איז געבראכן... 
...רב נחום זיצט און שװײגט. אין צװײטן צימער — ברכה. 

װאם זוכט ער דארט אין םפרל, דער טחיעריקער טאטעז 
װאם שאקלט ער זיך װינטיק, װי א בוימל אויפן צװינטערז 
א קרעכץ אויף דער אקטאװע בײ א ניגון אויף דער קװינטע. 
דאך װיקלט זיך זײן ניגעלע אן איבעררײם און גלאטיק, 
אן איבעררײם און גלאטיק, װי די װענט פון טיפן ברונען. 
עס פאלט און פאלט און פאלט. קיץ גרונט נאך נישט געפונען. 

...דער זײגער האט זיך אפגעהוסט און אויסגעשלאגן צװעלף שוין. 
דאס לעמפעלע צעשמילקעט זיך און פרײט זיך מיט זײן פטירה. 
ערשט דאן, פון ברכהם צימערל צעעפנט זיך דאס טירל, 
די האר אירע צעלאזטע, און די אויגן גליען װעלפיש. 
די אויגן גליען װעלפיש אויף דעם טאטן, וװ ער לערנט. 
צי פילט ער אירע טריטז צי װעט ער זי דערהערן ? 

דער טאטע האט דערפילט, א קער־געטאן זיך זײטיק׳ 
ארײנגעשטעקט אין ברכהן זײנע אויםגעװײנטע אויגן, 
א קוש געטאן דעם םפר און א בלאט אין אים פארבױגן, 
זיך צוגעגרײט באגעגענען דעם אומגליק, װאם איז צײטיק, 
װאס צײטיק און דערװאדט, װײל זײן אנקום האט געשלאגן. 
ם׳האט אויפגעשפילט דער װײן איו אנגעפלאשטן לאגל. 

און ברכה איז אריץ׳ אין אירע נאכטיקע מלבושים 
מיט ליכטיקע הדלקות אין די פעגצטער פון איר שארבן. 
און ברכה האט ארויםגערעדט.• א׳ טאטע׳ לאז מיך שטארבן, 
מיט ערד און רידל אויםלעשן דעם פײער פון מיץ בושה. 
דעם פײער פון מײן בושד״ און די דמים די צעקאכטע. 
און נחום האט געברומט: דו ביםט גערעכט, מײן טאכטער ו 

און נחום האט געברומט: א חלוש און א זקן... 
דערנידעריקט דעם קאפ. אים אײנגעטונקט אין תהלים... 


טא װי פארצײלט מען דאם אין װערטער, פשוטע און שטילע, 
װי אזוי פארן געברום דער ױנגער טאג האט זיך דערשראקן׳ 
דערשראקן פארן אויםגעפראל פון אויפגעפלאצטע מײלער: 
רב נחומס טאכטער האט זיך אויפגעהאנגען אויף א לײלעך! 

הײנט שײנט די זון, און מארגן װעט זי שײגען, 

פון עבר קלינגען אויםטערליש די קולותי אויף אוקראינעו... 




מאמע־װאנט 


דורך גליטשיקע טרעפלעך פון שמוציקע געסלעך׳ 
װו װענט זענען בלינד׳ זענען הויקערדיק־העםלער׳ 
װו ס׳שװעבן װי שאטנם פארשלײערטע פרויען — 
דו נידערםט צום כותל אין אלט־ירושלים. 

די זון איז דא העליש און ציניש צעפלאקערט 
אויף װײסן געשטײן׳ װאם איז קרעציק און נאקעט׳ 
דער שאטן איז דורכזיכטיק׳ בלוי און קרישטאליק. 
דער הימל — א לויטערער עפישער חלום• 

די װעלט — א קלאאקע׳ דאם געסל — א רינשטאק׳ 
און אפשר א צעלע אין שטײנערנעם בינשטאק׳ 
וװ ס׳ליגט נאך פארזײעט אין שפאלטן און לעכער 
דער האניק פון דורות: טרוים און פארברעך. 

דו נידערסט אראפ װי צום אפענעם קבר׳ 
און יעטװעדער שטײן איז א גרײטע מצבה׳ 
און יעטװעדער בעטלער — א קלעפיקער װארעם׳ 
װאם דא׳ אין דעם שפאלט פון דער װאנט׳ אין זײן נארע• 

אין טערקישע פעםקעס׳ אין ליטװישע היטלען׳ 
געשטרײפטע כאלאטן׳ צעכראםטעטע קיטלען׳ 
באדרערדיק און בערדיק — א װיםטע כאליאםטרע 
מיט פויגלשע לאפעס ־ דערלאנגט א פיאםטערז 

אט דאם איז די ערנװאך — הערלעכע ריטער 
פון הערלעכן כותל — דעם מלך־אבױנס גיטער: 

באשגיטעגער אפפאל פון הונדערט מדינות׳ 

װאס האנדלט מיט קרעכצן, מיט קרעץ און מיט קינות• 

דא ארבעטן שװער אויפן ענגלישן גראשן 
א שאר היפאקריטישע חלוקה־שמשים, 
זײ מאלן דעם תהילים, זײ דרעשן משניות 
און זײ מיטן אויבערשטן — גאנצע בני־בית. 

גאר הארט פארן כותל, פארטײעט־פארביטערט 
דארט שטײען די אמתע שװערע געמיטער, 
פון ערגעץ געקומענע מענער און פרויען׳ 
דער װאנט זײער װײטיק און צער צו פארטרויען• 


די װאנט איז א שװערע׳ די װאנט איז אן אלטע׳ 
מיט װילדן געװיקס אין די שטײנערנע שפאלטן׳ 
אזוי װי מיט האר אין די אוראלטע אויעה - 
הערט זי דעם אויסגוס פון װייטאג און טײיער• 

און דא איז דײן הארץ מיד א חלף אריבערו 
דו זעםט, אז די װאנט איז צעפרעמן פון גריבער 
פון אייביקע טרערן, וואם אויגן פארלירן 
פון אײביקע קושן דער שטײן איז פאלירטו 


דא הערט מען נישט װײנען אויף גלות־השכינה• 
נאר הערצער צעגײען, און אויגן צערינען• 
פון אײביק־און־טעגלעכע מענטשלעכע לײדן• 
צו װעמען, אז נישט צו דער װאנמ זאל מען רעדןו 


יתומים פון לעבן — די הערצער געקלאמערט 
אן טרוקענעם שטײן — אן דער אײביקער מאמען — 
דערצײלט מען דער מאמען אין שטילן געפליםטער׳ 
װי ביטער די נויט, און דאס לעבן — װי װיםטו 

מען שרייט נישט בציבור, מען רעדט נישט צוזאמען, 
נאר יעדער באזונדער גיםט אוים פאר דער מאמען 
באהארצט און בלחש זײן װײטיק דעם גרויםן. 
און דאם איז די טרײסט : װאס א מאמע הערט אױם. 

די מאמע הערט אויס מיט די האריקע אויערן. 
שטײנערנע שטומקײט — איר זיפץ ־ פון באדויער, 
דעם וױי אין די אײביקע קנײטשן פארבארגן. 
זי דארף דאך נאך הערן די זיפצן פון מארגן!... 


און דאם איז דײן חטא, װאס מיט צער איבערלאדענע 
שטעכן די זיפצן דיר דורך דײנע אדערן, 
נעגלען דיך צו צו דער װאנט א געקרײצטן, 
האםט נישט קײן טרײםט פאר זײ, האסט נישט קײן עצה. 

...אן בלויען קרישטאל פון געשליפענעם שאטן 
אן בלענדיקן שטײן, װאס די זון האט צעבראטן, 
צעברעכםטו דײן האדץ אין פארשטיקטע יללות — 
א קרבן דער מאמען פון ערדישן גלות. 

1929 

ת נ ו ע ו ת 


מגילת תנחום 


תנחום א• 

ווער עם האט די מאה — יענער האט צו זאגן... 
אנטקעגן דעם, װאם מען שמועםט: רב תנחום דער נגיה 
װי קומט עס צו אים די הײנטװעלטיקע שיטה 
מיט בעלער, הולאנקעם, מיט רענדלעך צו שיטן 
אויף רעכטס און אויף לינקס? א געבראטענער שררה 
מיט אלע די פריצישע דרכים — און גאר ו 

טא פרעגט־זשע בײ אים, װעט ער מלכותדיק שמײכלען 
און גלעטן זײן בארד און דערקלערן דעם שכל׳ 
אז הײנט איז א װעלט, װו עס טויג די פזרנות 
פון בעלער, הולאנקעס און פעטע מהנות 
פאר דעם און פאר יענעם•, עם גײט גישט פארלױרן׳ 
עס קערט זיך נאך אום בכפלײם — און גאר< 

הײנט שטעלט איר זיך פאר, װי אזוי אויף טשעקאװעם׳ 
בײ זיך אין מאיאנטעק א ײד האט געפראװעט 
א באל? אז מען שמועסט א באל פון די בעלער: 
װי זאגט מען בײ אײך ? — װו מען שטיקט גענערעלער... 
געפראװעט א באל פאר א פולק אפיצירן. 
דער פירשט־קאמאנדיר האט די שמחה באצירט. 

פון װאן אזא גדולה? — השגחה־הפרטית: 
עם ליגן אין בלאטעס די פאנישע ראטעם 
און שיסן אריבער צו יעקע דעם נאנטן. 

רב תנחומם מאיאנטעק איז נאנט בײ די פראנטן. 
דער םוחר׳ דער ײד מיט די היפשע פאדריאדן׳ 
ווײזט אויס — האט בײ מלכות א חשיבות געהאט. 

נו׳ לאזן זיד װוילגײן אין גבירישן װעלדל 
צעכריאשטשעטע גײסטער — די פאנישע העלדן. 
העי׳ ברודערקע װאסיא! העי׳ פעטערקע װאניא י 
צום טײװל הכנותנ אהער די שאמפאניער! 
דו הערםט װי עס ברומען װילהעלמם מזיקיםי 
זאל לעבן דאס לעבן ו זאל שפילן מוזיק י 

זאל שפילן מוזיקו — און בײ זילבערנע קלאנגען 
די םארװערס דערלאנגען אויף טישטעכער לאנגע׳ 
א װימל׳ א װיכער׳ א פרײלעכער לאגער. 
זאל שיסן שאמפאניער: זאל פליםן מאלאגער י 
צום טײװל די שטיקעם׳ פאפאכעם׳ באשליקעס. 
װען טאטערן בראטן אויף שפיזן שאשליקן 

רב תנחום אלײן מיט זײן װײבל אדעליע׳ 
זײ האלטן אן אויג און גיבן באפעלן 
דער גבירישער מאלצײט זאל צוגײן מיט פולן. 
א גביר איז באשערט — איז ער עולה לגדולה׳ 
דעד פירשט קאמאנדיר׳ װי א חתן באזעצט אים_ 
און קושט אים אין שטערן־ יעװרעי מאלאדיעץז 


פון אלע ארומיקע דערפער פארברענטע 
געקומען די פויערים׳ רוקן זיד נענטער׳ 
און קוקן זיך צו צו דעם גבירישן אופן 
פון לאזן זיד וװילגיץ׳ פון פרעםן און זויפן׳ 
פארגיםן מיט װיץ די סכגה די נאנטע. 
דער גביר האט דערזען און זיד עפעס דערמאנט: 

מען דארף מיט די פויערים לעבן בשלום... 
דאן הײסט ער די רעשטלעך פון אלע מאכלים׳ 

די שטויםן געבעקם און די װיין אין די פלאשן 
צו לאזן אויף הפקר, פל דיכפין זאל נאשן• 
די. צײט איז אזא, אז מען װערט דעמאקראטיש, 
בפרט, אז די געסט זענען שיכור און זאט. 

אזוי האט. רב תנחום געפראװעט א ױם־טוב 
פאר ארעם און רײך אין זײן גרויסן מאיאנטעק. 
און דאן מעשה נגיד געפארן שפאצירן, 
מיט ברײטן פארנעם, מיט א שטאב אפיצירן 
אויף גומענע רעדעס גערעדט פון פאדריאדן, 
פון זיך און זײן מזל הנאה געהאט. 

א שטיקעלע צער האט אים דאך נישט געמיטן. — 
עם מוז דאך פארלויפן א מאל אין א שמיטה 
א קלײנער פארלוסט \ — װען אדעליע די גבירה, 
געקומען אהײם, נעמט אראפ אירע צירונג, 
דאן גיט זי א קװיטש און זי פאלט אין חלשות. 
רב תנחום דערהערט נאר• פאו־לארן די בראשו 

א שאדן א היפשערו א בראש מיט בריליאנטן. 
דערצו א געשאנק פון דער לײפציקער ט א ג ט ע 
פון פאר דער מלחמה. א זאך לזפרון. 
— כ׳װאלט בעםער שוין װאם — מי ױדע פארלארן 
קומט צו זיך אדעליע. נאר־װאס איז די פעולד״ 
גײ זוך, אז דער װאלד איז מיט פויערים פול. 


פארטרײבן די פויעריםי אנשטעלן װעכטערי 
עט, כ׳לעבן, זיך מאכן צו לייטיש געלעכטערז 
עם טאר פון דער מעשה א האן נישט א קרײ־טאן. 
שוין בעםער פארבארגן פון לײטן דעם װײטאג. 
די בראש האט שוין װער מיט א פשר געװיםן 
געפונען אין װאלד און באהאלטן געװים. 

אזוי מײנט א גביר, אבער נישט זײן באשערטע. 
זי האלדזט אים און קושט אים, זי װײנט און באשװערט אים 
צו לויפן אין װאלד און צו פרװון דאם מזל — 
װאס גרעסער דער נגיה אלץ מער עולם־הזה. 
זי ברעכט שוין די הענט און זי מאכט שוין געװאלדן 
צו לויפן און זוכן די שפילקע אין װאלד. 

װאס טוט נישט א מאן צוליב חװהס עקשנותז 
דער ײד זאגט איר צו, אויף א נגידם נאמנות׳ 
אז מארגן גאנץ פרי, װי דער האן װעט נאר קרײען׳ 
צו לויפן געפינען דער טאנטעס קאמײע. 
דערװײל מוז מען װארטן ־ די נאכט איז פארלאפן, 
איז גלײכער צו שלאפן א רויקן שלאף. 

און, כ׳לעבן, דער ײד איז געשלאפן גאנץ רױק. 
באגינען, דערמאנט זיך די נעכטיקע שבועד״ 
פארװילט זיך דעם נגיד קאטאװעס צו טרײבן 
און מאכן דעם אנשטעל: דאן װעקט ער זיץ װײבל 
און בײדע פארשלאפן, אין אװיר דעם קאלטן 
זײ לאזן זיך זוכן די שפילקע אין װאלד. 

אין װאלד איז געװעזן, װי נאך א בהלה, 
װי נאך א פאגראם פון דעם הונגערם חײלות. 
די נעכטיקע חברה אין װאלד האט פארגעםן 
גאר דאם, װאם מען קאן שוין נישט זויפן און פרעסן, 
עם ליגן צעזײטע דעם הונגערם מכשירים, 
צעגריזשעטע בײנער, צעבראכן געשיר. 

צעלאכט זיך דער נגיד: צי ביםטו בײם זינען, 
צו פרװון נאר װעלן דײן שפילקע געפינען י 
שוין לײכטער דעם טעלער פון הימל דערלאנגען, 
און אפשר אין ים דעם לויתן צו פאנגען, 
און אפשר... דעם נגיד פארהאקט זיך דאס לשון, 
ער הערט איר געשרײ: — כ׳האב געפונען די בראשו 

גײ לײקן אן דעם, װאס דו האסט פאר די אויגןן 
אט האלט זי די בראש, נאר א ברעג איז פארבױגן׳ 
משמעות פון שװערע שטױואלעס צעטראטן׳ 
אזוי איז געלעגן אן אוצר אין בלאטע׳ 
פון אלעם פארשעמטער׳ פון קײנעם דערקענטער׳ 
געלעגן׳ געװארט אויף די גגידישע הענט. 

אדעליעס התפעלות איז קוים צו באשרײבן. 
בײ אים אויפן האלדז בלײבט שוין הענגען דאם װײבל — 
א װאגיקער מלאך מיט אויגן פארמאכטע׳ 
זי בײסט אים׳ און קושט אימ׳ אט װײנט זי׳ אט לאכט זי׳ 
וי עטעמט אויף אים מיט פארשיכורטע װערטער: 
אז גרוים אונדזער מזל — מסתם זע׳מיר װערט! 

בארוישט און פארטויבט׳ װי דורך פארע דערהערט ער 
דעם שיכורן זין פון די װײבערשע װערטער 
און רײבט זיך דעם שטערן׳ אזוי װי פון חלום. 
ם׳איז א נארישקײט׳ כ׳לעבן! ס׳איז הבל־הבלים! 
װאס איז? א קאנטראקט מיט זײן מזל געשלאםן • 
בפירוש׳ עם גליקט אים שוין איבער דער מאם! 


אין רעש פון מלחמה׳ אין בראנד פון עשירות׳ 
א ײד זאל עם צײט האבן זען װען דער שיעור איז׳ 
א ײד זאל עס קאנען דעם כוח זיך אנטאן 
צו פרעגן׳ װי האלט עם בײ גאט מיט זײן קאנטע. 
א ײד איז פארטאן אין זײן גרויםן פארמעגן — 
און פלוצלינג — אט שטײט אים זײן מזל אין װעג. 

דערשרעקט אים זײן מזל שוין נישט אויף צו פלײסן. 

— אדעליע מײן װײב! ס׳איז א ביטערע מעשה׳ 

װי קאנסטו זיך פרײען ? — װאם איז דען מײן תנחום ל 
דער ײד האט זיך פלוצלינג צעװײנט און צעפלאנכעט: 

— כ׳האב מורא׳ דאס מזל טרײבט איבער די גליקן 
צו װײזן דעם רוקן און גײן אויף צוריקז 

אדעליע קוקט אן איר באשערנין דערשראקן. 
און פלוצלינג פארלייגט זי די הענט אין די באקעס 
און — הערט א געלעכטער: — אז אך און אז װײ איז 
צו דעם׳ װאס א קלײניקײט מאכט אים נערװעישז 
א מעשה א ביסלו א שפילקע געפונען: 
א ײד זאל עס מאכן א װעזן דערפוןן 

פאדשטײט שוין רב תנחום: ם׳איז בעםער צו שװײגן 
פארביסן די ליפן און שפל־פארדאגהט 
געגאנגען אהײם. און גײ מאך זיך צום נארן 
צו זען אין דער זון־שײן די פינצטערע כמארע. 
ער פילט װי די כמארע פארלירט שוין א טראפן׳ 
ער שפירט: עם פארגײט מיט די פוטער אראפ... 


און איך װעל אײך זאגן׳ רבותי׳ עס טויג נישט 
צו זען דעס שליממזל מיט אפענע אויגן. 
דער ײד האט געטראפן: דער פאניע — צעשלאגן 
זיץ אײגנם — צעטראגן׳ דער נעכטיקער נגיד 
איז לאנג שוין א קבצן׳ פארטריבן פון פוילן׳ 
בײ לײטישע טישן און הויל װי קאטויל. 

און איר׳ מײנע הארציקע׳ מײנט דאך אװדאי׳ 
אז דא איז די ענדע און — אויס תנחומיאדע י 
דאן לעבט איר אין טעות. מיר האלטן אין מיטן. 
די מעשה פארלאנגט נאך א צװײטן קאפיטל 
און דאן מיט דעם אויבערשטנס הילף לאמיר האפן׳ 
װעט שלאגן די שעה און ס׳װעט נעמען א סוף. 

תנחום גג 

אין װעג איז געגאנגען א ײד מיט א שטעקן׳ 
די פאלעם פארשטעקט׳ אויף די פלײצעס א פעקל — 
א ײד מיט א פעקל — א שיף אין די בלאטעם׳ 
בארג־ארויף און בארג־אראפ׳ און שוין נאענט צו דער שטאט איז. 

א שטאט? — ם׳איז א שטעטל מיט טויזנט זײן גלײכן׳ 
מיט שטרוי אויפן מארק׳ מיט א מרחץ בײם טײך• 

א מרחץ, אוי װײו ס׳איז באמת א מצװה 
א ביסל דעם חרובן גוף צו דערהיצן • 
א יאר שוין אװדאי — א שפילכלע זעט איר׳ 
דעם טעם גישט געשפירט פון א בעזעם מיט בלעטערז 
װען ער איז עם ראטשילה דאן װאלט ער געעצהט׳ 
דאם מרחץ זאל זײן אין דער װאכן געהײצט• 

גאר װער װעט עס פאלגן א קבצנס אן עצהז 
און אט איז די שול — װי אויף בוריקעס שטײט זי 
אויף רויטן געשטײן. און אויף דעכער פון שימל 
שפאציח די ציגן און לעקן דעם הימל׳ 
די זעלביקע ציגן — א ײד װאלט אײך שװערן׳ 
װען ער איז געזעםן אויף קעםט בײ זײן שװערי 

אוי, יארעלעך־יארן ו געװען און פארלאפןן 
געשאכטן א ײדן מיט טעמפע חלפים, 
און, פונקט װי דעם האן, נישט דערשאכטן א ביסל׳ 
געפענטעט, געלאזט אין א טאנץ מיט גםיםה. 
דאם װיםטע שליממזל ציט אן בארן שטריקל׳ 
מען קאן נישט אהין און מען קאן נישט צוריק• 

אויף אים איז געשריבן דער פםוק פון אױבי 
א ײד מיט א נאמען פון װארשע ביז קיעװ׳ 
מיט גרויסע עםקים, מיט ברײטע מםחרים, 
איצט קומט ער אין שטעטעלע שפל און ארעם, 
אין אײגענעם מקום גדבות צו קלײבן׳ 
און ם׳גריזשעט דאם ברודיקע העמד אויפן לײב• 

דאם רעדעלע דרײט זיך, דאם גליק איז פארמיטן... 
װער לויפט עם פון מרחץן דער אלטער מיקיטע׳ 
דער צדיק מיקיטע אין ציצענע מײטקעם: 

— אין באד ארײן׳ ײדעלעך ו קורץ איז דער פרײטאג! 

— מיקיטקא׳ מיקיטקא ו װען קומט שוין משיח ? 

— נע פרידע משיח — ער האט נישט קײן שיךי 

א באםי נע פרידע — ער שעמט זיך פאר לײטן... 

— מיקיטענױ׳ הארציקער; הײנט איז דען פרײטאג ? 

— עהע׳ מי האלובע׳ פארגעסן דעם לוח י 
געפאםט עם זאל זאגן — א גוי א גילוח. 
אװדאי איז פרײטאגן אין באד ארײן גיכער: 
נע פרידע משיח — ער האט נישט קײן שיך... 

טא װאם װעט ער קלאגן י טא װאם װעט ער טענהן ? 
אז אט איז געקומען דאם שטיקעלע הענוג׳ 
א שפרינקעלע מזל אין װיםטן שליממזל. 
אין חושך און דחקות א פונק עולם־הזה. 
הכלל׳ מיטן זעקל און שטעקל באלאדן׳ 
דער ײד איז געלאפן מיט אימפעט אין באד. 

— װאס שטופט איר זיך׳ אורח ? װאם האט איר קײן צײט נישט ? 
באדארפט אײך באזארגן מיט שבת באצײטנם. 

װאם װילט איר ? א בעזעם ? דאם פאםט פאר א נגיד׳ 
א קבצן א ײד מיט א רײכער הנהגה. 
סױועט קאםטן א דרײער און דרײט גישט קײן םפאדעק׳ 
עס הײצט זיך גאר אײן מאל א פרײטאג די באד! 

באהערשט פון דעם אײנציקן װארעמען רעױן׳ 
דער אורח איז מוחל דעם בעדער זײן שרײען, 
אין פאק־שטוב צענעמט ער די בײנער די דארע׳ 
און אט איז שוין אפן דער גהינום פאר פארע׳ 
און אט איז א רוקן מיט טרוקענע באנקעם! 
און אט איז דאס גליק פון דער אויבערשטער באנק.י 

פארכאפט אים דער אטעם׳ א ײד איז צופרידן — 
א נאקעטער ײד צװישן נאקעטע ײדן׳ 

א גלײכער מיט גלײכע. — אוי, הארציקער סאטעג 
די אויערן פול׳ װי מיט װארעמער װאטע׳ 
פון פארע א טונקעלער׳ ברודיקער לײלעך 
און קולות־וברקים העט װײט פאר א מײל״• 

די היץ נעמט ארום, װי א הארציקע מאמע׳ 
זי גלעט אים און טרײסט אים אין שפלן מעמד: 

— נו־מא! האט א ײד זײן פארמעגן פארלארן׳ 
בדלות געװארן׳ װי זאגט די גמראז 

ביםט נאקעט געקומען — װעסט נאקעט אוועקגײן׳ 
פאר ארעם און רײך איז דער אײגענער װעג• 

— נײן׳ מאמענױ׳ נײן י כ׳בין קײן גליקן נישט אויםן! 
איך האב שוין פון לאנג קיין אויגן קײן גרויםע 

אויף פעטער אכילה׳ אויף רייכער הלבשה• 
איך בעגק נאך א לעבן׳ כאטש ארעם און פשוט׳ 
אבי נישט צו זיצן בײ טישן בײ פרעמדע׳ 
אבי נישט צו בעטן ביי לײטן א העמד• 

— מען טאר נישט׳ מײן קינד׳ מיטן מזל זיך קריגז י 
איך זע דו ביםט מיד אזוי׳ לאז זיך פארװיגן 

און זינגען א זמר פון רוישיקע ימען׳ 
פון זודיקע ימען׳ אז װײ צו דיץ מאמען! 

_אוי׳ מאמעניו, מאמע, דו דריקםמ מיך צום שטארבן• 

אוי, מאמענױ־סערצע׳ דו דריקסט אזוי שטארק״• 

און שטיל איז א ײד אין חלשות פארגאנגען 
ביים טויבן געהילך פון די באדישע קלאנגען. 
עם פאטשן זיך לײבער׳ עם אוכעט און פלױכעט׳ 
און ײדן, װי שדים אין שנײ־זאװיערוכעס׳ 
זײ טויכן פון פארע׳ זײ טיקן זיך װידער 
אין דומפיקן טומל פארלארן א ײד• 


ערשט דאן, װען ארום איז שוין שטילער דער טומל׳ 

פארבליבן אין שװיץ־באד דער לעצטער מזומן, 
האט איינער באמערקט אין דעם װאלקן פרן פארע 
פון באנק אראפ שטעקנדיק פיס א פאר דארע. 
דאן לויפט ער צום בעדער און גיט אים צו װיםן, 
אז עמעץ אין באד האט פארגעםן די פיס. 

געקומען דער בעדער, געקומען דער רופא, 
און ײדן פון פאק־שטוב האלב־נאקעטע לויפן, 
צו כאפן א מצװה, צו װעקן א ײדן. 
עס טוט זיך ארום א געלאף׳ א יארידל, 
און ײדן מיט פלײצעם און ײדן מיט עצות, 
מען שרײט אויפן בעדער : האםט צו פיל געהײצט! 

דערװײל, פון דעם גרויםן געראש און געטומל, 
דער חלוש דער אורח איז צו זיך געקומען. 
מען גיט אים צו שמעקן, מען גיט אים צום ניסן, 
מען מוםרט אים אוים: א בעלנות א ביםל, 
אן אײנשטעלן דאם איז פון א ײדן א קראגקן 
צו קלעטערן אזש אויף דער אױבערשטער באנקן 

ער װיל נעבעך ענטפערן, װיל זײ באדאגקעו — 
זײ לאזן נישט רעדן, זײ פירן פון באנק אים, 
און פירן ארויס פון דער פארע דער הײםער 
אזוי װי דעם רב, צי להבדיל דעם קײזער, 
מען פירט אים אין פאק־שטוב, מען זעצט אים אין מיטן — 
א נאקעטן ײד מיט א שװערן געמיט. 

נו. װאם װעט ער אויםזיצןו דארף מען זיך אנטאן. 
און וװ איז דער זאק מיט זײן גאנצן מאיאנטיק י 
און וװ איז דער קאפטאן, דאם היטל, דער טלית ן 
— געװאלה ליבע ײדן, געשטעלט מיך בדלותי 
אפילו קײן העמד נישט געלאזט דער רוצח י 
די שטיװל — אװדאי! די קאפאטע — אןיך י 

— װאס רעדט איר׳ רב אורח ? די ערד װעט ער קײען • 
וװ איז ער, דער גנב ? — גײ שרײ חי־וקים: 

— א ײד נעבעך בלײבט דאך א נאקעטער ממש׳ 
באדארפט לאזן אויםרופן׳ שיקן דעם שמש• 

עם הערט זיך שוין װי א געװײן פון רחמנות 
עס שיטן זיך װערטער און עצות װי מאן. 

און גלײך װי דורך פארע צום אבױן דערגײען׳ 
פון טרוקענעם מיטלײד די טעמפע געשרײען• 
אט שטײט ער אין אנגעלויף׳ בארװעם און נאקעט 
און מאכט פון שלימזל דעם לעצטן םך־הכל: 
ס׳איז נארישקײט׳ כ׳לעבן׳ ס׳איז הבל־הבלים׳ 
א שעפם א געשוירענער גיט נישט קײן װאלג 

צעלאכט ער זיך פלוצלינג — און ס׳חידושן אלע׳ 
געמײנט שונא־ישראל׳ א שגעון באפאלן. 

— פארשטײט איר מיך׳ ײדן< פארשטײט איר מיך׳ ברידער 
איך זע׳ אז מײן מזל װעט אויפשײנען װידער• 

ער קאן שוין מיט מיר קײן קאטאװעם נישט טרײבן׳ 
נאך דעם׳ װי איך האב נישט קײן העמד אויפן לײב ו 

איך מײן׳ אז אפילו א קינד האט פארשטאנען׳ 
אז נאקעט אין באד איז רב הנחום געשטאנען׳ 
געלאכט פון שליממזל דאס גרויסע געלעכטער... 


עם דרימלט נישט׳ שלאפט נישט דער אײביקער װעכטער; 
נישקשה׳ ר׳ תנחום איז װידער אין גרויםן• 
דאם רעדעלע דרײט זיך. די מעשה איז אוים• 




קלמךמיט־די־עמער 


אין שטיװאליעם מיט א גלעזערנע קליגגעגדיקע קארע׳ 
און אין פלאטשיקע הענטשקעם װי די הארטע צװײ לאפעטעם׳ 
שלעפט קלמן פון טײך זײנע עמערם פארפרארענע 
און נאך אים, ארום אים — א פרײלעבע כאפטע. 

— זאג נאר, קלמן׳ וױ לײענט מען אין רש״י־פתב דעם אלף־בית ? 

— זאגן נאר, קלמן, װי שאקלט מען אום חגוכה דעם לולב ? 

— אין חדר ארײן, שקצים \ װאם שפרינגט איר װי די מאלפעס ו 
א ײה נעבעך א חם, און זײ מאכן חוכא־טלולא ו 

א װאסערטרעגער פארעט זיך בײם אלף־בית פון סידור 
און װערט נעבעך געשטרויכלט בײ ״מה טובו אוהליך״... 
און דאך — א מעשה־פלא \ ױם־כיפור צו כל־נדרי 
האט ער אנגעשפארט צום עמוד און א םברד״ אז נאך העכער... 


ױם־כיפור צו כל־נדרי פלעגט דער אלטער, זכותו יגן׳ 
זיך אװעקשטעלן ביים ברעטל און נישט אפטרעטן ביז נעילה• 
פארצײטיקער פארגעםז א פארצײטיקע הנהגהו 
אליץ דער מליץ־ױשר און אלײן טאקע בעל־תפילה. 

א שטימע װי א גלאק, א פאר פלײצעם װי די מויערן׳ 
אראפגעגליטשט דער טלית — א געפעכט מיטן קטיגור. 
נאר הײנט עפעם פארשפעטיקט זיך, געשען א מעשע־נוראג 
כל־נדרי צו פארשפענזיקן! ס׳איז גארנישט אין זײן שטײגערו 

װאס טוט זיך דארט אין חדרלי װאם וױלן די גבאיםז 
װאם האװען זײ ? װאם פראװען זײ ? װאם קוקן זײ אין שפארע ? 

273 




אלטער קאציזנע / געזאמלטע שריםטן 


אן עדה ײדן ציטערן׳ װי בלעטער אויף א בױם:״ 

אין חדר איז דער ספאדעק דא, פון אים אלײן — קײן פארע. 

און אפשר — הא ז און, אפשר — שא ! א קשיא אויף א מעשה. 
דער צדיק איז דאך גרוים. און טאקע הײנט איז דאך די םפראװע... 
און װאם פאר א באטרעף בײ אים ארויף טאקע א שפרײז־טאן ? :... 
מען זאגט עס נישט, מען טראכט אזוי, אן עדת טראכט — כך הװה. 

טליתים — ײדן שאקלען זיך, עס ברענען ליכט און הערצער, 
אן עדה קוקט די אױגן אויס, דערװארטנדיק דעם פאסטעך. 
א בשורה, א דערלײכטערונג. א פרײד־געמורמל הערט זיך. 
מען זעט אים שוין, דעט ליכטיקן. פון הדר שפאגט ער האםטיק. 

און זײטיק און באפעלעריש געגענט ער צום בעלעמער 
און אויפגעפלאמט און אויפגעשטראלט א קלאפ־געטאן אין ברעטל — 
א שטימע װי א גלאק: וװ איז קלמן־מיט־די־העמער ? 
געפינט אים אויס אין שול ערגעץ און זאגט אים, אז איך בעט אימ! 

און קלמן־מיט־די־עמער, זיך פארשטעקט אין װינקל סאמע, 
פון מנחח־צײט ער פארעט זיך און שװיצט איבערן סידור:■, 

— אן אלפל... א הײעלע... א ײדעלע... א למד... 

אן ענדע־נון... א לאנגע־כאף... און אט... א למד װידער... 

דערטאפט מען אים, דעם למדן, און מען שטעלט אים פארן אלטן׳ 
א פינצטערער, צעשראקענער ער פינטלט טאמעװאטע: 

— װאם װילט איר, רבי ? — װאס איד וױלז דאס מויל זאלםטו מיר האלטן: 
דער אלטער איז אין רוגזה און זײן שנײ־בארד איז צעפלאטערט. 

— װאם איז דאם פאר א גאנג עפעם, זיך צוגעכאפט צום שיםל 
אן עדה איז אין קלעמעניש! אן עדה פאר כל־נדרי! 

גענוג האט איר זיך אגגעשפילט. לאזט איבער מיר א ביסל! 
גײ תיכף צו צום עמוד, הערםטן און לײג אװעק דעם םידור! 

אן עדה ײדן גאפט׳ און מיט א פראסט אין אלע גלידער, 
װען קלמן אין שטױואליעס, וױ די אײזערנע געװיכטער, 
דערנעענטערט זיך צום עמוד און — א לײג אװעק דעם סידור. 
געדוכט האט זיך׳ — עם לעשן זיך די פינקלענדיקע ליכט, 


אויף מארגן נאך דעם װאכעדיקן ״מעריב־ערבים״, 
די רעשטלעך פון ױם־כפור־ליכט צעפלעמלט שוין אין שטעטל, 
דאן טרעטן צו צום אלטן זײנע ױסטע מקורבים׳ 
גישט שײך — ער זאל אויפקלערן. מ׳קוקט נאר און מ׳בעטלט. 

דער אלטער אין א טיזליק שוין, להבדיל, װי א פויער, 
און אנגעכמורעט, אנגעברוגזט, פיפקעגדיק א לױלקע. 
און פשוט װי זײן הילוך, אזוי פשוט איז זײן תורה ו 
ער הײסט: מען זאל אים דוצן הײנט, מען זאל אים רופן סרולקע. 

— ״אז םרולקע איז געקומען אין די אויבערשטע היכלות, 
פארשטײסטו, ברודער, הײבט אים אן צו שװינדלען פאר די אויגן. 
דארט שײנען דאך, װי זונען, די בריליאנטענע הבדלות, 
דארט פליען דאך די שרפים, װי די פײלן פון דעם בויגן. 

א דונערן, א רודערן, א לויפעניש, א יאגעניש, 
עס װאלגערן זיך גאנצע בערג מיט כתיבות און מיט חתימות. 
מלאכים און מלאמימלעך, צעפארענע, צעטראגענע 
פארלירן זײ אין אײלעניש, מען מאכט פון דעם קײן צימעס. 

און ע ר אלײןז דערבײ נישטא, האט בילכערע עםקים... 
װאס טוט זיך דא, גבריאליקל, װאם איז דאם פאר א שיטה ו 
גבריאליק, ביסט א הײמישער, גײ פלי ארײן און זאג אים : 
א פאלק ברויך האבן רחמים, זאג ו א ױם־הדיןי ם׳איז ביטערז 

ם׳איז לײכט צו זאגן, פלי און זאג — װערט אפגעקילט גבריאל — 
אז זינט ם׳האט דא ארײנגעשמעקט דער װאסערטרעגער קלמן 
און זינט ער האט א לאך געמאכט אין הימל מיט זײן תפילה — 
האט קײנער מער קײן צוטריט נישט, ארויםגעטריבן אלעמען• 

— הא ? קלמן־מיט־די־עמער גאר ? דער װיסטער בור־דאוריתא ו 
ער קאן דאך גאר קיין עברי נישטז װי האט אזויבם די העזה? 
עס גלײבט זיך גישט, גבריאליקלו — דאן קום, װעל איךדיר װײזן. 
טא פיר־זשע מיך גבריאליקל, מען טאר דאס נישט דערלאזן י 

גבריאל שפרײט די פליגל אויס און םרולקע — זײנע פאלעס, 
פון אונטן יאגט א פינצטערניש, א יאמער און א מורא׳ 
פון אויבן שלאגט א ליכטיקײט פון אפענע היכלות. 
זײ פליען הויך זײ פליען אן און — גלײך אין ברײטן טויער• 

די װענט פון בלויער לויטערקײט שוין ערטערװײז געלעכערט. 
דא פליען אותױת גילדענע װי לעבעדיקע קרוינען׳ 
און םרולקע מיט גבריאליקן זײ שטײגן הויך און העכער 
אויף אבן־שיש־טהור־טרעפ און בלײבן בײדע שטוינען. 

אז װויל איז צו די אויגן, װעלכע קוקן אן די מרומים ו 
אז װײ איז צו די הערצער, װעלכע דארפן דאם באדויערן! 
בײם װאנט זענען מלאכימלעך געשטאנען װי נשתומם, 
אין מיטן, אין דער לויטערקייט, געזעסן איז דער בורא. 

געזעסן און די שעפערישע הענט זײנע דערהויבן, 
פון בײדע אקםלען אפגעטאן דעם פײערדיקן מלבוש, 
און ס׳פליען אותױת גילדערנע צום בורא װי די טויבן — 
דער בורא... זיצט און שפילט זיך מיטן װאםערטרעגערם אלף־בית״. 

טרײםלט זיך אין װאגן א ליטװאק אין א קאפעלױש 
און טורקעט דעם פורמאן מיט זײן שטעקעלע.־ 

— ״װען איך פארכט מיך נישט פאר גאט — אז נעם דיך א פארכאפעניש — 
א טויטן װאלט איך דיך אװעקגעלײגט י״ 

דארפט איר װיסן׳ אז דאם ליטװאקל איז גרויס װי א כזית 
און בײם פורמאן איז די פלײצע װי א לאקשנברעט׳ 
נאר א שטיקל למדװאװניק, און בטבע א בײשן׳ 
איז די צונג בײ אים א טעמפע׳ אן אקםענע. 

— און ער האט דאך׳ געבעך׳ רעכטז — טראכט דער פורמאן רחמנותדיק — 
א חרפה׳ א בושה פאר לײטן! 

װי איר זעט מיך מיט דער בײטש — געמײנט הײנט איז דאנערשטאג׳ 
צום םוף — הער א מעשה: — גאר פרײטאג ו 

און א סוחר א ײד, זײן צײט איז א בארעכנטע, 
געדארפט האלטן שבת אין זשיטאמיר!... 

און װי כאפ איך זיך נישט הײגט, אז אין קענדל אין דעם בלעכענעם 
איז קײן טראפן אקאװיט נישטא מער י! 

כאטש באנעצן די צונג און פארבײםן מיט א לעקעכל, 
אדער גאר מיט א קניש מיט א הרעטשענעם... 
שטײט בײם שליאך אזא בנין צעפארן־פירעקעדיק — 

— טפרר: מיט מזל א קרעטשמע! 

— זאלםט נאר אנפאיען ס׳פערד! דו הערםט, װאם מען רעדט צו דיר ? 
פארגעם נישט ־ ם׳איז פרײטאג נאך צװעלפן. 

לויפט פון גאניק א געלער׳ א צעפאטלטער קרעטשמער: 

— אן אורח אויף שכת! גאט העלף אײך: 

— װער אורח י װאס שבת י איך לויף — א גוט יאר אױף אײך — 
אייך דארף דא דערבײ אין א שטעטעלע... 

— א טעות׳ ר׳ קרוב׳ ארום זענען דערפלעך׳ 
אין שטאט װעט איר הײנט שוין פארשפעטיקן. 

— נו׳ מענדל׳ אז שינדן דײן הויט זאל מען פאםנװײז! 
א שײנם האםטו אפגעטאן׳ מענדלו 

און װאם װעט עם קאסטן א שבת אין גאסט־הויז 1 

— א שיבוש... פאר יעדן — א רענדל• 

גיט ליטװאק אין װאגן א שפרונג װי א װעװערקע ״ 

— גזלנים \ איר קוילעט א ליטװאק! 

און קרעטשמערל קראצט זיך א פאהלע נעבעכדיק: 

— איך נויט נישט. א גליקלעכער שליטװעגס... 

— העי׳ מענדעלע־צרה׳ אװעק פון דער קארעטעו 

— כי הנה בהומר ו איז אויך רעכט ו 

װײזט אוים׳ פאניע קרעטשמער׳ איר פרעםט׳ נישט געהארעװעט. 
א װארע דער פור מיטן סוחר ו 


— איר דארפט אײך נישט דינגען. אז מינער קײן גראשן נישט. 
ב׳בין נישט קײן בארײםער׳ אז — אסור ו 
דערפאר װעט איר האבן א שבת א כשרן 
מיט חלות׳ מיט דגים׳ מיט בשר!... 


— שטײ׳ מענדעלע־צרה׳ א שלאק׳ א כאליערע דיר ו 
װעםט שבת נישט פארן׳ שליממזלן 
למאי לאמיר דוכטן ־ באפאלן פון מערדער׳ 
א ײד האט א ײדן באגזלט. 

האט ליטװאק אין בוזעם א קאנטע — א בענטשערל, 
פארשרײבט ער־ צװײ רענדלעך — לעזאזל... 
און ברומענדיק, שלעפט ער אין פירהויז זײן רענצעלע. 
— פארקרענקט, נישט געפאקט, נישט געמאזלט ן... 


בײם אוױץ די קרעטשמערקע שײנט א פארפארעטע. 

— א גאםט: אוי. נישט האט קײן פאראיבל, 

א מושב אין שטוב: — א פארשוין קײן עין־הרע נישט. 
א באק װי א רויז, מיט א גריבל. 

צװײ בלוטיקע רענדלעך! א שרעק צו בארעכעגען! 
װער קאן שוין דאם עםן פארדײעןן 
הערםט, מענדל, דו האםט דאך א מאגן א בלעכערנעם, 
איך הײם דיר, זאלםט פרעסן פאר דרײען! 

— פי הגה בחומר! איך הער װאם מען רעדט צו מיר, 
איר מעגט אײך פארלאזן אויף מענדלען. 

ער קאן שוין פארזאגן א צענטן, דער קרעטשמער, 
און צוגרײטן חלות א צענדליק. , 


א טיש פון פל־טוב, אז עם פעלט נישט פון פויגל־מילך. 
דער פורמאן האלט װארט און ער אכלט. 
עם מאלן די צײן און עם בלישטשען די אויגעלעך. 
אוי• קען ער זיך גוט אויף די זאכן • 

— דו, זע נאר א פרעס, אז די צונג איז אים פון מויל ארויס! 
ער װײם׳ כ׳װעל באצאלן׳ נישקשה. 

די קרעטשמערקע גלאנצט מיט די אויגן ױנג־וװילעריש. 

— עסט׳ עםט׳ פאניע םוחר׳ ם׳איז כשרי 

— װאס װיל נאך פון מיר אטא־די יצר־הרעטע׳ 
װאם ס׳ברענט אוגטער איר אויף א שטחי 

דער ליטװאק פארגלאצט מיט די אויגן און הארעװעט׳ 
פארזינקט אין א שמאלציקן רעטעך• 

דער קרעטשמער שטײט צו פון דער זײט וױ א בלאטערל: 

— װאם האנדלט א ײד ? און — מה שמכמ ז 

— מײן נאמען איז עליע... און — גאט איז א פאטער — 
מען האנדלט מיט פערל... זי שמײכלט. 

שוין איבער די אויערן קריכט ער אין קאפעלױש, 
א װינטעלע קיצלט דאם לײב אים. 
מ־מא, װאם איז דער מער י װעט מען נעמען א קאפעלע... 
לחײם ו — א גגב א וױיבל! 

לחײם, לחיים: העי׳ מענדעלע, זשלאקע נישטו 
מ׳עט טרינקען אויף שמחות בײ ײדןו 

— אמן י — מאכט דער קרעטשמער מיט אויגן צעשראקענע — 
כ׳װאלט, גלײבט מיר געװעזן צופרידן... 

— צופרידן י צװײ בלוטיקע רענדלעך, א מכה דיר: 
און זע נאר, װי ס׳רעדט נאך בגעימותו 

די קרעטשמערקע שװעבט אין דער פארע פון מאקעטער׳ 
זעט אוים װי א מלאך אין צימעם. 

~הם, װײבל, זײט מוחל, גיםט אן דארט פון ביטערן... 
א מענדל — א מאגן פון גומע!... 
דער קרעטשמער איז גליקלעך, דער קול זײנער ציטערט: 
הײנט האב איך צום טיש א מזומן!... 


פאר טאג. עם איז הײם אויפן שטויס פון די פערענעם. 
דער פורמאן ליגט אונטן אץ כראפעט• 
— א טריפהנע קישקע, אז נעם אים א דערעניש י 
פאר מײנע צװײ רענדלעך — גײ שטאפ אים! 

דער קרעטשמער — שוין אויף, און א קול פון א פידעלע. 
משנױת. א ײד א בן־תורה. 




באלאדן און גראטעםקן 


ער קומט פון זײן אלקער ־ י — שטײט אויף׳ ליבע ײיעלעד׳ 
שטײט אויף לעבודת הבוראו 

בײם סרםר אין װאלד איז א שטוב, קײן עין־הרע נישט׳ 
א מנין פון אײגענע בנים. 

— דעם םוחר נישט װעק! אז א מענטש איז פארהארעװעט׳ 
ט׳ער דאװנען ביחידות. גײט אן אים. 

— ביסטו אפשר גערעכט. שטײ־זשע אויף, ליבע־האדעלע׳ 
עס בלײבט דאך די טיר נישט געשלאםן. 

דער פורמאן — דיבאם! און א־טו אין דער םטאדאלע׳ 
לשון־קודש גערעדט* — לסוסאסי. 

זענען בײדע אװעק. איז די שטילקײט א טאפעלע 
פון א שבת פאר פרי אויפן ישוב. 
דער ליטװאק האלט אפן אן אויגל און... כראפעט 
און ס׳דרימלט אין אלקער די אישה. 

אין הויז אויף דער םטריכע צעקרײט זיך א הענדעלע: 

— גוט־שבת א ײד! קוקו־ריקו! 

באדארפט האט דעד קרעטשמער אװעקגײן מיט מענדלען׳ 
אז ליטװאק זאל אפטאן א שטיקל. 

נאך װאס פאר א שטיקל — פארגײט ער אין זמירות — 
א װײבל׳ װאס נעמט בײ דער לעבער• 
אן קריכט זי פארשלאפן פון אלקער אין פירהויז 
און... ם׳ריזלט א ריטשקע אין צעבער. 

— הערט אויס׳ ליבע האדל׳ און האט קײן פאריבל נישט. 
דערלאנגט מיר מײן רענצל, זײט מוחל! 

זי לויפט אין אײן העמד׳ זי איז רויט װי א ריבעלע. 

— געמײנט׳ אז איר שלאפט׳ פאניע םוחרז 

קײן שטײגער א אשה זאל שטײן א האלב־נאקעטע... 

— עס שאט נישט, קוקט אן ם׳אר א פערלן 

ער האלט שוין איר האנט, און די אישהי — זי וואקלט זיך 

— רב ייד, מ׳עט דערזען, מ׳עט דערהערן! 

— געפעלט אײך די פערל י — דעם אמת אײך זאגנדיק׳ 
אזוינס נישט געזען בײ מײן באבען. 

— טא רעדט־זשע אזוי: — הם, א האלדז נישט קײן מאגערע — 
און װילט איר — דאן קאנט איר זײ האבן, 

— װארט אויף, ליבער ײד, איך װעל נעמען א שפיגעלע, 
פאר איץ װעגם כאטש אנטאן א האלקע. 

...הױת װי זײן סחורה װערט באלד נישמ צוריקגעלײגט, 
גײט ער נאך, מעשה־סוחר׳ אין אלקער• 

און דארטן — א קװיטש און א לאך און א דינגעניש 

— װאס טוט איר, רב ייד, איך װעל בײםן! 

— צו װאש עפעש בײשן ? — און קושן פארקלינגען. 
און שא... עפעם שטיל... שלופ־בית... 

...— נו, ליטװאק ארויס, װײל מײן אלטער װעט אנקומען. 
און שטילער, מען קאן נאך דערהערן. 
האט ליטװאק זי נאר מיט א שמײכל באשאנקען: 

— ארויםגײן גאר ? נו, און די פערל ? 

פארקלינגט שוין איר קול מיט א טרער א פארבארגענע: 

— איר װילט אײך פארמעסטן אויף ם׳כוח ? 
פארקאכט זיך בײ אים א געלעכטער אין גארגל: 

— כע־ע! גיב נאר די פערל, דאן גײ איך: 

װײזט אוים, ביסט מיץ קינד, קײן מבינה אויף סחורה נישט, 
װײל פערל — דאם קאםט א מאיאנטעק, 
און, שטעקסטו נישט אפ — האב איך אנדערש קײן ברירה נישט, 
בלײב איך דא ליגן ביז מאנטיק. 




באלאדן און גראטעםקן 


קוק נאר אן, זאלסטו לעבן׳ א כעם פון א ײדעגע ז 
װאס שטופסטו זיך, װאם ? ס׳אר א שנעלקײט נ 
— נאט! נאט אײך די פערל! — ער לויפט א צופרידענער... 
אשרי השומח בחלקו... 


דער טאג איז אריבעד אין סעודות אין האמעטנע, 
דער שבת פארנויגט זיך צו׳ן אװנט. 
דער ליטװאק איז צוגעלאזט, װייך װי א סאמעט, 
ער זינגט * ״אליהו הנביא״. 

די קרעטשמערקע שײנט עפעם גישט קײן צופרידענע. 
בײם קרעטשמעד איז שמחה וששון. 
מען צינדט שוין הבדלות. — א גוט װאך, אײך, ײדן! 
גאט געבן געזונט מיט פרנםה ו 

— פרגםד״ מײן פרײנד, איז אן ענין א טײערער — 
זאגט ליטװאק און נעמט זיך צום בײטל• 

אט האט איר צװײ רענדלעך פאר שבת צושטײער, 
און גאט װעט אײך העלפן אויף װײטער. 

— צװײ רענדלעך פאר שבת? איך האלט עם פאר איבעריק — 
מאכט קרעטשמער שטיל און געלאסן — 

צװײ אורחימלעך — זעט איר — אט דאס איז מיר ליבער, 
ר־ עליע, פאד מילע־מיליאסן. 

חטאתי! געזאגט אײך א מקח א טײערן, 
געמײנט, עם זאל אויסגײן צום גוטן ־ 
איר זאלט עסן און טרינקען, װי אלץ — דאם איז אײערע. 
איך נעם חם ושלום קײן פרוטה. 

איך װיל נאר א ברכה — אזוי בין איך נוהג זיך — 
איר װינטשט מיר נאר צו... א בן־זכר. 
...מײן ליטװאק הויבט אויף זײנע הענט און פארנויגט זײ 

— אט האט איר, יהודי, מײן ברכה ן 

— הענג אן, מענדל, א גלאק װי אויף פריצישע װעגענערז 

— װאם׳ איר פארט טאקע י — יא. קײן זשיטאמיר. 

— נו, א גליקלעכער װעג: קום׳ מײן װײב׳ זיך געזעגענען... 
און א שמיץ, און — א וױא ו... און נישטא מער. 

בײם אפענעם פענצטערל שטײט ליבע־האדל 
און טראכט זיך : א ליטװאק — א הולטאי. 
השם ישמרינוי ער רײט אויף דער סטאדאלע 
און ביז דער לבנה — זײן לױלקע• 

שוין װײט, פאזע־װאלד האט פארקלונגען זײן גלעקעלע... 
א לויטערע נאכט און א בלויע. 

דער קרעטשמער — ער האלט זיך שוין אויך בײם דערשרעקן: 
רבעליע... אוי־װײ! אל י ה ו! 




חײם־ױנה מיטן דלות 


לעבט זיך א ײד אין א העק — אין א שטעטעלע — 
א ײד חײם־יונה מיט זײן ווייב ריװע־עטעלע. 
לעבט מען אויף צרות — א ײד איז אין גלות, 
און גרוים איז דער קבצן — אין זיבן פאלעם. 

האט חײם־ױנה אין מארק א געװעלבל, 
מסחרט נאך אונטער אן אינדיק, א קעלבל. 
טאפט אין א פויערישן װאגן פארזארגט — 
אוי, װען דער ערל זאל געבן אויף בארגו 

שלעפט מען דעס עול — װי די פערדלעך־דראבעם... 
מא — אין דער װאכן; וװ נעמט מען אויף שבתי 
לאכט חײם־ױנד,: גאט װײםט דאך דעם אמת ן 
אי — די קישקע ? װעמענם דאגה איז עם — װעמעם ז 

זיצט חײמ־ױנה בײ דער שװעל פון זײן שפע, 
װײסט ער זײן םחורה, ס׳איז אלץ אויפן לעפל: 
דרײ הערינג אין פעםל, א מעםטעלע זאלץ 
און דזשעגעכץ א קװארט אנדערהאלבן און — אלץ• 

זיצט ער שוין גאר צו זײן קראם מיט דער פלײצע, 
װי אײנער זאגט: מא ו קעגן זיך בין איך ױצא... 
לאמיר אקארשט זען, װאם טוט דארט ר׳ אברהם, 
דארט, קעגנאיבער, אין זײן געמויערטער קראם• 

בײ ר׳ אברהמען איז נישט צו פארזינדיקן׳ 
דארט, זאגט מען, דערלאנגט מען צום טיש גאנצע אינדיקעס. 
און װאם איז דער חידוש, די שפע איז גרויס, 
א שפילכעלע — אין מארק א דרײגארנדיק הויז! 

זיצט חײם־ױנה און קוקט קעגנאיבער — 
צו דער לײטישער קראם, װו עם קאכט און עס פיבערט 
און טראכט זיך: עם גײט א שבועות, טשעקאװע׳ 
ס׳ארא טעם ס׳װעט האבן יענעמס גלעזעלע קאװע ג 

מא — קאװע װי קאװע, ס׳װעט אנגײן ציקאריע׳ 
לאמיר כאטש װיםן, נישט אומזיםט געהארעװעט. 
אזא ליבער ױם־טוב. װאס זאגםטו, ריװע־עטל ז 
כ׳לעבן א יושר א פאר בליגטשעם פארקנעטן: 

קװאקעט פון הוילן געװעלב רױוע־עטעלע־ 
נארישער זולל־וםובא, און םמעטענעז 
פוטערז און װײםע מעל ? הײנט אײער אלײןז 
ע—טע—טע! מ׳עט זיך אן דעם באגײן! 

גײט ער אין מארק, צו די לײדיקע טישלעך׳ 
האנדלט א װילדע מציאד,: דרײ פישלעך׳ 
קויפט א פאר װארצעלעך כרײן — קײן עין־הרע׳ 
חײם־ױנה — װאם װאם׳ נאר בײם טיש מוז זײן מרור!... 

ױם־טוב בײ נאכט, שוין א שטיק נאך דער װיעטשערע׳ 
ם׳ברענט אויפן הארצן דער כריץ — װי א פעטשערע, 
אוי — ם׳ארא מרור: מען װערט אזש בגלופין... 
כאפט ער זיך ארוים אויף דער פרישער לופט. 


זע נאר די שטערן׳ זאלםטו אזוי לעבן! 
שטיל אויף דער גאס — נאר מען זינגט נאך בײם רבין. 
א־א! א מחיה װי די בײמער שמעקן ז 
ס׳האט ערגעץ־װו א כלב געכאפט מיט א שטעקן... 

גאטעגױ הארציקער: אז דו װילסט — קאנסטו דאך׳ 
און װער עם פארדינט — אן יענעמ דערמאגםטו דיך. 
אפשר־הא ז הײנט, װען עס שפאלט זיך דער הימל צו חצות׳ 
זאלסטו מאכן אן עק פון חײם־ױנהס צרותז 

אוי — ם׳ארא מרורו א יװינטעלע בלאזט. 
זיצט חײם־ױנה און פיקט מיט דער נאז, 
עפנט די אויגן — דער הימל נישט אפן... 
מא — דערלעבט איבער א יאר, באדארף מען גײן שלאפן. 

װער עם פלאצט פאר קרענק, און װער פאר א עשירות — 
מי ישפל ומי ירום... חײם־ױנה איז שוין אין פירהויז. 
מײנט ער — חײם־ױנה — דער קאפ װעט זיך אים שפאלטן! 
ער זעט דאך באשײנפערלעך״ עם שפאלט זיך דער באלקן 

און צוױי פים, װי די שטאלצעס דערזעט ער קודם, 
און א גוף מיט א קעפעלע — העט הויך אויפן בוידעם. 
און צומאלט כאטש א מלבוש, א כנפת׳ א יאקע... 
שטײט א לאנגאטש דארטן — אדם גאקעט ו 

— השם ישמרני, װער איז דארט ? איך חלש ז 

— רב ײד, דו דערקענםט מיך נישט ז כ׳בין דאך דײן דלות. 

— מײן דלות און אזוי הויך געװאקםן 1 

דו שפארםט דאך באלד אונטער דעם דאך מיט די אקםלו 

שבועות י הײנט אײנע פון די זעלטעגע שעהען — 
דערמאנט זיך חײם־ױנה און פאלט אויף אן המצאד״ 
װי אזוי זיץ דערװאקסענעם שכן צו פטרן. 
אוי, ליבהארציקער דלות, צוליב װאם זאלםטו זיך מאטערןז 

און װאם׳ אימשטײנס געזאגט, קלײבםטו דא בײ מיר פאר א נחת י 
הײב גאר אויף דאס קעפעלע׳ און זע וװ דער דאך איז 
הײנט זע נאר די שפאלטן׳ פאמעלעך דעם קאפ׳ 
טרעט אפ — לאז דיר דינען׳ מיט גוטן טרעט אפו 

הם... — שמײכלט דער דלות — אלץ הײםט: זיך געמאטערט י• 
איך האב שוין פארבריט א פארעלטערטן קאטער 
אין בוידעם בײם קוימען׳ נאר זאג דו אלײן, 
װוהין זאל איך גיץ ז װי אזוי זאל איך גײן ז 

װאס הײסט י צו אברהמען! א הויז א דרײגארנדיק. 
צו װאקסן און קװעלן ארויף — קײן עין־הרע נישט• 
— הם־הם! צו אברהמען! כ׳װאלט לאנג שוין אװעק׳ 
כ׳זאל האבן צומאל כאטש די חרפה פארדעקט! 

מײנםט װאס ? נאר א העימד אויפן לײב בין איך אויםן. 
מען קאן דאך נישט גײן מיט דער חרפה אין דרויםן׳ 
און װערן פאר גאט און פאר לײטן פארשעמט... 
שרײט אוים חײם־ױנה* — איך מאך דיר א העמד; 

ער מאכט אים א העמדן... עס איז נאר אויף צום לאכן 
מ׳דארף ראטשילדם פארמעגן א העמד אים צו מאכז• 
אז לאנג׳ װי דער ײדישער גלות אלײן — 
פארנעמט זיך א קבצן א העמד אים צו נײען! 


נאר הערט: חײם־ױנה מײנט גארנישט צו שפאםן: 
א לײטער געשטעלט אויף צו מעםטן און פאםן׳ 
א ישוב געהאט מיט זײן װײב רױוע־עטל׳ 
און שלעפט מוצאי־יום־טוב די קישן פון בעט• 

— פאראן נאך א צוױיטע — א לױב צו זײן נאמען!... 
וווהין טאקע שלעפט ער זי ? צו רב אברהמען. 
פארקויפט און געקויפט אכצן אײלן קארטון. 
באשטעלט פאר זײן דלות א העמדל דערפון. 

די לענג פונעם העמד חײם־ױנה בארעכנט׳ 
די חרפה זאל נאר אין די אויגן נישט שטעכן. 
א םוחר א ײד׳ דער בעל־חשבון איז גרויס! 
דער דלות מעםט אן — איז די חרפה אין דרויםן• 

פארגײט חײם־ױנהן אין דער זיבעטער ריפ. 
ער זעט׳ ס׳איז קײן אנדערע עצה געבליבן׳ 
צו שלעפן צו אברהמען דאס קישעלע דאם קלײנס — 
אבי נישט צו האבן דעם דלות אין שכינות. 



באלאדן און גראטעסקן 


געטראכט און געטאן. און מען שטוקעװעט פאסן. 
דאס העמדל איז װידער שוין גרײט אויף צום פאסן... 
א, טרײפענער דלות, אז נכפה זאל אים צאפלעןו 
דאס העמדל איז װידער אים קירצלעו א קאפעלע! 

מעםט זיך דער דלות און קנײטשט זיך געדולדיק, 
און שמײכלט ־ רב קרוב, כ׳בין, אסור, נישט שולדיק! 
מיר דוכט, יעדעם מאל, װען דו פארקויפםט א קישעלע׳ 
הײב איך מיך אונטער׳ און װאקס העכער א ביםעלע... 

װאס־זשע טוט חײם־ױנה, זיך צו ראטעװען פון גלות י 
אז ער לײגט עם נישט אװעק א בינטל טויטע קללות, 
אז ער כאפט עם נישט א שײט פון דער הײצנדיקער הרובע! 
— אז ברענען זאלםטו, דלות, אין אײגעם מיט דער שטוב... 

איז דאם שטיבעלע דאם קלײנס אװעק מיטן פײער. 
און דא הײבט זיך אן א מעשה גאר א נײע־ 
אז מען קאן נישט אנטלויפן פון דעם, װאס איז באשערט! 
האט דאם :חרובע הײזל צו רב אברהמען געהערט. 

און אין מיטן א מיטוגאך, פארשװיצט און פארפראצעװעט׳ 
האט דער נגיד געצײלט די ממתקים פון אסעקוראציע׳ 
און געחשבונט, געפלאנעװעט שטעלן א מויער — 
אז מען שמועםט: עם גײט, איז דורך טיר און דורך טויער.. 

און א ײד חײם־ױנה מיט זיץ װײב רױוע־עטל 
מיט א כתב פונעם רב האבן זיך אװעקגעלאזט בעטלען׳ 
און מיט זײ זײער דלוית — אין וװנדן געהאקטע — 
א מצװה אויף אים — איז דאך מיטגעלאפן א גאקעטערו 

פאלשע שטעפ 


איר פרעגט, װי לאנג מען שוסטערט, ליבער הערד 
עטע־טעי שוין א יאר זעכציק, אױב נישט מער. 
זעכציק יאר מען שטופט די נאל, מען ציט די דראטווע * 
גאר א חידוש, אז דער מענטש איז אויםגעמאטערט ? 

ארבעט מען שוין — זעט איר — דודך א בדיל 
זאל כאטש זײן מלאכה פול און פיל׳ 
אויף דער װאך דאס מעסטעלע קארטאפל׳ 
אז מײן װײב זאל לאזן רױק שלאפן ו 


װייל מײן אלטע, נישט פאר אײך געדאכט, 
האט א טבע — קנייפט זיך בײ דער נאכט• 
שא, נו — שא, בהמה! קײן בזױנות • 
דער ײד פארשטייט; א ווײב באדארף מזונות... 


און, אויב נישט זי, דאן קגײפ איך זיך אלײן׳ 
א שוסטער־הארץ — פון לעדער, נישט פון שטײן. 
איך קאן נישט זען, מײן פרײנד, װי אויף דער עלטער — 
א שוואכער מענטש — דער ביםן ברויט פארפעלט איר• 

גו — זאגן גוט — איז קײן מאל נישט געװען׳ 
אװעק דאס לעבן, װײסט נישט וװ און װעז• 
פון דעסטװעגן׳ איר הערט, די אלטע צײטן 
ווע ל איך אויף קײן פאל אויף די נײע נישט פארבײטן. 

געװען עפעס — װי זאגט מען דאם — איד װײם ז 
אמונה אפשר, װען דאס הארץ איז הײס׳ 
בטחון אפשר, װען מען לעבט באהײביק׳ 
מען האט א קוק אויף דעם, װאם קיניגט אײביק. 



באלאדן און גראטעםקן 


קײן נםים האבן דעמאלט נישט פארפעלט. 
װאם דארפט איר מערי כ׳האב אפגעלעבט מײן װעלט. 
א ײד א תם, א פראםטער חי־וקים, 
און דאך — געהאט א נס מן השמים. 

װאס הײםט א נם י א מופת אויף דער װאר! 
א מעשה שוין פון פינף און פערציק יאר, 
און דאך, ביז הײנט צו טאג, װען איך דערמאן עס, 
פארגלוםט זיך מיר צו טאנצן, בנאמנות. 

מיט פינף און פערציק יאר צוריק, מײן פרײנד׳ 
בין איך געװען... א קבצן פונקט, װי הײנט׳ 
א ױנגערמאן, א היפשער בעל־משפחה׳ 
און דאך — געהאט א לאך אין דער מערכה• 

אימשטײנם געזאגט, מײן שוסטערישער ברויטו 
א גאנצע װאך דאם שטעטעלע איז טויט׳ 
נאר אײן מאל אין א שלישי, אין א דינסטאג, 
צום גרויסן טארג די צװײ גילדוין פארדיגסטן. 

הײנט גײ פארדין בײם פויער אויפן טארג, 
װען יענער טראגט די שטױול אויפן קארק, 
און האט זײ נאך בירושה פון זײן טאטן! 
פון דעםטװעגן — עם מאכט זיך פארט א לאטע. 

עם מאכט זיך א פאר זוילן, אז גאט העלפט, 
צו װינטער — האלבע טשאבאטעס ביז העלפט. 
דאס מײנט מען קעפ צו כאלעװעם צו אלטע, 
קײן גליקן — עט! דאס נפש צו דערהאלטן. 

דער פויער — אויפן גראשן איז ער קארג, 
און מאכםטו שטױול — מאך אים איחן שטארק, 
און — גאט זאל דיך באהיטן — נישט קײן ענגע, 
װײל דאס װעט ער בײם לעבן דיר נישט שענקען. 

פארשטײט איר דאך אלײן׳ סארא מאםאן 
אויף פויערישע לאפעם נעמט אן 
די פאר בתי־רגלים װי די בערן׳ 
אז קײן עין־הרע זאל זײ נאר נישט שטערן; 

נו — מא׳ קײן בײז׳ אזוי איז מען געוװינט׳ 
און מאכן בעסער — אםור אויב עמ לוינט — 
װײל דא אין ישוב טראגט נאך הײנט א יעדער 
צװײ שטױול פון אײן שטיק ױכטאװן לעדער. 

און מה־דאך היינט נאך נײט מען פון אײן שטיק׳ 
בפרט מיט פינף און פערציק יאד צוריק: 
דעם נײעם שניט׳ די שטױועלעך מיט צאצקעם 
האט ערשט געבראכט דער שררה יאן זאװאדםקי... 

אז װארשע איז א שטאט פון פוםטע קעפ׳ 
האב איך פארשטאנען דורך די פאלשע שטעפ. 
איר װײסט׳ װאס הײםטז געפלעקלט און געקלעפלטע׳ 
און גיסט א קוק — די זוילן׳ װי געשטעפטע. 

הײנט שטעלט אײך פאר! א רײטער בײ מײן טיר׳ 
און יאן זאװאדסקי קומט ארײן צו מיר׳ 
װײזט אוים׳ אז נאך א שגאפס׳ באםאװע הוםט ער• 

— גאט העלף — זאגט ער — דא װוינט א ײד א שוםטער ז 

— דא׳ פאניע כראביא׳ דא! דאם מײנט מען מיד! 
איך נײ שטיװאליעס׳ כ׳קאן אויך נײען שיך׳ 

פאר פריצים׳ פאר פאניענקעם און פאר אלע... 
דאם רעד איך נאר׳ בײ זיך בין איך געפאלן. 

— איך דארף אזעלכע שטיװעלעך א פאר — 
צעשמײכלט זיך זאװאדםקי אין דער בארד׳ 
און װייזט מיר זײנע שטיװעלעך מייט זוילן׳ 

מיט פאלשע שטעפ׳ אז ס׳הײבט מיך אן צו גרוילן. 



באלאדן און בראטעסקן 


איך מאך אבער דעם אנשטעל און איך לאך־ 
אזעלכע שטיװל? פכען א גרויסע זאך 1 
איך מאך אזוי, אז װארשע מעג זיך זיך שעמעח 
דערלויבט דער כראביע באלד א מאס צו נעמעןז 

און תיכף — זאראז נעם איך אים א מאם, 
און — װאם װעט קאסטן ? זאג איך ־ דאם און דאם׳ 
און ם׳קלינגען שוין אין קעשענע די מעות — 
אן אדערויף — מײן װײב אויף דער הוצאה. 

אויף בארג בײ מאיר־דודן אין קראם 
האב איך גענומען פון דעם בעםטן כראם ז 
װאם הײםט? אז מאיר־דוד איז דאך גבאי, 
װעט ער נישט בארגן לעדער פאר דעם כראביעז 

דעם אמת זאגן׳ האב איך ערשט דערנאך 
זיך אומגעזען, װי גרויס עס איז מײן בראך... 
אז כ׳קאן גארנישט די װארשעװער מלאכה נ 
דער אדערויף איז זיך דערװײל צעקראכן. 

א ביסל האב איך אנגעבארגט אין שענק, 
א ביםל — װײב און קינדערלעך פארקרענקט, 
דאם רעשט האב איך געהאט אויף צװיי שבתים, 
און — אט בין איך שוין װידער אן א גראשן. 

דער שררה שיקט אלץ • פרעגן: ״װאם־זשע פארט ז״ 
און ם׳רירן זיך די שטיװל נישט פון ארט. 
און חברה־פאטש אין שטעטל מאכט זיך לוםטיקז 
אהאג אט גײט ער — דער כראביאװםקער שוםטערי 

הכלל, עם בלײבט צו װארטן אויף א גם... 
איך האב שוין באלד א פנים פון א מת״ 
א װארער מת, כאטש לײג ארײן אין קאםטן׳ 
װײל — װילט איר, גלײבט — איך האב גענומען פאםטן. 

איך פרעם זיך בלויז די לעבער שטילערהײט: 
שליממזל אײנער, הערםטי דער כראביע גייט. 
קײן ארט און רו פון ײדן, װי פון גױים: 
״כראביאװםקער שוסטער ו״ — װיי צו מײן בזױן נ 

װאדען? פארװאלט זיך שטױועלעך מיט שטעפו 
װארט ברודער, װארטו און װעסט נאך קריגן קלעפו 
פארװאלט זיך בויען שטױועלעך מיט צאצקעם 
און זײן א חכם קעגן יאן זאװאדםקי ו 

און אײן מאל זיץ איך בײ דער נאכט אלײן 
און פארע מיך בײם לעדער און איד װײז׳ 
װי קאן איך צושנײדן? נישטא קײן מוםטער ! 
געװאלט, וװ נעמט מען איצט דעם רעכטן שוסטער ג 

װען כ׳האב א רמז כאטש, א וװנק, א טראפ! 
איך װאלט שוין צוגעלײגט דעם גאנצן קאפ׳ 
און, װאם אין חדר נישט ארײנגעשמיסן, 
װאלט איך מיט נאל און צװענגל אײנגעביסן: 

און װי איך קלאג אזוי׳ — דערהער איך טריט׳ 
און ם׳קומט ארײן צו מיר אן אלטער ײד׳ 
א הויכער ײד אין קאפטאן און מיט פאות. 
און אין א םויבלהוט — א רב לכל הדעות. 

און דוכט זיך׳ קענטלעך מיר׳ און׳ דוכט זיך — פרעמד. 
איך גיב אים שלום אפ און בלײב פארשעמט. 
אזא מין ײד זאל קומען אין מײן שטיבל ו 
און — זעצט אײך׳ רבי׳ האט נישט קײן פאראיבל. 

אין שטוב איז מושבדיק׳ מײן װײב איז קראנק... 
און פלוצלינג בליצט מיר אויף אזא געדאנק׳ 
און — כ׳װײם עד הױם נישט פון װען פון װאנען: 
דער שניט — א טערקישער, געװים א תנאנ 

קײן למדן בין איד נישט׳ א פראסטער ײד... 
און ער׳ דער גאסט מײנער׳ איז גארנישט מיד, 
טוט־אוים דעם קאפטאן און טוט־אן מײן פארטעך, 
די ברײטע ארבל פון זײן העמד פארשארט ער. 

צװײ הענט געדראלענע — צװײ שוסטער־הענט• 
עם גלאנצט א ליכטיקײט ארום די װענט, 
אין שטוב פארשמעקט מיט ראזשינקעם און מאנדלען. 
אוי, טאטע, ער: רבי י ו ח נ ן ה ם נ ד ל ר ! 

נו, בלײב איך דאך, װי צוגעשמידט צום ארט. 
און ער, דעד תנא, זאל עם אויסרעדן א װארטו 
נאר העכער נאך פארשארצט ער זײנע ארבל. 
און נעמט בײ מיר פון האנט ארויס די ארבעט. 

ער זיצט און קלאפט. ער ארבעט מיט א טאלק, 
די נאל — זי בליצט, דער שוםטער־האמער פאלגט. 
איך זיץ פארכאפט: אין שוםטערשער מלאכה 
די תורה בליצט און ם׳גלאנצט די מזל־ברכה. 

אין תנאם הענט דער כראם איז װי א װאקם, 
פון מאל צו מאל דער שררה־שטױול װאקסט, 
מײן שוםטערשע נשמה־ זיך צעשמײכלט • 
ערשט איצט פארשטײ איך שוין אלײן דעם שכל. 

רבי ױחנן הסנדלר האט געמאכט 
דעם שטיװל פונקט, װי איך האב עס געטראכט, 
װי איך האב מיטן שכל ערשט פארשטאנען. 
נו — װאס איז דא צו רעדן, פארט א תנא! 

און, אפשר װאלט איך אויך געמאכט אזױ ן... 
— דער עיקר אבער, רבי, איז.דער זויל, 
די פאלשע שטעפ׳ א בראנד אין זײער טאטןן 
װי מאכט מען, עם זאל זײן געשטעפט און גלאטיקן 

דאן זאגט צו מיר ר׳ ױחנן $ מיץ זון׳ 
ס׳איז גאר נישטא קײן נײעם אונטער דער זון! 
מיר לאכן פון דײן װארשע מיט איר מאדע. 
דו זאג מיר נאר׳ וװ האלסטו דײן הגדה ז 

דא בלײב איך טאקע זיצן װי א נאר־ 
— אין פסחדיקן שענקל, רבײהאר! 
דערלאנגען אײךי — צעשמײכלט ער זיך אײדל: 
מען מײנט נישט די הגדה׳ נאר... דאם דרײדל. 

איך זע, ער הײבט זיך אויף, איך זע, ער גײט׳ 
ער גײט צום שענקל. קוק איך שטומערהײט. 
א שטומע צונג... א שוסטער, און... רמזים. 
און איבערפרעגן — האב איך נישט קײן העזה• 

ער גײט צום שעגקל פםחדיקן געשיר, 
און שלעפט פון דארט ארוים א קלײן מכשיר. 
און דא ערשט — גולם — עפן איך די אויגן: 
צו פאלשע שטעפ דאס מ צ ה ־ ר ע ד ל טויג אים! 

און — אנגענומען װאסער אין א שעפ 
און — אײנגענעצט די זוילן און — ער שטעפט, 
ער שטעפט אזוי, װי איך פלעג רעדלען מצות. 
פאר שמחה — אז איך מײן, דאם הארץ װעט פלאצן. 

פאר שמחה, אז איך גיב עם נישט א זבענק: 
אוי, תנא זיםער, קומט מיט מיר אין שענק! 
און טאקע באלד... זיך אויפגעכאפט פארוװנדערט... 
א חלום גאר... דער תנא איז פארשװונדן... 

פארבליבן אבער איז נאך אים די פרײד, 
די תקיפות, אז די תורה איז שוין גרײט. 
דאס מצה־רעדל װארט אוף מיר אין שענקל, 
דאס איבעריקע — םײ װי םײ געדענק איך• 

און מײנט איר — װאםז אין אײנע צװײ מעת־לעת 
געזען האט מען די פירות פון דעם נם: 
כ׳האב אפגעטאקט די שטיװעלעך מיט צאצקעם׳ 
מיט פאלשע שטעפ, לויט נוסח יאן זאװאדםקי. 

דער שררה האט באטראכט און פײן באצאלט, 
זעקם רענדלעך, װי די בערן — פורע־גאלד. 
דערבײ האט ער אין בארד ארײן געשמײכלט, 
מײן נאמען און מײן בײנאמען פארצײכנט. 

געשמײכלט און געמאכט קאמפלימענט: 
דו האסט — זאגט ער — אן אמתן טאלענט, 
הײנט װער רעדט נאך׳ אין װארשע װען דו װײזט זיך, 
אין גאלד װאלסטו געגאנגען, פאניע מײםטער! 

און װאס־זשע מײנט איר האט ער דאך געטאן? 
כאטש אנגעמאסטן י ם׳הײבט זיך גארנישט אן • 
באשמעקט, באלעקט, ארומגעטאפט און ױצא. 
פארשטעקט זײ אין ארכױו בײ זיך, אין אוצר. 

פאראן אזעלכע צימערן בײ זײ, 
די גרויםע פריצים רופן דאם: מוזײ. — 
און — קומט א מאל פאטאצקי מיט זאמאיםקין, 
דאן לויפן דינער, העלפן זײ זיך אויםטאן. 

און דאן מיט גרויםער פאמפע, פירט מען זײ 
מיט מוזיקע ארײן אין דעם מוזײ... 
באטראכטע מײנע שטױועלעך מיט צאצקעס, 
מיט פאלשע שטעפ, לויט נוסח יאן זאװאדםקי. 

1929 

גאלדענע שיך 

(כעלעמער נוסח) 

די זון האט זיך ױם־טובדיק ליכטיק צעשײנט ־ 
דעם כעלעמער מלכס געבורטם־טאג ?זיז הײגט• 
אט קוקט ער אראפ פון די הויכע באלקאנען׳ 
צי קומט שוין דאם פאלק מיט דער נײער מתנה ז 
מען טראגט שוין׳ מען טראגט שוין די גאלדענע שיך 
פון עכטע דוקאטן — א שיכט אויף א שיכט ו 
דאס פאלק האט די גאלדענע שיכלעך געקאװעט׳ 
דער מלך זאל טראגן אין עושר און כבוד• 
און װער עם װעט טרעפן דעם מלך אין גאס — 
זאל מאכן א װארע אזוי װי עם פאסט• 

דער פנקס פארצײלט, אז אין כעלעמער געגנט 
דעם זעלבן האלביאר האט אלץ אפטער גערעגנט• 
די כעלעמער גאםן פארגאםן מיט לײם• 
ווי טיף איז די בלאטע — פארשטײט זשע אלייןו 
און כעלעמער פים האבן ערלעך געקנאטן׳ 
משבת לשבת די שיטערע בלאטע• 
װער שלעפט זיך עס שטיל און געפאלן בײ זיךז 
דאס דריפטשעט דער מלך אין גאלדענע שיך• 

האט כעלעם פארזאמלט די הויפט־מיניסטארן׳ 
די הויפט־דעדאקטארן׳ די הויפט־םענאטארן, 
חזנים, דײגים, דערצו ראבינאט — 
די גרעםטע אםיפה האט כעלעם געהאט• 
אויף דעם איז נישטא עפעס בעםערם צו זאגןן 

דער מלך מוז װײטער די שיך זײנע טראגן, 
דאם פאלק האט דאך ערלעך און שװערלעך באצאלט, 
דעם מלך צו זען א געשוכטן אין גאלד! 
אי — װאס ? עם בלײבט איבער דער קלײנער חסרון: 
דאס גאלד גײט לגמרי אין בלאטע פארלױרן ך 
דאס מוז מען פאדהיטן, דער חשבון איז קלאר. 
דער מלך מוז אנטאן קאלאשן א פאר. 

בכדי אבער אויך פון דעם גאלד זאל מען װיםן, 
מוז יעדער קאלאש זײן פון פארנט צעריסן, 
דאס גאלד זאל ארויסקוקן רחבותדיק־ברײט 
און אנפילן בעלעמער הערצער מיט פרײד. 
בימי אבער גאר פון געהויבענער בלאטע 
דעד מלך איז אויך פון די לעכער דאן פטור; 
דער מלך אליץ און זײן גנעדיקע פרוי 
זײ קאנען פארשטאפן די לעכער מיט שטרוי. 

און אט איז די כעלעמער הויף־אוניפארם: 
צוױי טיפע קאלאשן מיט לעכער פון פארנט, 
די לעכער מיט שטרויענע שפונטן פארשטעקט — 
דאם לאזט זיך דער בעלעמער מלך אין װעג. 

(כעלעמער גוםח) 

בײ דער מקװה אויפן שולהויף האבן כעלעמער באלעבאטים 
זיך ארײנגעלאזט אין חקירות װעגן ױנגן דאקטאר קאן ג 
צי עם העלפן זײנע פלעשלעך, צי זײ קאנען בלויז פארשאטן, 
און וװ האלט ער אין דאקטאריע: צי ער קאן נישט׳ צי ער קאן. 

װײל ם׳איז גארנישט צו פארגלײכן מיט רב מאירקע דעם רופא. 
יענער װײסט דאך אלץ אויםנװײניק, ער הײלט אײך נישט געפרעגט. 
בעת דעד דאקטאר פארשט אײך אוים אויף א משונהדיקן אופן, 
הײנט נעמט ער גאר פון םפר זײנע אויגן גישט אװעק. 

א סברד״ אז ער לערנט נאך, ער האלט זיך נאך אין בילדן. 
און דו — שטעל אײן דאם לעבן און לײג אוים פאר אים דײן קרענק• 
א גארגישט מיט א נישט, אן עבירה די פאר גילדן, 
און אײדער זײ אים אפגעבן, איז גלײכער שוין אין שענק. 

און אפשר גאר א פרעג טאן אים, װי האלט ער אין דאקטאריע, 
צי איז ער א געענדיקטער, צי לערנט ער נאך איצט ן 
קײן חכם איז ער נישט, ער װעט אויםבראקן די ויארהײט. 
מען זעט דאך לויטן שװיצן, װי דער מוח איז פארשפיצט. 

און כעלעם האט באשלאסן, אז מען גײט א דעלעגאציע, 
אין מארק אנטקעגן ראטהויז, צו דער שטוב מיטן באלקאן. 
און זאל מען טאקע פרעגן אים, װאם האלט ער דארט אין פראצעװען, 
װאם זוכט ער אין זײן םפרל — דער דאקטאר פאוםט קאן. 

— גאט העלף, פאניע דאקטאזשע! — ם׳אר אן עולם קײן עין־הרע נישט י 
ער חידושט זיך. אװדאי א מגיפהלע אין שטאט! 

— און איר׳ פאניע דאקטאזשע, רק איר לערנט, רק איר הארעװעט׳ 
ארײגגעטאן אין םפר און קײן פדױן איז נישטא: 

— פון װאנען זאל ער זיץ ז עם האט א פריץ דען פארלארן י 

אי װאם־ איר זעט איך לערן זיך. ס׳איז נוצלעך, ליבע פרײנד! 

— יא, יא, אבער דאקטאריע איז — להבדיל — קײן גמרא, 
און׳ װער עס קאן די תורה, יענער קוקט שוין נישט אריץ. 

— איז װאם ן זענט איר מיך חושד, אז איך קען נישט קײן דאקטאריע 1 

— מען רעדט. אין כעלעם שמועסט מען, איר לערגט זיך נאך איצט. 

— אזוי! האב איך אין פײטערבארג אומזיםט — הײםט עס — געהארעװעט ? 
אומזיםט אין פראםעקטארױמס און קליניקעם געשװיצט ך 

נו, רעכט. טא זײט־זשע װיםן, אז בײ אונדז האט מען געלערנט 
בלויז קראנקע צו באהאנדלען װי ם׳געהער צו זײן — איר הערט ך 
דער ספר אבער לערנט מיר — איר מעגט עם, ײדן, הערן — 
צו קאנען מאכן לעבעדיק באגראבענע אין דר׳ערד! 

— איר װילט מחיה־מתים זײן ז דער ײד איז חסר־דעה, 
דאם לעצטע ביםל שכל האט ער אײנגעשטעלט אין קאן. 

— שא, לויפט נישט ײדן״ פילדערט נישט! ס׳איז כ׳לעבן אן אידעע, 
דערלאנגט מיר נאר א מת׳ װעל איך אײך װײזן, װאם איך קאן ן 

— דערלאנגען אים א מת! א פריש געבאקענעם, אפנים ך 
כאטש נעם, צי אוים די קאפיטעם און שטארב אויף זײן פארלאנג... 
רב ײד \ ם׳איז דאך די מעשה מיט די כעלעמער נאראנים! 
נישטא בײ אונדז אין כעלעם קײן נאראנים שוין פון לאנג! 

— חלילה! צי פארלאנג איך דען, אז עמעצער זאל שטארבן י 
איר לעבט אייך אוים מיט מזל״ וויפל איינעם איז באשערט. 
איך מײן — א מת אן עלטערן — א לעכערדיקן שארבן. 

איר בארגט מיר אוים א קרוב״ װאס איר האט אים שוין אין דר׳ערד. 

אזוי — איז עפעם אנדערש! מיר פארשפארן אײך צו געבן. 
עס פאשען זיך מצבות װי די שעפםן אויפן פעלד. 

— שא! זאל ער פרװון אויפװעקן אברהמלע דעם רבינם, 
אװעק׳ נעבעך׳ דער אבן־טוב א ױנגער פון דער װעלט. 

— פאר װאם עפעס אברהמעלען ? פאר װאם נישט ציפע־זלאטען ן 
פארלאזט אזא עשירות און יתומימלעך א פאר. 

— און אפשר איז א סברה ער זאל אויפװעקן מײן טאטן ? 
געהאט נאך פיל צו לעבן ביז צו הונדערמ צװאנציק יאר! 

— פאר װאם עפעם דײן טאטן ? און פאר װאם נישט איטשע חלפן י 
אן ארנטלעכער ײד געװען׳ א פײנעם שטאט געפירט. 

דײן טאטע איז דאך סײ־װי־םײ א דר׳ערדליגער א דלפון, 
פאר אים איז בעסער יענע װעלט, און ד י איז פאר דעם גביר. 

אזוי? בין איך נישט אײנשטימיק: אז אויפװעקן — איז אלען 
די רײכע, װי די ארעמע, דעם פעבל װי די פני! 
כ׳װאלט אדרבה אנגעקוקט, צו דו ביםט אויך א בעלן׳ 
צו פוילן דארט אין קבר אין א רעגן, אין א שנײ! 

גאר כעלעם האט באשלאםן גאר צו װעקן בערל קצב : 
זײן קבר איז דער פאדערשטער, מען שטעלט נישט פיל אין קאן. 
עס ציט זיך צום בית־עולם א געדרענג — א דעלעגאציע 
פון כעלעמער חכמים מיטן דאקטאר פאוסט קאן• 

און פלוצלינג, װי פון זאק ארוים צעשיטן זיך געװאלדן׳ 
עס לויפט זײ גאך א ײדענע, פאדלאפן זײ דעם װעג: 
— גזלנים װאס איר זענט.י װאס גײט איר אויפװעקן מײן אלטן ? 
איר מאכט מיך פאר א קאליקע, איר קוילעט מיך אװעק! 

מיץ אלטער — צי פארדינט ער גאר זײן נאמען צו דערמאנען ? 
א הולטײ און א שיכור, לאזט אים ליגן אין זײן רו. 
זײן אײנציקער פארדינםט, ער האט געלאזט מיך אן אלמנה — 
איצט גײט איר מיך באגליקן און אים אויפהויבן פון גרוב ? 

— גו שא: װעט מען אים לאזן דארט, איז וױיניקער א שיכור, 

טא הערט־זשע אויף געװאלדעװען, מען זאגט דאך אײך, איר הערטז 
דאם װייבל אבער קװיטשעט נאך: — נישט דאם איז נאך דער עיקר, 
איך װיל פון אײך א צעטל, אז איר לאזט מײן מאן אין דר׳ערד < 

האט קהל זיך געחתמעט, און מען רירט זיך שוין אין װעג ארײן׳ 
ערשט־וװ! עם איז אן אײנגעלאף, דער גאנצער װעג פארשטעלט 
מיט ציפע־זלאטעס אײדעמלעך אויף זיבן פערד און װעגענער. 

— די אלטע גײט איר אויפװעקן י א שלאק האט אונדז געפעלט! 

א מעשה מיט יתומימלעך אויף זיבן יאר צו פארשן 
צװאותי מיט פאפירלעך, — װעלכע האבן נישט קײן װערט! 
נישט בעםער איז פאר כעלעם דען, אז מיר זענען די ױרשים 
און האבן אונדזער שװיגער ציפע־זלאטע טיף אין דר׳ערד ד 

און בעלעם האט באשלאםן צפע־זלאטען נישט צו װעקן. 
און כעלעם איז געשטאנען פאד א זעלטענעם פראבלעם׳ 
אז אויפװעקן א טויטן — איז א שטעקן מיט צװײ עקן׳ 
פאר אײנעם א באפרײונג, פארן צװײטן גאר א קלעם. 

און כעלעם האט באשלאסן צו א גלײכגעװיכט צו שטרעבן׳ 
און כעלעם האט באשלאסן זיך צו האלטן בײ דעם כלל: 
אויב װעקן, איז אזעלכן, װי אברהמלע דעם רבינם — 
א מענטש, װאס איז געליבט און איז געאכפערט איבעראל. 

און דא האט מען פארגעםן, אז אברהמעלעס אלמנה 
האט זיבעצן חדשים איר אלמנהשאפט באקלאגט — 
און װאס איז דען, חלילה, זי צומ בײזן דערמאנען ? — 
געשטעלט א שטילע חופה און א םברה׳ אז זי טראגט. 

אז איצט האט שײנע־דאבע מיט די בויגנדיקע ברעמען 
גערויטלט זיך פאר קהל און די אויגן זיך געװישט. 

— באדענקען זײ, הער דאקטאר, װי זײ טוען מיך פארשעמען! 
אברהמעלע זאל קומען בין איך — װאר — אן אשת״איש י 

הכלל, מען האט באשלאםן, מען װעט װעקן איטשע חלפן. 
שוין צײט טאקי, אין דר׳ערד ער טוט שוין םוילן א יאר צען. 
האט קהל זיך געשריגן: — איר ציט אויף אונדז א חלף, 
דער אכזר װעט נאך מאנען פאר דער גאנצער צײט פראצענט! 

— נו — אויב נישט איטשע חלפן — דאן װעקן מיר דײן טאטן — 
א שטילער ארעמאן געװען, געלעבט פון נםים בלויז. 

— נו, אדרבד״ װעקט: נאר זעט א מענטש זאל זיך נישט מאטערן, 
איר מאכט אים כאטש לצמיתות פאר א שמש בײ דער קלויז. 

האט קהל זיך פארטראכט ־ א שמש אויף לצמיתות ? 
א שטעלע װאם עם װארט אויף איר מיט אומגעדולד גאנץ כעלעםז 
מען צײלט דעם שמש טעג, זאל ער שוין אײננעמען א מיתה ז 
און דא — װעק אויף א טויטן און באזעץ אים אויף דער שטעלע ו 

ם׳װעט קיץ מאל נישט געשען, ם׳װעט קומען צו געשלעגן.י 
און אלץ כדי צו חנפענען דעם דאקטאר פאוםט קאןן 
ארויםרופן מחלוקת — דאס איז קײנעם נישט געלעגן. 
מיר גלויבן אים אויף אויםנװײניק, מען װײםט שוין, אז ער קא ח 


און קהל האט באשלאםן: נאכן קריזים, בלי נדר, 
װען כעלעמער רװחים װעלן שטײגן פון מעת־לעת, 
די װעלט װעט װערן רײך, און א מיליאן װעט האבן יעדער — 
ארוים צום גוטן ארט און טאקע אויפװעקן א מת• 


1934 

פון צװײ גוטע שנײדער געװארן א תל׳ 
פון בערל פארשמעל און פון מאטל פאםטריגע. 
א דאנציקער שנײדער איז בערל פארשמעל. 
און מאטל — געארבעט אין ריגע. 

צװײ אמתע ריטער פון אײזן און שער. 
זײ קאנען א װעלט מיט נגידים באקלײדן. 
נאר גיב זײ נגידים: אז דא איז באשערט 
צו זיצן אין שטעטעלע — בײדן. 

מען זיצט און מען שװיצט מיט די טעכטער און זין 
פאר לאדזשער און װארשעװער פירמעס באקאנטע. 
כאלופניקעס ? — עט • אז מען נײט ״מאגאזין״ 
רופט מען זיך אן פאבריקאנטן. 

א שטעטל. מען ארבעט מיט ביליקע הענט. 
אליץ — װי געזאגט — איז מען אויך באלמעלאכעס. 
און — קומט דער םעזאן און די ארבעט ברענט, 
דוכט ־ עס װעט זײן מזל־ברכה. 

דאן קלויבט מען זיך שיקן שטודירן די זין׳ 
די טעכטער — אט װערן זײ גליקלעכע כלות• 
מען פלאנעװעט בויען!... נאר אויס מאגאזין — 
און ס״פײפט שוין אין שטיבל דער דלות. 

אין טײםטער װערט לויז, אויפן הארצן װערט ענג, 
מ׳עט הײ־יאר, מײן פרײנה שוין נישט בויען, משמעות... 
פארבײםט מען א הערינג בײ שולצן אין שענק, 
מען טרינקט און מען טשאקעט גזמאות. 

א שנײדערשער ליגן איז גלאטיק אין סטאן׳ 
איז איינער דעם צוױיטן מקנא די גוזמא׳ 
און אײנער דעם אנדערנם ליגן מעסט אן׳ 
און ענטפערן — מוז מען... 

דעם חײט — אים קאן נאר א חײט פארשטײן. 
ס׳איז זײדענער יתור געשטעפט מיט פאנטאזיע. 
מען בויט שוין... פאבריקן פון מירמלנעם שטײן... 
דערלאנגט נאך צו אײנם׳ פאננא קאזשא: 

און קאזשע פארמעםט זיך און קאזשע דערלאנגט׳ 
זי שװימט װי א װאלקן פון בלויז גאלארעטע׳ 
עס ציטערט איר בוזעם פון פראנט און פון פלאנג׳ 
זי טופעט — און עס קרעכצן די ברעטער. 

און ס׳קרעכצן די שנײדערשע הערצער די צוױיי 
געזען. אין א בוזעם ארײנגעלײגט סחורד.! 
און דארט׳ אין די היימען׳ צװײ װײבער — איי װײ׳ 
צװײ דארינקע... א מרה־שחורהו 


דער העכט איז באטעמט דורכן ביםעלע כרײן׳ 
פון זיםקייטן נעמט עם אײך נודיען. 
עס רודערט אין שטעטל א רויטער פאראײן — 
איז לעבעדיק׳ איז ליהודים! 

װאם גײען אים אן די ארעסטן׳ די קלעפ׳ 
די פולע מלוכה — אכםניהו 
גאר פלוצלינג די װענט מיט מגילות באקלעפט? 
אן אנטי־ױם־כיפור־קאמפאניע... 

עם גײט זײ — דער חברה׳ דער עיקר׳ אין פרעס׳ 
דארט שטײט: ואכלת׳ זאלםט פרעמן. 
געדענק אן געבאט און געדענק אן מראגרעס 
און קום אין פאראײן בפרהםיד.! 

דארט גרײט זיד א מאלצײט אויף טיש און אויף בענק 
אין מיטן ױם־כיפור בײם לײענען. 
א קאמף מיטן קלער. און דעריבער געדענק 
דיץ ארט אין די ארבעטער־רײען י 

א שטורעם אין שטעטל׳ א טראםק׳ א יאריד, 
צערודערט דער גאנצער מוראזשניק. 
עם מאכט א געװאלד יעדער פשוטער ײד. 
א דאזאר — ער זידלט זיך װאזשנע. 

דער רב איז מטריח זײן עלטער און לויפט 
און קלאפט מיט די לויזע פאבטאפל. 
דאס איז ער צום פאן קאמעגדאנט אויפן הויף 
אין שליחות פון קהל געלאפן. 

און פאן קאמענדאנט האט זיך ברײטלעך צעזעצט 
און בלעטערט אין פארשריפטן האסטיק. 
ער זוכט א באשטימונג, ער זוכט א געזעץ 
אויף צװינגען די רויטע צו פאםטן. 

אין הײמישן קאדעקם פארפעלט אזא דין, 
מען קאן זײ דעם פרעם נישט פאדװערן. 
אברעמטשע דער מעל־שענקער זידלט זיך דין : 
אז פרעסן זאל זײ די כאליערען 

און אורטשע דער וװכערניק מאכט עם געמײן: 
חמורים! װאס רעדט איר צו עשװ 
איר נעמט און צעטרײבט דאם גאנצע פאראײן, 
און — פטור אן עםק! 

און ם׳װערט שוין א חברה פאר טרוקענע קלעפ, 
א חברה־ פון בלויז באלמעלאכעס. 

דערװײל איז דער מארק מיט מגילות באקלעפט׳ 
װי גאט און זײן פאלק אויף צעלאכעם. 


אײן בערל מיט מאטלען זײ האלטן זיך װײט 
פןן קהלשן קאמף מיט די ״פרעסערס״, 
לויט זײ איז דאם רויטע פאראײנדל ״אלרײט׳/ 
דער בורא פארדינט נישט קײן בעמערם... 

און בערל האט שטיל פאר זיץ חבר פארטרױט׳ 
אז דאן, אין די יארן פון דאנציק׳ 
איז ער, במחילד״ אלײן געװען רויט — 
װי הײנטיקע צװאנציק. 

און מאטל האט װידער פאר בערלען פארצײלט ־ 
אין ריגע אמאל, בײ די לעטן׳ 
דער בחור האט קוים צװײ יארצענדליק געצײלט, 
דאן פרעםט ער שוין שװיינען־קאטלעטן. 

און ס׳װערט טאקע קלאר פאר די צװײ גוטע פרײנד, 
אז כאטש מען באלאנגט צו די מײםטער, 
פון דעסטװעגן זענען זײ בײדע נאך הײנט 
צװיי עכט־פראגרעסיםטישע גײסטער. 

באשלאסן צו שטיצן דעם רויטן פאראײן 
דורך טאט, דורך א שטיק עולם הזה: 
ױם־כיפור א קידוש, פארשטײט זיך — געהײם, 
בײ שולצן אין שענק• און מיט חזױ־... 

גערעדט און געטאן. און ױם־כיפור בײ טאג, 
אין טשאד פון די ליכט און הו־הא פון די יעלות, 
גיט מאטל צו בערלען א וװנק און א זאג: 
קום, ברודער, ארוים אויף א װײלעו 

טליתים אראפ׳ און די לאטשן — ארויף, 
זײ טויכן ארוים פון צעדאװענטער מאסע, 
און בלײבן פארלעגן אין לײדיקן הויף. 
װי פיש אויםן װאסער. 

נישט הײמלעך דעמ ײד איז ױם־כיפור אין גאס, 
בײם הארבסטיקן קרײ פון די גויישקע הענער. 
אפילו דער קאשטשאל אין מארק איז אין כעס: 
צװײ ײדן מיט לײדיקן, זע נארג 

פארטרײבט זײ די שרעק איבער האלדז און געלענק 
פון לײדיקן מארק צו די זײטיקע געסלעך. 
צעציט זיך דער װעג אין א גומענער לענג 
צום שענקערשן שילד מיט די פעסלעך. 

די שול יאגט זײ נאך מיט געברום און געװײן:י 
אן אומגליק אין שטעטלן אנטלאפן צװײ יידן ן 
און ס׳קלינגט זײ אנטקעגן דער רויטער פאראײן 
מיט חוצפהדיק־הארציקע לידער. 

און צװײ ״פאבריקאנטן״ פארשטעקט אין דער מיט, 
אין שרעק פאר די טריט און אין הארציקן פלאנטער ־ 
באגלײט זײ א תפילה, באגריסט זײ א ליד — 
װי גלײכע, װי נאנטע. 

און לאנג האבן צװײ גוטע פרײנד זיך געדרײט, 
דורך הינטערשטע װעגן געזוכט זײער מזל, 
געעפנט א טיר און זיך הארציק דערפרײט. 
אן הינטן דערקענט: עם איז קאזשע!... 


ם׳איז נישט צו באשרײבן בײ שולצן אין שענק 
די שנײדערשע סעודה לכבוד ױם־כיפור. 
דער דײטש האט געעפנט קרעדענםן און שענק, 
ארויסגעשלעפט קאגיאק, אלעמביק און ליקער. 

און קאזשע דערלאנגט פאר די חשובע געםט 
א פולע פאטעלניע מיט שװײנען־קאטלעטן׳ 
זײ כארכלען און שיפען אין אײגענעם פעטם 
און ם׳ציטערט אין בוזעם איר פלײש־גאלארעטע. 

אז בערל דערזעט עם״ דאן װערט אים נישט גוט 
פון מבול מיט פלײש און פון ים עולם־הזהו 
ער זאגט עס נישט אוים׳ אבער ס׳ליגט אין זײן בלוט 
א שרעק פאר דער שיקםע, אן עקל פאר חזיר. 

עם שלאגט צו דער גאל. און א פנים װי קרײד. 
מ׳עט אײנשטעלן ס׳לעבן!... לחײמי לחײםז 
ער שטעכט מיטן גאפל און קרימט זיך און קײט׳ 
און ם׳קריכט שוין פון האלדז אים די קװיטשיקע חיה. 

— אין זענעפט, מײן ליבםטער ו אין זענעפט טונק אײן ו 
א חזיר האט ליב — צו פארטרינקען בײם עםן׳ 
א חזיר האט ליב — מען זאל גרינטלעך צעקײעז• 
טא קײ נישט און שפײ גישט און שנײד מיט א מעםער! 

דערלאנג זשע דאם בײכיקע פלעשלן גים אן! 
לחײם! זאל לעבן די פרייהײט, מײן חברז 
פע, בערל, דו גײםט דאך ארויס פון פאסאןג 
דו קײסט און דו קרימםט זיך: דו קײםט און דו גאװערסט! 

און דאס איז אין דאנציק א רויטער געװען! 
און דאס האט געהאלפן א װעלט צו באפרײען; — 
גיט בערל א ציטער. עם טוט אים א ברען — 
איצט פרעםט ער שוין חזיר פאר דרײען. 

ער פרעםט און באלעקט זיך, ער צמאקעט און לויבט׳ 
דאם האלט ער אין לויבן׳ װי בלעם בשעתו. 
און װער װאלט געריכט זיך, און װער װאלט געגלויבט״ 
אז אים װעט דער חזיר פארשאטן: 

ער ליגט אים אין מאגן, אזוי װי א שטיין, 
ער קאן זיך נישט רירן, ער קאן זיך נישט קערן, 
ער קאן שוין נישט גײן און ער קאן שוין נישט שטיץ. 
ביםט נעבעך, א פארטיקער, בערל ו 

צו נעילה האט בערלען א רופא באטראכט, 
געגעבן א פערדישע פארציע ריצנאײל, 
פון שענק אים אהײם אויף א װאגן געבראכט, 
געהײםן אים שװיצן... 


אי, שװיצט ער דער שנײדער \ שוין גארנישט קײן לײט! 
נאר אײן מאל ױם־כיפור דעם מאגן פארדארבן, 
איז באלד א יאר צװײ אויפן מאגן ער לײדט 
און — ענדלעך — פון מאגן געשטארבן. 

געשטארבן — באגראבן. אראפ פון יאריד. 
װי קײן מאל דא נישט געװען, הבל־הבלים. 
בײ נאכט אבער קריכט עד פון קבר, דער ײד, 
זײן חבר פארםטריגע צו חלום, 

נו, מאטעלע־בענקארט \ א בראך צו דײן קאפן 
גענומען, א טאטן פון קינדער דערהרגעטן 
װאס מײנסטו ז די זאך װעט דיר גלאטיק אראפ ? 
דאס קום איך דיך װארגןן 

און מאטל אין פחד ער הײבט זיך און פאלט, 
ער קוקט אויף די בײנערגע פינגער די שװארצע, 
ער קאן שוין נישט אויםהאלטן, שרײט ער: געװאלד! 
צעלאכט זיך אים בערל אין פרצוף. 

— װאם מאכםטו געװאלדן ? — פארקרימט זיך דאם מת — 
א מת װעםטו שרעקן? א מת װעט אנטלויפןן 
גיט מאטל אין פענצטער א שפרונג — און א נם ? — 
ער איז אויפן הויף שוין. 

איצט לויפט ער מיט װילדע געװאלדן אין מארק׳ 
עם װעקן זיך טירן און פענצטער װי קברים. 
— געװאלד׳ ליבע ײדן׳ ער יאגט מיך! ער װארגט ו 

משוגע געװארן״ 


אזוי איז געקומען די ביטערע שטראף• 
אויף אײנעם דער טויט׳ אויפן צוױיטן — די קליפה. 
און ס׳וױיםן אין שטעטל פון קינד ביזן רב: 
פאר פראװען דעם רויטן ױם־כיפור. 

א קשיד,: פאר װאס נאר די מײסטערם אליץז 
באדארפט אלע רויטע געזעלן באשמראפן. 
דער תירוץ: אז גאט האט אין רויטן פאראײן 
דאם פינטעלע ײד נישט געטראפן• 

טא זאלן זײ קומען אויף גויישע הענט׳ 
און זאל מען די שטראף צעלײגן זײ אויף ראטעס׳ 
זײ װוינען םיי־ווי הינטער שטיינערנע װענט 
מיט איתערנע קראטעם. 


איר װײםט דעם אדרעסז 

דאן שיקט זײ ארײן אויף ױם־כיפור צום פרעס... 






אלטער קאציזנע און ש♦ אבםקי אין יאר 1917 





נחמן מײזיל 


אלטער קאציזנע 


״דאס לעבן שפראצט, דאס לעבן בליט, פארבליט, 

א װעלט פארגײט, א װעלט באנייט די כוחות, 

און צאנקט א מענטש, פארבלײבט נאד אים זײן ליה 
א שפליטער גאלד אין שטויביקן פרוכת ״ 

(א. קאציזנע — דאס ליד פון שבעלע הדסהס) 

אױך אלטער קאציזנע איז פארפײניקט געװארן דײד די בעסטיאלישע דײטשן♦ 

אױך ער האט געטײלט דעם גרױזאמען מרל פון אונדזערע מיליאנען ברידער און 
שװעסטער איו פיילן♦ 

ער איז געבױרן אין דער טיף״ײדישער װילנע, אין סאמע געדיכטעניש פין דער 
װילנער ארעמקייט♦ מיר האבן א מאל, ארום 4930 ארומגעשפאצירט מיט אים איבער 
די װילנער ארעמע גאסן און געסלעך. האט ער אונדז ארײנגעפירט אין א גרױסן 
הויף מיט הילצערנע הייזער, וװ ער איז געבוירן און אױפגעװאקסן♦ יונגערהייט איז ער 
פארװאגלט געװארן אין דעם פאררוסישטן יעקאטערינאסלאװ♦ אגב, ער האט זעלטן״ 
װען גערעדט וועגן זיין משפחה, װעגן זײן טאטע״מאמע, װי ער װאלט געװאקסן א 
פרעמדער צװישן פרעמדע♦ הגם ער איז געװען א בן״יחיד, אבער עס האט אים געפעלט 
טאטע״מאמע״ווארעמקייט, עלטערן״טרייקייט, — האט ער עס געזוכט ביי פרצן און 
שפעטער ־־ ביי אנסקין♦ ער האט אין דער נאענטקײט, אין דער איבערגעגעבנקײט צו 
אט די צװיי קינסטלער״פערזענלעכקײטן ארײנגעלײגט אפשר זיין גאנץ װעזן, גאר די 
הארציקײט זיינע, — און דעריבער איז ער געבליבן אזוי פאריתומט נאך זייער טויט — 
פריער (אין 1915 ) נאד פרצן און יעינאך (אין 1920 ) נאך ש♦ אגסקין♦ 

נאך אין יאר 1908 האט א♦ קאציזנע אנגעהױבן זײן ליטערארישע קאריערע אין 
ײדיש־רוסישן זשורנאל ״יעװרעיסקי מיר״ (פעטערבורג)* איך וױיס נישט, וואס ער האט 
דארט געשריבן און אויף װיפל עס האט אן ענגע שײכות מיט דעם שפעטערדיקן קאציזנע* 

דערנאך איז ער געקומען קײן װארשע, וװ ער האט מסממא זיך גענוג אנגעבידעוועט/ ׳־־־־ 
סײ מאטעריעל און סײ גײסטיק* אנדײטונגען װעגן דעם זענען דא איבערגענוג אין זײן 
לאנגן, פארפלאנטערטן, טשעקאװן און ערטערװײז גאר״אינטערעסאנטן ראמאן /,שטארקע 
און שװאכע׳/ וװ עס זענען ארױסגעבראכט פארשידענע קרייזן און פארשוינען פון דער 
יידישער װארשע, פון דער אויסטערלישער ״אלטשטאט׳/ וואס איז א מערקװירדיקער 
געמיש פון אידעאליזם און פארברעכן, פון העלדן און אונטערוועלט״לייט• 

אלטער קאציזנעס באקאנטשאפט און שפעטער גוטפריינדשאפט מיט פרצן איז 
געווען א װיכטיקער קערפונקט אין דער פארמירונג און געשטאלטונג פון קאציזנעס 
ווייטערדיקן לעבן און שאפן♦ נישט נאר האט ער זיך געװארעמט ארום פרצן, נאר ער 
איז אנגעגליט געװארן פון דעם הײסן שאפערישן פײער, װאס איז גארגישט אויסגעלאשן 
געװארן ביי פרצן דעם מענטש און דיכטער♦ קאציזנע האט זיך נישט באנוגנט װי א סך 
אנדערע ױנגע, װאס זענען געקומען צו פרצן פון צײט צו צײט, אין א ױמא דפגיא (אין 
א ױם״טוב״טאג), געכאפט ״שירײם״ פון פרצעס טיש און ױצא געװען דערמיט♦ ער האט, 
װי אמאליקע אמתדיקע חסידים, פארלאזט הײם און אײגענע װעלט און געװארן 
א ״תושב״ בײ פרצן♦ ער האט מעשה״חסיד נאכגעקוקט נאך פרצעס יעדן באװעג און 
אויפגענומען פרצעס אינעװייניקסטע צאפלענישן און אויסערלעכע קנייטשן♦ און דאס 
אלץ, װאס ער האט אײנגעזאפט אין זיך, האט ער דערנאך איבערגעגעבן אין זײן אפ״ 
האנדלונג װעגן פרצן, — נאך פרצעס טויט אין 191$ , — אין דער ווילנער ״יידישע 
װעלט״♦ 

אט דער פרץ״ארטיקל איז געװען קאציזנעס ערשטער קינסטלערישער ארויספאר 
אין דער יידישער ליטעראטור♦ אט די אריגינעלע און טיף״אויסגעטראגענע פרץ״שאפונג 
האט געמאכט א♦ קאציזנען א נאמען אין די ליטערארישע און לײענערישע קרײזן♦ 

עס געדענקט זיך גוט דער שטארקער איינדרוק פון אט דער פרץ״כאראקטעריסטיק♦ 
פרצעס טויט איז געווען פאר דער יידישער יוגנט פיל מער ווי א טויט פון א גרויסן 
שרייבער♦ פרצן האט מען פארהערלעכט און פארגעטערט♦ פרץ איז געװען דער לייטער, 
אויף וועלכן יעדער איינער האט געפרװוט שפרייזן ארויף אלץ״העכער♦ איז פארשטענדלעך, 
וואס קאציזנעס ארטיקל וועגן פרצן האט געװירקט אויף אונדז אלעמען מער ווי די אלע 
אינטערעסאנטע, אבער דאך ״קאלטע״ ארטיקלען״אפש&צונגען♦ קאציזנע האט ארויסגע״ 
בראכט פיל אינטימקײט, מען האט באקומען א פארשטעלונג װעגן דעם לעבעדיקן פרץ♦ 

מיט עטלעכע יאר שפעטער איז צו דער פרץ״פארהערלעכונג צוגעקומען ביי קאציזנען 
א קולט פאר ש♦ אנסקין♦ אלטער קאציזנע איז מיטגעריסן געװארן פון אנסקיס געראנג״ 
לענישן♦ א♦ קאציזנע האט װײטער געװעבט די פארבינד״פעדעם מיט פרצעס גײסט און 
אויך געווארעמט א נאענטקײט צו אנסקיס איררעאלער וועלט♦ פונקט ווי פריער האט 
א♦ קאציזנע געפילט אין זיך די מיסיע ארויסצואנטפלעקן פאר דער יידישער עפנטלעכקייט 

וואט פולער דעם פרץ־גייסט, אזוי האט ער געהאלטן פאר נייטיק אויפצוכאפן דעס 
איבערגעריסענעם שאפערישן אנסקי״פאדעם. האט דאך א• קאציזנע צוגויפגעשטעלש ט. 
אנסקיס נישט״פארענדיקטע דראמאטישע שאפונג ״טאג און נאכט״ און צוגעשריבן דעם 
דרישן אקש. עס איז אים מסתמא געװען נאענט דער טיף״טראגישער געראנגל פון דעם 
צדיק, װאס פארמאגט אין זיך ײדיש און גוײש בלוט און װאס טראגט אין זיך די 
ירושה פון ײדן און פון קאזאקן• האט דאך א. קאציזנע זיך שטענדיק געפונען צװישן 
אט די צײײ קעגנזײטיקע כוחות, — פון אײן זײט — דאס עכטע ײדישע פאלקס־שאפן 
און פון דער צווייטער זייט — די אידעען און פראבלעמען פון די גרויסע רוסישע גייסשער״ 
קלאםיקער. 

א. קאציזנע האט אפט געזוכט דעם ײעג צו זיך, אדער ריכטיקער — דעס ארויסוועג 
פון אײגענער ײעלט• און עס איז אים אזוי לײכט נישט אנגעקומען. עס איז געווען אין 
אים דער באקאנטער געראנגל פון ײידערשפרעכנדיקע כוחות און עלעמענטן, װאס האבן 
אזוי גיך נישט געקאנט קומען צו א גלײכגעװיכט. 

דאס כאראקטעריסטישע פון יענער צײט, איז געווען ז״ן ווערק ״דער ,״״,ז—^ 

מלך״ ( 1919 ) און זײנע ״פראמעטעאוס״־לידער און פאעמעס, װאס ציען זיך אין צענד״ 
ליקער און הונדערשער זייטן• 

צו יענער צײט האט אלטער קאציזנע איבערגעדיכטעט פון רוסיש אלעקסאנדער 
בלאקס בארימטע פאעמע ״צװעלף״. נישט קײן צופאל, ײאס אט דאס שטארק״אנגעלא״ 
דענע און טיף״אויסגעײײטיקטע ײערק האט פארכישופט אלטער קאציזנען, און ער האט 
זיך פארמאסטן צו געבן פאר דעם א תיקון אין דער יידישער שפראך• א• קאציזנע האט 
ערגעץ־וװ געפילט א קרובהשאפש צום רוסישן דיכטער, װאס האט אויפגענומען יענע 
מערקײירדיקע צײט מיט אירע בלוט־צײכנס און מיש איר הײליקן אויפלויכט. 

א ײײשערדיקער שריט אין א• קאציזנעס שאפן איז געײען זײן באנד נאװעלן 
״אראבעסקן״, וײ ער האט גענומען געברויכן פשושערע רייד און ארויסגעבראכט מער״ 
קלארע און פארשטענדלעכע שילדערונגען און געשטאלטן• דאס אריבערגײן צו פראזע איז 
אים װוילבאקומען, ער האט אנגעהויבן רעדן מער״רעאל, מער״מענששלעך, 

א. קאציזנע שטעלט זיך אויף דעס נישט אפ. פון ליד קומט ער צו נאײעלע, און פון 
נאוועלע צו דראמע• זיין אומרו״גייסש זוכט נייע קינסטלערישע פארמען. אין 1925 
פארפאסש ער זײן ערשט דראמאטיש ײערק ״דער דוכוס״ (גר צדק), געבויט אויף געשיכש״ 
לעכע מאשעריאלן• ער באמיט זיך ארויסצוברענגען אין זיין ווערק וואס מער דראמאטישע 
קאנפליקטן און שטרײכט באוײסשזיניק אונשער דאס טעאטראל״עפעקטועלע. דאס 
שטיק האש געהאט גרויס דערפאלג אויף פארשידענע בינעס פון דער ײדישער װעלש — 
אין ײארשע, ײילנע, לאדזש, ריגע, בוענאס״אײרעס, און טײלײײז ־־־ אויך אין אמעריקע. 
נישט אײן בארימטער ײדישער רעזשיסער און נישט אײן גרויסער שוישפילער האבן זיך 

פארמאסטן צו געבן א סצענישן און שוישפילערישן תיקון אט דער פיעסע. און דאס 
מערקװירדיקסטע דערבײ איז ׳ װאס די מײנונגען און די אפרופן װעגן אט דער דראמע 
זענען געװען, װי אלע מאל בנוגע צו א. קאציזנעס שאפן ׳ די סאמע״קעגנזעצלעכע. 

א. קאציזנע פרובירט צו מאכן פון די לויב־געזאנגען און ביטערע אנפאלן 
ערנסטע אויספירן. ״די פיעסע — שרײבט א. קאציזנע — האט באקומען אירע 
הײסע אנהענגער און קעגנער מחוץ די רעצענזיעס, און מיט א װאך שפעטער (פון דער 
אור־אויפפירונג אין 1925 ) האט דער ״דוכוס״ שוין דערלעבט געמשפט צו װערן ביי 
א פול־געפאקטן טעאטער־זאל• ווער עס האט געלויבט און ווער — געגאסן פעך און 
שוועבל״• 

נאך דעם ״דוכוס״ האט ער פארפאסט א היסטאריש טעאטער־שטיק ״הורדוס׳/ 

א טראגעדיע אין 5 אקטן ׳ וװ ער האט ארויסגעבראכט די קאמפליצירטע און רייכע 
הורדוס־געשטאלט און דערבײ געגעבן די געשיכטלעכע ארומרינגלונג פון די כוחות״ װעלכע 
האבן ארויסגערוקט אט די אויסטערלישע געשטאלט• 

און אזוי ווי עס איז נישט געװען קיין דירעקטע פארזעצונג צווישן ״דוכוס״ און 
״הורדוס״ — אזוי איז אויך נישט געװען צווישן זײ קיין געמיינזאמס מיט קאציזנעס 
דריטן טעאטער־שטיק, מיט דער קאמעדיע ״אין קריזיס״ ( 1933 ), וװ א. קאציזנע האט 
ארויסגעבראכט א שטיק צאפלדיק לעבן פונעם ײדישן פוילן. עס איז געװען א פיעסע 
ערטערװײז פון דעם טשעכאװישן שניט, און ערטערװײז האט זי פארמאגט עלעמענטן 
פון קאריקאטור, פון פארס. די קאמעדיע איז אויפגעפירט געװארן דורך די ײדישע 
טעאטערן אין פוילן. 

א באזונדער ארט פארנעמט אין א. קאציזנעס שאפן די פיעסע ״שלום שװארצבארד׳/ 

װאס א. קאציזנע האט פארפאסט לויטן אנרעג פון דעם באוװסטן שוישפילער אלעק־ 
סאנדער גראנאך• 

עס איז געװען װינטער 1933 , װען א. גראנאך איז געקומען פונעם ערשט־פארהיט־ 
לעריסטישן בערלין קײן װארשע א טיף־אויפגעשוידערטעה פול מיט װיי און צארן און 
געװאלט ברענגען צום אויסדרוק דעם פײן, האס, פראטעסט קעגן גרויזאמען פאשיזם, 
װאס האט גענומען פארפעסטן דײטשלאנד. און נאך דעם װי א. גראנאך האט אין 
פרידריך װאלפס ״געלע לאטע״ (אדער ״פראפעסאר מאמלאק״) ארויסגעשריגן דעם 
טראגיזם פונעם דייטשישן יידנטום, האט ער געזוכט א צװייטע פיעסע, וואס זאל ארויס־ 
ברענגען העראישע מאמענטן אינעם ײדישן לעבן. עס האט א. גראנאכן געלאקט די 
שװארצבארד־געשטאלש, װאס די גרויזאמע פאסירונגען האבן אים געשריבן פון זײן 
שטילן זײגערמאכער־װארשטאט צו מארד, צו שיסן פעטלױרען. א קלײנע פארעפנשלעכע 
נאװעלע פון דעם גרויסן פראנצויזישן קינסטלער־קעמפער אנרי בארביס װעגן שלום 
שװארצבארד האש נאך מער געשטויסן א. גראנאכן ארויסצוברענגען אויף דעי ב ײע די 
סביבח, די אטמאספער, וואס האט געשאפן און ארויסגערוקט שװארצבארדן. 

א♦ גראנאך האט אין זײגע שמועסן מיט מיר כסדר זיך אנגעצונדן פון אט דעס 
אויסטערלישן שטאף. זעגען מיר אײן מאל אין א פארנאבט געפארן צו קאציזנען אהײם 
און אים געבראבט אונדזער פארשלאג, ער זאל אנשרײבן די שװארצבארד״דראמע. 
אונדזער פלוצלינגער באזוך און אונדזער פארשלאג האט אים לבתחילה צעטומלט. מיר 
האבן אים צוגעשטעלט אויטענטישע מאטעריאלו און נאך לענגערע שמועסן האט א. 
קאציזנע זיך ארײנגעװארפו איו דער ארבעט. ער האט אויסגעפיבערט סצענע נאך סצענע. 
און איו עטלעבע װאבו ארום איז די דראמע, אדער װי א♦ קאציזגע האט עס ^נגערופן 
;/ א סינטעטישער רעפארטאזש׳/ געװעו איו גאנצן פארטיק. 

עס איז געװעו אינטערעסאנט צוצוזען די קינסטלערישע אוו געזעלשאפטלעבע אחרױת 
פון א♦ קאציזנע בײם ארויספירן מענטשן, סצענעס און סיטואציעס♦ עס זענעו געװעו 
געפאוץ אויפו װעג צו רעאליזירן אט די געשיכטלעך־צאפלדיקע פיעסע♦ מעו באדארף 
באטאנען, װארפן א פאסיקן ליכט אויף סצענעס און עפיזאזץ, מעו דארף באזינען די 
״טונקעלע״ טאטן♦ איו דער מעשה־שװארצבארד האט זיך אפגעשפיגלט א שטיק אלגעמייו 
און ײדיש לעבן פון דער מלחמה און בירגער־קריג״צײט ־־־ באלטע, פראסקוראװ, קיעװ, 
אוו דערנאך ־— פאריז♦ רוסלאנד און פראנקרײך זענען דא ״קונציק אוו מייסטעריש״ 
ארײנגעפלאבטו דורכן לעבן גופא איו דעם טאט פון שלום שװארצבארד♦ די עטלעכע 
שװארצבארד־שאסו זעגען געװען אײגנטלעך אפהילכן פון גרויסע װעלט־געשעענישו♦ 

מיט בלוט פון הארצו האט א♦ קאציזנע פארפאסט מיט עטלעכע יאר צוריק א 
דראמע, געבויט אויף געשיכטלעכו שטאף פון אנהײב 1$ טן יארהונדערט, פונעם ײדיש״ 
מאראנישו לעבן, אונטעמ נאמען ״דעם יידנס אפערע׳/ ־־־־ אן אמתדיקע פאסירונג מיט 
א ײדו א קינסטלער, װאס איז דערמארדעט געװארו דורך די ײדו־פײנט אוו דערנאך 
ווערט זייו ווערק געשפילט♦ די פיעסע איז געגרײט געווארו צום אויפפירן אץ די סאוויע״ 
טישע ײדישע מלובה״טעאטערו פארו אנפאל פונעם בעסטיאלישן היטלעריזם♦ 

אן אינטערעסאנטער פעריאד איו קאציזנעס שרײבערישער און געזעלשאפטלעבער 
טעטיקייט איז די צייט, װעו ער האט צוזאמעו מיט נאך אײניקע ארויסגעגעבו און רעדאק־ 
טירט איו ווארשע די ראדיקאלע און קאמוניסטישע צײטונג ״דער פריינד״ (אין 1935 ), 
וואס האט געבראכט קאציזנעו פיל קרענקונג אוו מיאוסע אנפאלו♦ דאס איז א טרויעריק 
בלעטל געשיכטע, װאס האט זיך אפגעשפילט איו דער יידיש־פוילישער ווארשע ביי דער 
האלב״פאשיסטישער רעגירונג♦ א. קאציזנע האט אויף זיך אויפגענומעו די אלע קלעפ און 
די אלע עמערס שמוץ, און איז דערצו געװעו א זיכערער ״קאנדידאט״ פאר דעם בא׳• 
רימטו אומזיסטיקו ״האטעל״ קארטוז־בערעזע, — דער קאנצענטראציע־לאגער, וואס זייו 
נאמען אלײן שוידערט אויף יעדן איינעם פון אונדז, וואס האבן מיטגעמאבט דאס שווערע 
לעבו פוו ײדישו פוילו ערב דער צװײטער װעלט־מלחמה. 

אלטער קאציזבע / געזאמלטע שריפטן 


אין יענער שװערער צײט האט קאציזנע אויף אײגענע מיטלען ארויסגעגעבן אין 
לויף פון די יאוץ 1936 — 1939 א צװיײװעכנטלעכו זשורנאל ,,מיין רײדנדיקער פילם׳/ 
װאס ער האט איינער אלייו אויסגעפילט♦ דער זשורנאל איז פיל מאל קאנפיסקירט 
געװארו דורך דער פוילישער צענזימ אבער א♦ קאציזנע האט נישט אויפגעגעבו די טריבונע, 
פון װעלכער ער האט רעאגירט ; דורך לידעמ פאעמעה דראמאטישע שאפונגעו, פאלעמישע 
ארטיקלעו אוו נאטיצן, אויף די טרויעריקע דערשײנונגעו איו *זלגעמיינעם און יידישן 
לעבו אוו ליטעראטור אין פוילן♦ ״מייו ריידנדיקער פילם״ איז א טרויעריקער טאגבוך, 
װאס עס האט געשריבו א טיף״פילנדיקער מענטש און קינסטלער איו יענע טראגישע 
יאוץ♦ 

אלטער קאציזנע האט זיך ווייט נישט אויסגעשעפט איו זייגע שאפוגגעו♦ די אלע 
יאיװ וואס מיר איז אויסגעקומעו צו לעגץ אוו ארבעטן איו װארשע, בײ די פארשידענע 
קולטור״ און ליטעראטור״טעטיקײטן און אונטערנעמונגען, איז אלטער קאציזנע געװעו 
פוו די װיכטיקסטע און באוװסטזיניקסטע מיטשאפער אוו מיטבויער♦ מעו דארף דערביי 
געדענקעו, אז קאציזנע איז אלע יארן געוועו באשעפטיקט נאכאנאנמ זיבן טעג א װאך, 
איו זייו פאטאגראפישער אטעליע♦ ער איז איו לויף פון צוואנציק יאר, פון 1919 — 1939 , 
געװעו רעדאקטאר פון פארשידענע אויסגאבעס, ער איז אויך איו אײו צײט געװעו מיט״ 
רעדאקטאר פון די ״ליטערארישע בלעטער״, געוועו טעטיק איו פארשידענע טעאטער״גע״ 
זעלשאפטן און טעאטער״אונטערנעמונגען, געווען פארװאלטונגס״מיטגליד פונעם יידישן 
פען״קלוב, פוגעם יידישן ליטעראטן״פאראײן, אויפגעטראטן מיט לעקציעס, זיך ארויס״ 
געכאפט מיט רעפעראטן אין די דערבײאיקע שטעט און שטעטלעך♦ אין די צײטן פונעם 
קולטור״פראנט, וואס מען האט ביטער באקעמפט סײ פון אינעווייניק און סיי פון 
דרויסן, איז ער געווען אײנער פון די באגײסטערטע און איבערגעגעבנסטע טוער♦ זיין 
הויז איז געװען באמת, אן מליצות, אפן פאר פרײנד, פאר חברים, עס איז אױך געװען 
אן ארט, וװ מ׳האט זיך שטענדיק געטראפן, געפירט הײסע דיסקוסיעס, געלייגט גרונט״ 
שטיינער פאר פארשידענע װיכטיקע ליטערארישע און טעאטראלע אונטערגעמונגעו און 
בנינים♦•• 

און אט דער קינסטלער אוו קולטור״שאפער, אײנער פון די אינטערעסאנטסטע און 
שענסטע יידישע געשטאלטן אין פארמלחמהדיקן פוילן, איז אויף א בעסטיאלישן אופן 
דערמארדעט געװארן דורך אוקראינער אין טארנאפאל — אויפן באפעל פון די דייטשן♦ 

1944 

תיקון טעית 


אין דער דראמע ״דעם ײדנס אפערע״ זעגען עטלעכע נעמען 
ערטערײייז פארגרייזט געײארן. זיי דארפן זיך לייענען אזוי: 

פיליפפא 
פעריירא 
טארקעמאדא 
באירא אלטא 

(דער נאמען פון אנטאניא זשאזעס טעאטער) 



װערק פון אלטער קאציזנע 

דער גייםט דער מלך (דראמאטישע פאעמע). װארשע, 1919 . 312 ז״ז. 

פראמעטעום (דראמאטישע פאעמע). װארשע, 1920 . 56 ז״ז. 

אראבעםקן (נאװעלן). װארשע, 1922 . 179 ז״ז. 

חיכום (דראמע). װילנע, קלעצקױ־פארלאג, 1926 . 137 ז״ז. 

הורדום (היסטארישע טראגעדיע). װילנע, קלעצקיךפארלאג, 1926 . 179 ז״ז. 

שטארקע און שװאכע (ראמאן אין צװײ בעגדער). ערשטע אויםגאבע — װילנע, 
1929 — 1930 . 

צװײטע אויסגאבע — בוענאס־אײרעס, 1954 (פארלאג דאס פוילישע ײדנטום). 

באלאדן און גראטעםקן (לידער און פאעמען). װאדשע, 1936 . 148 ז״ז. 

געקליבענע שריפטן (אנטאלאגיע) װארשע, 1951 . פארלאג ״ײדיש בוך״. 196 ז״ז. 

״מיין רעדנדיקער פילם״ צװײ יארגענג פון קאציזנעס צײטשריפט, 1937 — 1939 . 
געבונדן אין בוך־פארעמ. 


א רשימה פון אלטער קאציזנעס װערלן 
װאס זענען נאך ביז איצט גישש דערשינען אין בוך־פארעם: 


אין קריזים (קאמעדיע). געשפילט אין פוילן מיט אברהם מארעװסקי. 

שװארצבארד (טעאטער־פיעסע — א סינטעטישער רעפארטאזש). געשפילט נע־ 
װארן אין פוילן מיט אלעקסאנדער גראנאך אין יאר 1938 און שפעטער אויד אין 
אמעריקע. די דאזיקע דראמע איז געדרוקט געװארן אין פארזעצונגען אין אלטער 
קאציזנעם צײטשריפט ״מײן רעדנדיקער פילם״ אין די יארן 1938 — 1939 . 

אםתר (קאמערשפיל). געדרוקט געװען אויך אין פארזעצונגען אין ״מײן רעדנדיקער 
פילם״ אין יאר 1937 . 

דעם יידנם אפערע (דראמע). געשפילט דורך דעם ײדישן מלוכה־טעאטער אין 
פוילן. 

עםייען און פעליעטאנען (צװײ בענדער), א סך פון די דאזיקע עםײען און 
זענען געװען געדרוקט אין די ״ליטעראדישע בלעטער״, אין דער צײטונג ״פרײנד״, 
אין ״מײן רעדנדיקער פילם״ און אין אנדערע צײטשריפטן. 



